

# د حزقیال نبی کتاب

## د حزقیال لومړی رویا

① د دېرشم کال د څلورمې میاشتې په پنځمه ورځ زه حزقیال کاهن د بوزي زوی د جلاوطنه یهودیانو سره د خابور د سیند په غاړه اوسېدم. ناڅاپه اسمان خلاص شو او ما د خدای رویاگانې ولیدلې. ② دا پنځم کال ؤ چې د یهودا پاچا یهوياکین د اسیر په توګه بابل ته بېول شوی ؤ. ③ هلته په بابل کې د خابور د سیند په غاړه ما واورېدل چې څښتن زما سره خبرې کوي او د هغه د حضور زور مې په خپل بدن کې احساس کړ.

④ ما پورته وکتل او ومې لیدل چې د شمال له خوا یو توفان راروان دی. د هغه په مخکې یوه لویه ورپځ روانه وه، برېښنا پرکېدله او د هغې شاوخوا ته اسمان ځلېده. د برېښنا په منځ کې د برنجو په شان یو شی ځلېده. ⑤ د توفان په منځ کې ما د انسان په شان څلور ژوندي مخلوقات ولیدل، ⑥ خو هغوی هر یو څلور مخونه او څلور وزرونه لرل. ⑦ د هغوی پښې نېغې وې او د خوسي په شان سومان یې لرل. هغه لکه د صیقل شوي برنجو په شان ځلېدل. ⑧ برسېره پردې چې هغوی څلور مخونه او څلور

وزرونه لرل، هغوی د هر وزر لاندې لاسونه هم لرل چې د انسان د لاسونو په شان وو. ⑨ د هغو ژونديو مخلوقاتو وزرونه يو له بله سره لگېدل او بې له دې چې راتاو شي هغوی به مخامخ تلل.

⑩ د هر يو ژوندي مخلوق څلورو مخونو فرق درلود: مخامخ يې د انسان مخ ؤ، بني خواته يې د زمري مخ ؤ، چپ خواته يې د غويي مخ ؤ او شاته يې د عقاب مخ ؤ. ⑪ د هر ژوندي مخلوق دوه وزرونه پورته خواته خپاره وو او د هغوی د وزرونو څوکي د هغه بل مخلوق سره لگېدلې چې په خوا کې يې ؤ. دوه نورو وزرونو يې د هغوی بدنونه پټول. ⑫ هغوی به مخامخ روان وو او بې له دې چې راتاو شي چپرته به يې چې زړه غوښتل، هلته به تلل.

⑬ د ژوندي مخلوقاتو شکل د بلو سکارو يا بلېدونکو خراغونو په شان ؤ او او د دوی په منځ کې د حرکت په حال کې ؤ. هغه اور ځلېدونکي ؤ او برېښنا به ورڅخه پرکېدله. ⑭ دا مخلوقات به د برېښنا په شان چټک تلل او راتلل.

⑮ په داسې حال کې چې ما دې څلورو مخلوقاتو ته کتل، نو څلور ارابې مې وليدلې چې په ځمکه باندې لگېدلې او د هغوی هر يو په خوا کې يوه يوه ارابه وه. ⑯ څلور واړه ارابې يوشان وې، هره يوه يې لکه د يوې قيمتي تيرې په شان ځلېدله او د هرې ارابې

په منځ کې يوه بله ارابه هم وه، (۱۷) ترڅو دا ارايې بې له تاوېدلو وکولای شي د څلورو خواو نه هرې خواته چې وخواړي حرکت وکړي. (۱۸) د ارابو ځنډې لوړې او وپروونکې وې او گردچاپېره په سترگو باندي پوښل شوې وې. (۱۹) کله به چې دې مخلوقاتو حرکت کاوه، نو ارايې به هم ورسره تللې او کله به چې دا مخلوقات د ځمکې څخه راپورته شول، نو ارايې به هم ورسره راپورته کېدلې. (۲۰) هرچېرته به چې دې مخلوقاتو غوښتل هلته به تلل، نو ارايې به هم ورسره پورته کېدلې، ځکه چې دا ارايې د مخلوقاتو په واک کې وې. (۲۱) کله به چې هغه مخلوقات تلل، نو ارايې به هم تللې او کله به چې هغه مخلوقات ودرېدل، نو ارايې به هم ودرېدلې. کله به چې هغه مخلوقات پورته تلل، نو ارايې به هم ورسره پورته کېدلې، ځکه چې دا ارايې د مخلوقاتو په واک کې وې.

(۲۲) د دې ژونديو مخلوقاتو د سرونو دپاسه د ميدان په شان يو ځای ؤ. دغه ځای د وپروونکي او ځلېدونکي يخ په شکل ؤ. (۲۳) د دې ځای لاندې د هر يو ژوندي مخلوق دوه وزرونه داسې خپاره شوي وو چې د هغه بل مخلوق وزرونو ته چې په څنگ کې يې ؤ، رسېدل او دوه نورو وزرونو د هغوی بدنونه پټول. (۲۴) ما هغه شورماشور چې د هغوی وزرونو د الوتلو په وخت کې جوړ کړی ؤ، واورېد چې د سيند د تېزو اوبو د غړمېدلو په شان ؤ او د مطلق

قادر خدای د اواز او د یو لوی لښکر د شورماشور په شان ؤ. کله به چې هغوی نه الوتل، نو خپل وزرونه به یې راټولول. (۲۵) اواز د هغه میدان د پاس نه راتله چې د دوی د سر د پاسه ؤ.

(۲۶) د میدان د پاسه یو شی ؤ چې د داسې تخت په شان ؤ چې د لاجوردو څخه جوړ شوی ؤ او په تخت باندې یو داسې شکل ؤ چې د انسان په شان ښکاره کېده. (۲۷) د ملا څخه پورته هغه داسې ځلېده لکه په سور داش کې چې برنج ځلېږي او د ملا نه ښکته لکه د اور د لمبو په شان ښکاره کېده. د دې شکل شاوخوا یوې ځلېدونکې رڼا نیولې وه، (۲۸) لکه د بودی د ټال په شان چې په یوې باراني ورځ کې وي. دا یوه ځلېدونکې رڼا وه او دا د خښتن د جلال د حضور څرگندوونکې وه.

کله چې ما دا رویا ولیدله، نو په ځمکه باندې پرمخې پرېوتلم. بیا مې یو اواز واورېد.

## د نبي په توگه د حزقیال ټاکنه

(۱) هغه ماته وویل: «ای فاني انسانه، پاڅېره او په خپلو پښو ودرېره. زه غواړم ستا سره خبرې وکړم.» (۲) کله چې هغه زما سره خبرې کولې، نو د خدای روح په ما باندې نازل شو او زه یې په

پښو ودرولم او ما د هغه خبرې واورېدلې چې داسې يې ماته ويل:  
③ «ای فاني انسانه، زه تا د اسرايلو قوم ته لېرم، يعني هغه سرکښه قوم ته چې زما په وړاندې يې سرکښي کړې ده. هغوی او د هغوی نیکونه تر نن ورځې پورې زما په وړاندې سرکښي کوي. ④ اوسني خلک هم سرزوري دي او زما درناوی نه کوي، نو زه څښتن تعالی تا هغوی ته لېرم چې زما پيغام هغوی ته ورسوي. ⑤ که دا خلک غوږ نیسي یا نه نیسي، دا سرکښه قوم به پوه شي چې د هغوی په منځ کې یو پیغمبر ؤ.»

⑥ خو ای فاني انسانه، د هغه قوم او د هغو د خبرو څخه مه وپرېره، که د هغوی خبرې لکه د اغزن بوټي او د لېرم د نېش په شان هم وي بياهم مه وپرېره، ځکه چې هغوی یو سرکښه قوم دی.  
⑦ هرڅه چې زه درته وایم هغوی ته یې ووايه، که هغوی ورته غوږ ونیسي او یا یې ونه نیسي. ځکه چې هغوی یو سرکښه قوم دی. ⑧ خو ای فاني انسانه، څه چې زه درته وایم، نو غوږ ورته ونیسه. د هغه سرکښه قوم په شان نه شي. خوله دې خلاصه کړه او څه چې تاته درکوم، هغه وخوره.»

⑨ په همدې شپه مې ولیدل چې یو لاس زما خواته راوړد شو او په هغه کې یو طومار ؤ. ⑩ هغه طومار زما په مخکې پرانیست او د هغه په دواړو مخونو کې د ویر او افسوس کیسې لیکل شوې وې.

① خښتن وويل: «ای فاني انسانه، دا طومار چې ستا په مخکې

دی، هغه وخوره، بیا د اسراییلو قوم ته ورشه او د هغوی سره خبرې وکړه.» ② نو ما خپله خوله خلاصه کړه او هغه راته طومار راکړ چې ویې خورم. ③ هغه وويل: «ای فاني انسانه، دا طومار چې زه یې درکوم هغه وخوره، خپله خپته دې ورباندې ډکه کړه.» نو هغه مې وخور او هغه زما په خوله کې د شاتو په شان خوږ ؤ.

④ بیا هغه ماته وويل: «ای فاني انسانه، د اسراییلو قوم ته ورشه او زما خبرې هغوی ته ووايه. ⑤ ځکه زه تا داسې قوم ته نه لېرم چې هغوی په کومې پردی او سختې ژبې خبرې کوي، بلکې د اسراییلو قوم ته دې لېرم. ⑥ که چېرې ته مې داسې ډېرو قومونو ته لېرلی وای چې په سختو ژبو یې خبرې کولې چې ته ورباندې نه پوهېدلې، بیا هم هغوی به تاته غوږ نیولی وای. ⑦ خو د اسراییلو قوم نه غواړي چې ستا خبرو ته غوږ ونيسي، حتی هغوی نه غواړي چې زما خبرو ته هم غوږ ونيسي، ځکه چې هغوی ټول سرزوري او سخت زړي دي. ⑧ خو گوره، زه به تا هم د هغوی په شان سرزوري کړم. ⑨ زه به دې د الماس په شان ټینګ او د تېرې څخه زیات کلک کړم. د دې سرکښه قوم او د هغوی د خپرو څخه مه وپرېره.»

⑩ خښتن بیا راته وويل: «ای فاني انسانه، زما کلام ته په غور

سره پام کوه او هرڅه چې درته وایم هغه دې په زړه کې وساته. ⑪  
بیا دې خپلو وطندارانو ته چې په جلاوطنۍ کې اوسېږي، ورشه او  
هغوی ته ووايه چې ته زما یعنې څښتن خدای له خوا یو پیغام لرې.  
دا کار وکړه، که هغوی درته غوږ نیوه یا یې نه نیوه.»

⑫ بیا د خدای روح زه پورته کړم او د شاله خوا نه مې د یو  
لوړ اواز غرهار واورېد چې ویل یې: «د څښتن د جلال ثنا او صفت  
دې وي د هغه د اوسېدلو په ځای کې!» ⑬ دا د هغو ژوندیو  
مخلوقاتو د وزرونو د وهلو اواز ؤ چې یو د بل سره لگېدل او د  
هغو ارابو شورماشور ؤ چې د دوی په څنګ کې وې. هغه  
شورماشور د یوې لویې زلزلې په شان ؤ. ⑭ ما د څښتن حضور د  
هغه په ټول قدرت سره احساس کړ او کله چې د هغه روح زه  
پورته کړم او د ځان سره یې یووېرم، نو زه نارامه او په قهر شوم.  
⑮ نو زه د تل ایب کلي ته چې جلاوطنه خلک د کیبار د سیند په  
څنګ کې اوسېدل، راغلم او هلته د هغوی په منځ کې اووه ورځې  
سخت خفه کېښاستم.

## د پهره دار په توګه د حزقیال ټاکنه

(حزقیال ۱:۳۳-۹)

⑯ وروسته له اوو ورځو څښتن ماته وویل: ⑰ «ای فاني

انسانه، ته مې د اسراييلو د قوم دپاره پهره دار ټاڪلى يې. زه چې تاته  
كوم خبردارى دركوم بايد هغوى ته يې ورسوي. (۱۸) كه زه يو  
بدكاره انسان ته خبردارى وركړم چې هر ورو مې كېږي او ته زما  
خبردارى هغه ته ونه رسوي او ورته ونه وايې چې د خپلو بدو  
كارونو څخه توبه وباسې ترڅو د هغه ژوند وژغورل شي، هغه به د  
خپلې گناه له امله مړ شي، نو تا به د هغه د مړينې مسوول وگنم. (۱۹)  
خو كه چېرې ته يو بدكاره انسان ته خبردارى وركړې او هغه بيا هم  
توبه ونه باسي او د گناه كولو څخه لاس وانخلي، نو هغه به د خپلې  
گناه له امله مړ شي، خو تا به د مړينې څخه ځان ژغورلى وي.

(۲۰) كه چېرې يو نېك انسان له سمې لارې څخه واوري او په  
بدو كارونو پيل وكړي او زه هغه د يو خطرناكه حالت سره مخامخ  
كړم، نو كه چېرې ته ورته خبردارى ورنه كړې، هغه به د خپلې گناه  
له امله مړ شي. زه به د هغه ټول بڼه كارونه هېر كړم، خو تا به د  
هغه د مړينې مسوول وگنم. (۲۱) خو كه چېرې ته يو نېك انسان ته  
خبردارى وركړې چې گناه مه كوه او هغه ستا خبره ومني او گناه  
پرېږدي، نو هغه به په پوره باور سره ژوندى پاتې شي. په دې  
خاطر چې هغه خبردارى قبول كړ، نو تا به د مړينې څخه ځان  
ژغورلى وي.»

## د حزقیال ترل او گونگی کپدل

۲۲ د څښتن د حضور زور مې په خپل بدن کې احساس کړ او ماته یې وویل: «پاخپړه، دباندې ووځه او درې ته لار شه. زه به په هغه ځای کې ستا سره خبرې وکړم.»

۲۳ نو زه پاخپدم، دباندې ووتلم او درې ته لارم او هلته مې د څښتن جلال ولیده لکه څنگه چې مې د خابور د سیند په غاړه لیدلی ؤ. بیا زه پرمخې په ځمکه ولوېدم. ۲۴ خو د خدای روح په ما کې داخل شو او زه یې په پښو ودرولم. بیا څښتن راته وویل: «کور ته لار شه او خپل ځان دې په کور کې بندي کړه. ۲۵ ای فاني انسانه، ته به په پړو وترل شي او وبه نه شي کولای چې دباندې له خلکو سره یوځای شي. ۲۶ زه به ستا ژبه په تالو پورې ونښلوم او تا به گونگی کړم، ترڅو ونه شي کولای هغوی ورتې، ځکه چې هغوی سرکښه قوم دی. ۲۷ خو کله چې زه بیا ستا سره خبرې وکړم او تاته بېرته د خبرو کولو توان درکړم، نو څه چې زه څښتن تعالی درته وایم، ته به یې هغوی ته ووايې. ځینې خلک به ستا خبرو ته غوږ ونیسي او ځینې به یې د اورېدلو نه انکار وکړي، ځکه چې هغه سرکښه قوم دی.»

## د حزقیال له خوا د اورشلیم د کلابندی تشریح

① خښتن وويل: «ای فاني انسانه، يوه خښته راواخله او په خپل مخکې دې کپړده او په هغې باندې د اورشليم د ښار نقشه وباسه. ② بيا ښار کلابند کړه! د ښار د دېوال گردچاپېره د ښار د کلابندۍ دېوال، د خاورو ډېرې، د دښمن عسکري قرارگاه او د هغې گردچاپېره د لرگيو درنې پايې د نمونې په توگه تيارې کړه. ③ د اوسپنې يوه تبي راواخله او هغه لکه د دېوال په شان د خپل ځان او ښار ترمنځ ودروله. مخ دې بايد د ښار خواته وي. دا به د دې خرگندوونکي وي چې ښار د کلابندۍ لاندې دی او ته به هغه کلابند کوي. دا به د اسراييلو د قوم دپاره د خبردارۍ نښه وي. ④-⑤ بيا په چپ اړخ ځمله او د اسراييلو د قوم سزا په خپل ځان واخله. ته به درې سوه او نوي ورځې هلته پاتې شې او د هغوی د گناهونو له امله به کړپړې. زه به د هغوی د هر کال گناه په ځای تاته د يوې ورځې سزا درکړم. ⑥ کله چې دې دا سزا تېره کړه، نو بيا په ښي اړخ باندې ځمله او نورې څلوېښت ورځې به د يهودا د قوم د گناهونو له امله کړپړې، د هغوی د هر کال دپاره مې تاته يوه ورځ سزا ټاکلې ده.

⑦ بيا خپل مخ د اورشليم کلابندۍ ته راواړوه او د سوک په خوځولو د هغه په وړاندې پېشگويي وکړه. ⑧ گوره، زه به تا په پړو وټرم، ترڅو د کلابندۍ تر پايه ونه شې کولای چې د يو اړخ نه

بل اړخ ته واوړې.

⑨ ته لږ غنم، اوربشي، لوبيا، دال او ږدن راواخله، په يو لوبني کې يې سره گډ کړه او ډوډۍ ورڅخه پخه کړه. دا خواړه درې سوه او نوي ورځې چې په يو اړخ باندې څملي، وخوره. ⑩ ستا خواړه به هره ورځ يوازې دوه سوه او دېرش گرامه ډوډۍ وي او هغه به په ټاکلي وخت خورې. ⑪ همدارنگه ته به په ټاکلي وخت يوازې دوه جامونه اوبه څښي. ⑫ ته به د خلکو په مخکې د انسان په وچ شويو غايطه موادو اور بلوي، په هغو به ډوډۍ پخوي او بيا به يې خورې. ⑬ څښتن بيا وويل: «په دې ډول کله چې زه اسراييليان په پرديو هېوادونو کې خواړه واره کړم، نو هغوی به هغه خواړه خوري چې په مذهبي لحاظ ناپاکه وي.»

⑭ خو ما په ځواب کې وويل: «آه، اى څښتن تعالى! زه هېڅکله ناپاکه شوی نه يم. ما د وړکتوب نه هېڅکله د داسې حيوان غوښه نه ده خوړلې چې هغه په خپل مرگ مړ شوی وي او يا د کوم ځنگلي حيوان له خوا وژل شوی وي. ما هېڅکله داسې خواړه نه دي خوړلي چې ناپاکه وي.»

⑮ نو څښتن وويل: «ډېر ښه، زه به تاته اجازه درکړم چې د انسان د غايطه موادو په ځای د غوا د خوشايو نه کار واخلي او

ډوډی ورباندې پخه کړې.» ۱۶ هغه زیاته کړه: «واوره، ای فاني انسانه، زه به په اورشلیم خواړه بند کړم. هغوی به ډوډی وتلي او له اندېښنې سره به یې وخورې او اوبه به هم په ټاکلې اندازه واخلي او بیا به یې د وېرې او له رپېدلو سره وڅښي. ۱۷ زه به داسې وکړم ترڅو چې خواړه او اوبه یې په کمېدلو شي. نو له دې امله به یو بل ته له وېرې په کتلو سره ټکان وخورې او د خپلې گناه د سزا له امله به کمزوري کېږي، ترڅو له منځه لاړ شي.»

## حزقیال خپل وینستان خرابي

۱ څښتن وویل: «ای فاني انسانه، یوه تېره توره راواخله او د هغې نه د دلاکۍ د چارې په ځای کار واخله او خپل سر او ږیره ورباندې وخرایه. بیا هغه وینستان په ترازو کې وتله او په درېو برخو یې ووېشه. ۲ کله چې د هغې کلابندی وخت چې ته یې وړاندې کوي پای ته ورسېدله، نو د هغو وینستانو یوه برخه په ښار کې وسوځوه. بله برخه یې راواخله او په خپله توره یې ټوټې ټوټې کړه او د ښار گردچاپېره یې وشینده. درېمه برخه یې د باد مخې ته وشینده او زه به هغه په خپلې تورې سره تعقیب کړم. ۳ بیا لږ وینستان راواخله او د خپلو کالیو په لمنه کې یې پټ کړه. ۴ له هغو وینستانو نه بیا لږ څه واخله، په اور کې یې واچوه او ویې سوځوه.

دا اور به د اسراييلو ټول قوم ته خپور شي.»

⑤ «زه خښتن تعالی داسې وایم: «دا اورشلیم دی. ما هغه د قومونو په منځ کې ځای په ځای کړی او نور هېوادونه ورڅخه گردچاپېره پراته دي. ⑥ خو د اورشلیم خلکو زما د حکمونو نه سرکښي وکړه او دا یې وښودله چې هغوی د نورو قومونو نه ډېر بدکاره دي او د خپل شاوخوا هېوادونو نه ډېر نافرمانه دي. هغوی زما حکمونه رد کړي دي او زما د قوانینو څخه یې اطاعت نه دی کړی.» ⑦ نو له دې امله خښتن تعالی داسې وایي: «تاسو خلکو د نورو قومونو څخه زیاته سرکښي کړې ده او زما د حکمونو او قوانینو څخه مو انکار کړی دی. تاسو حتی د خپل شاوخوا هېوادونو د معیارونو سره سم ژوند نه دی کړی.» ⑧ نو ځکه زه خښتن تعالی تاته داسې وایم چې گوره ای اورشلیمه، زه په خپله ستا دښمن یم. زه به د ټولو قومونو په حضور کې تاته سزا درکړم. ⑨ نو د هغو بدو کارونو له امله چې ستا خلکو کړي دي او زه ورڅخه کرکه کوم، زه به تاته داسې سزا درکړم چې له دې نه مخکې مې چاته نه ده ورکړې او نه به یې له دې وروسته ورکړم. ⑩ نو نتیجه به یې دا شي چې په اورشلیم کې به میندې او پلرونه خپل اولادونه او اولادونه به خپل میندې او پلرونه وخوري. زه به ستا خلکو ته سزا ورکړم او څوک چې ژوندي پاتې شي هغوی به

هرې خواته خواره واره كړم.

①۱ نو له دې امله زه څښتن تعالى داسې وايم: «زه په خپل ذات باندې قسم خورم، څرنگه چې تاسو په خپلو د كركې وړ بتانو او كارونو سره زما د عبادت ځای ناپاك كړى دى، نو زه به هم تاسو په بې رحمۍ سره له منځه يوسم. ①۲ ستا د خلكو يوه برخه به په ښار كې د وبا او قحطۍ له لاسه مړه شي، بله برخه به دې د ښار څخه دباندې په تورو باندې ووژل شي او درېمه برخه به دې هرې خواته خواره واره كړم او زه به هغه په خپلې تورې سره تعقيب كړم.

①۳ داسې به زما د غضب اور مړ شي او ستا د خلكو په وړاندې به زما قهر سوړ شي. كله چې دا پېښې رامنځته شي، نو ستا خلك به پوه شي چې ما څښتن د هغوى سره خبرې كړې وې او زه د خپل غيرت له امله په قهر شوم. ①۴ پرته له دې به تا د شاوخوا قومونو په منځ كې او د هرچا په سترگو كې چې له دې ځاى څخه تېرېږي، وران او رسوا كړم.

①۵ كله چې زه په قهر او غضب كې تاته سزا دركړم، نو له دې امله به ستا شاوخوا ټول قومونه ووېرېږي او هغوى ته به عبرت وي. هغوى به تاته په سپكه سترگه گوري او ملنډې به درباندي وهي. ①۶ دا ما څښتن ويلي دي. زه به په تاسو باندې د قحطۍ

وژونکي تيرونه درگوزار کړم چې تاسو تباہ کړي. قحطي به دومره  
 سخته شي چې ستا خلک به د خوړو د نشتوالي سره مخ شي. ١٧  
 زه به ستا په خلکو باندې قحطي نازله کړم او وحشي حيوانات به  
 درولپړم، ترڅو تا او ستا اولادونه له منځه يوسي. وبا او وينه تويول  
 به په تا باندې راشي او خلک به د دښمن په توره ووژل شي. دا زما  
 يعني د څښتن وينا ده.»

## څښتن بت پرستي محکوموي

١ څښتن ماته وويل: ٢ «ای فاني انسانه، خپل مخ دې د  
 اسراييلو د غرونو خواته راواړوه او د هغو په ضد نبوت وکړه ٣ او  
 ووايه: «ای د اسراييلو غرونو، د څښتن تعالی خبرو ته غوږ ونيسي!  
 څښتن تعالی غرونو، غونډيو، تنگيو او درو ته داسې وايي چې زه به  
 په خپله يوه توره ولپړم، ترڅو هلته د عبادت ځايونه وران کړي. ٤  
 ستاسو د قرباني ځايونه به وران شي او د خوشبويي د سوځولو  
 ځايونه به مو ټوټې ټوټې شي. زه به ستاسو خلک د خپلو بتانو په  
 مخکې ووژنم. ٥ زه به د اسراييليانو مړي د هغوی د بتانو په  
 مخکې وغورځوم او د هغوی هډوکي به د هغوی د قرباني د ځايونو  
 په شاوخوا کې خواره واره کړم. ٦ د اسراييلو ښارونه چې تاسو په  
 کې اوسېږئ، ټول به وران او د عبادت ځايونه به مو ويجاړ شي. په

دې توگه ستاسو د قربانۍ ځايونه به وران او ناپاکه شي او بتان به مو ټوټې ټوټې شي. ستاسو د خوشبويۍ د سوځولو ځايونه به راچپه شي او کوم د عبادت شيان چې تاسو جوړ کړي دي هغه به له منځه لاړ شي. (۷) خلک به په هرځای کې وژل کېږي او څوک چې ژوندی پاتې شي، هغوی به بيا پوه شي چې زه څښتن يم.

(۸) خو ستاسو څخه به ځينې خلک ژوندي پرېږدم. څوک چې د تباهي نه ژوندي پاتې دي، نو هغوی به د نورو قومونو په منځ کې خواږه واړه شي، (۹) هلته به هغوی د اسيرانو په توگه اوسېږي. په هغه ځای کې به ما ياد کړي او په دې به پوه شي چې هغوی زه د خپلو بې وفا زړونو له امله او دا چې زه يې پرېښی يم او بتانو ته يې رجوع کړې ده، دردولی يم. هغوی به د خپلو د کرکې وړ کارونو له امله له خپلو ځانونو نه بېزاره شي. (۱۰) هغوی به په دې پوه شي چې زه څښتن يم او زما خبردارۍ هسې خوشې خبرې نه دي چې په هغوی باندې مې بلا نازله کړې ده.

(۱۱) څښتن تعالی داسې وايي: «حزقياله، خپل لاسونه يو په بل ووهه او ځمکه په پښو ودرېوه. د اسراييلو د قوم د بدو او د کرکې وړ عملونو له امله د قهر چينغې ووهه، ځکه هغوی به په جنگ، قحطۍ او وبا تباه شي. (۱۲) کوم خلک چې په لېرې ځايونو کې اوسېږي، هغوی به د وبا له امله مړه شي، هغه څوک چې په همدې

نژدې ځايونو کې اوسېږي، هغوی به په جنگ کې ووژل شي او هغه  
 څوک چې ژوندي پاتې کېږي، هغوی به د قحطۍ له امله مړه شي.  
 په دې توګه به زه په هغوی خپل قهر او غضب سوړ کړم. (۱۳) کله  
 چې د هغوی مړي د بتانو په منځ، د قربانۍ د ځايونو په شاوخوا، په  
 هره غونډۍ، د هر غره په سر کې، د هرې شنې ونې او د څپرې د  
 هرې لويې ونې لاندې او په هرځای کې چې دوی د خپلو بتانو د  
 خوشحالولو دپاره سوځېدونکې قربانۍ وړاندې کوي پراته وي، نو  
 هغه وخت به بيا پوه شئ چې زه څښتن يم. (۱۴) هو، زه به خپل  
 لاس د هغوی د هېواد د وړانولو دپاره پورته کړم. زه به هغه د  
 جنوبي دښتې نه د ربله تر بناره پورې چې په شمال کې دی، وران  
 او ويجاړ کړم. زه به هېڅ داسې کوم ځای پرېږدم چې اسراييليان په  
 کې واوسېږي. بيا به هغوی په دې پوه شي چې زه څښتن يم.»

## د اسراييلو د خلکو سرنوشت

① څښتن ماته وويل: ② «ای فاني انسانه، زه څښتن تعالی د  
 اسراييلو خلکو ته داسې وایم چې دا ستاسو دپاره د پای ټکي دی!  
 ستاسو د ټول هېواد د پای وخت رارسېدلی دی. ③ نو اوس ستاسو  
 دپاره د پای وخت رارسېدلی دی او خپل غضب به په تاسو باندې  
 نازل کړم. تاسو به د خپلو اوسېدونکو د بدو کړنو له امله محاکمه او

د هغوی د ټولو د کرکې وړ عملونو له امله به تاسو ته سزا درکړم.  
④ زه به تاسو ته د مینې په سترګه ونه ګورم او په تاسو باندې به  
هېڅ رحم ونه کړم. زه به تاسو ته د هغو د کرکې وړ عملونو له امله  
چې کړي مو دي، سزا درکړم. نو بیا به تاسو په دې پوه شئ چې زه  
څښتن یم.»

⑤ «زه څښتن تعالی داسې وایم: >په تاسو به یو مصیبت راشي.  
ګوره، داسې مصیبت چې هېڅکله په تاسو نه وي راغلی. ⑥ اخري  
وخت رارسېدلی دی. اخري وخت ډېر نژدې دی او ټول شیان پای  
ته رسېږي. ⑦ ای د دې هېواد اوسېدونکو، ستاسو د اجل وخت  
راسېدلی دی. هغه وخت رانژدې دی چې نور به په غرونو کې د  
خوشحالی اواز وانه ورېدل شي، بلکې تاسو به په پرېشانی کې یئ.»

⑧ ډېر زر به په تاسو باندې خپل قهر او غضب نازل کړم. زه به  
تاسو د خپلو بدو کړنو له امله محاکمه او د خپلو ټولو د کرکې وړ  
عملونو له امله به سزا درکړم. ⑨ زه به تاسو ته د مینې په سترګه  
ونه ګورم او په تاسو باندې به هېڅ رحم ونه کړم. زه به تاسو ته د  
هغو کرکې وړ عملونو له امله چې تاسو کړي دي، سزا درکړم. نو بیا  
به تاسو په دې پوه شئ چې زه هغه څښتن یم چې تاسو ته سزا  
درکوم.»

١٠ څښتن بيا وويل: «گورئ، په اسراييلو باندي د مصيبت ورځ

ډېره نژدې ده. ستاسو اجل رارسېدلی دی. ظلم او زياتی خپل وروستي حد ته رسېدلی دی او غرور زيات شوی دی. ١١ د ظلم او زياتي له امله شرارت زيات شوی دی. د دې مغرورو او بدکاره خلکو نه به هېڅ شی پاتې نه شي، نه به د هغوی شتمني او نه به د هغوی شان او شوکت.

١٢ هغه وخت رارسېدلی دی او هغه ورځ نژدې شوې ده. په

هغه ورځ دې اخیستونکي خوشحالي نه کوي او خرڅوونکي دې خفگان نه کوي، ځکه ټول خلک به زما په قهر او غضب اخته شي. ١٣ ترڅو چې اخیستونکی او خرڅوونکی ژوندي وي، اخیستونکی به بېرته خپل جايداد ترلاسه نه کړي، ځکه دا رويا چې زه يې تاسو ته بيانوم، په ټولو پورې اړه لري او هغه بدلېدونکې نه ده. د گناهونو له امله به هېڅوک ژوندي پاتې نه شي. ١٤ د جگړې سرنی وهل شوی دی او هرڅه تيار دي، خو هېڅوک جگړې ته نه ځي، ځکه چې په ټولو خلکو باندي زما غضب نازل شوی دی.

## د اسراييلو د گناهونو دپاره سزا

١٥ د بنار څخه دباندې جنگ او په بنار کې به وبا او قحطي

وي. هرڅوک چې د بنار نه دباندې ووځي، په توره به ووژل شي او

هغه څوک چې په ښار کې پاتې شي د قحطۍ او وبا له امله به مړه شي. (۱۶) حتی که څوک ژوندي هم پاتې شي، د درو د کوټرو په شان به غرونو ته وتښتي او هلته به هم د خپلو گناهونو له امله زگپړوی وکړي. (۱۷) د هرچا لاسونه به کمزوري شي او زنگڼونه به یې رپېږي. (۱۸) هغوی ټول به په سخته وپړه کې د ویر کالي واغوندي. د هغوی سرونه به د ویر له امله خریلي وي او له شرمه به یې سرونه ټیټ وي. (۱۹) هغوی به خپل سپین زر لکه د چټلیو په شان په کوڅو کې وغورځوي او د هغوی سره زر به یو ناپاکه شی وگڼل شي، ځکه کله چې خښتن خپل غضب نازل کړي، نو نه سپین او نه سره زر هغوی ژغورلی شي. هغوی په دې باندي خپله لوږه نه شي ختمولی او نه ورباندي د هغوی خپټې مړیږي. ځکه چې سپین او سره زر هغوی د گناه خواته بوتلل. (۲۰) یو وخت هغوی په خپلو ښکلو زپوراتو باندي ویاړ کاوه، خو له هغو نه یې د کرکې وړ بتانو په جوړولو کې کار اخیست. نو له دې امله به زه دا ټوله شتمني د هغوی دپاره ناپاکه وگرځوم.»

(۲۱) خښتن بیا وویل: «زه به پردي خلک پرېږدم چې هغوی لوټ کړي او د نړۍ شریر خلک به د هغوی شتمني یوسي او هغه به یو عادي شی جوړ کړي. (۲۲) زه به خپل مخ د دې شریرو خلکو څخه واپروم او هغوی به زما قیمتي ځای ته سپکاوی وکړي.»

لوټماران به هلته ورننوځي او هغه به يو عادي شي جوړ کړي.

٢٣ د اسراييلو د قوم دپاره زنجيرونه تيار کړي، ځکه د هغوی ټول هېواد د وینو تويولو او جنايتونو څخه ډک دی او ښار هم د تاوتریخوالي څخه ډک دی. ٢٤ زه به تر ټولو شرير قومونه دلته راولم چې د هغوی کورونه په زور ونيسي. زه به د زورورو خلکو غرور پای ته ورسوم او زه به پرېږدم چې د هغوی سپېڅلي ځايونو ته سپکاوی وشي. ٢٥ کله چې هغوی په سخته وپره اخته شي، نو د امن او آرامۍ په لټه کې به شي، خو هغه به هېڅکله ونه مومي. ٢٦ يو مصيبت پسې به بل مصيبت راشي او يوازي گونگوسې به اورېدل کېږي. هغوی به د پيغمبرانو څخه د راتلونکې په اړه د رويا غوښتنه کوي. د کاهنانو تعليم به پای ته ورسېږي او مشران به د مشورې ورکولو څخه عاجز وي. ٢٧ پاچا به وير کوي، مامورين به خپله هيله له لاسه ورکړي او خلک به له وېرې څخه رپېږي. هغوی چې کوم کارونه کړي دي، د هغو سره سم به زه هغوی ته سزا ورکړم او د هغوی په اړه به داسې قضاوت وکړم لکه څنکه چې هغوی د نورو په هکله کړي دي. نو بيا به هغوی پوه شي چې زه څښتن يم.»

**په اورشليم کې د څښتن په کور کې بت پرستي**

① زمونږ د جلاوطنۍ په شپږم کال، د شپږمې مياشتې په پنځمه ورځ زه په خپل کور کې د يهودا د مشرانو سره ناست وم. ناڅاپه د څښتن تعالی قوت په ما باندې نازل شو. ② ما وکتل او په رويا کې مې د انسان په شان يو شکل وليده. بدن يې د ملا نه ښکته د اور د لمبو په شان ښکاره کېده او د ملا نه پورته د يو ځلېدونکي فلز په شان ؤ. ③ وروسته بيا هغه يو شی چې د لاس په شان ؤ، راوړد کړ او زه يې د وينتانو څخه ونيولم. په دې وخت کې په رويا کې د خدای روح اسمان ته پورته کړم او زه يې په اورشلیم کې د څښتن د کور د دننۍ حوډلې د شمالي دروازې خولې ته بوتلم. هلته يو بت ؤ چې خدای يې ډېر په قهر کړ او د هغه غيرت يې راوپاراوه. ④ نو هلته مې د اسرايلو د خدای جلال وليده چې د هغې رويا په شان ؤ چې په دره کې مې ليدلې وه.

⑤ بيا څښتن ماته وويل: «ای فاني انسانه، اوس شمال خواته وگوره.» نو ما هغې خواته وکتل او د دروازې شمال خواته مې د هغه بت د قربانۍ ځای وليده چې د خدای غيرت يې راپارولی ؤ. ⑥ څښتن ماته وويل: «ای فاني انسانه، ته وينې چې د اسرايلو قوم په څه کارونو باندې اخته دی؟ گوره چې هغوی د کرکې وړ کارونه کوي او دا د دې سبب گرځي چې زه د خپل سپېڅلي ځای څخه لېرې شم. خو ته به د دې څخه نور هم زيات د کرکې وړ

## کارونه ووينې.»

٧ هغه زه د دننې حوږلې د دروازي خولې ته بوتلم او په دېوال کې يې راته يو سوري راوښود. ٨ هغه ماته وويل: «ای فاني انسانه، دا سوري لوی کره.» او ما هغه سوري لوی کر او هلته مې يوه دروازه وليدله. ٩ هغه راته وويل: «دنه لار شه او وگوره چې هغوی څنگه ناوړه او د کرکې وړ کارونه په دې ځای کې سرته رسوي.» ١٠ نو زه دننه ورغلم او ومې ليدل چې په دېوالونو باندې د خزندو، ناپاکو حيواناتو او د هغو ټولو بتانو نقشونه چې اسراييليانو ورته عبادت کاوه، ويستل شوي وو. ١١ د اسراييلو د قوم اويا مشران د هغو په مخکې هلته ولاړ وو چې په هغو کې د شافان زوی يازنيا هم شامل ؤ. هر يو په خپلو لاسونو کې د خوشبويي د سوځولو لوبنی نيولی ؤ او د هغه نه د خوشبويي لوگی پورته کېده. ١٢ څښتن زما څخه پوښتنه وکړه: «ای فاني انسانه، ايا تا ليدلي دي چې د اسراييلو ټول مشران په خپله کوټه کې په پټه د خپل بت عبادت کوي؟ هغوی داسې وايي: «څښتن مونږ نه ويني، ځکه چې هغه دا هېواد پرېښی دی.»

١٣ بيا څښتن وويل: «ته به د دې څخه وروسته د دې نه هم ډېر د کرکې وړ کارونه چې هغوی يې کوي، ووينې.» ١٤ نو هغه زه د څښتن د کور د شمالي دروازي خولې ته بوتلم او هلته يې ښځې

راته وښودلې چې ناستې وې او د خپل خدای تموز په مرگ يې ژړا کوله.

١٥ هغه پوښتنه وکړه: «ای فاني انسانه، ایا ته دا وینې؟ خو ته به د دې څخه وروسته د دې نه هم ډېر ناوړه او د کرکې وړ کارونه ووينې.» ١٦ نو بیا هغه زه د څښتن د کور دنننۍ حوډلۍ ته بوتلم. هلته د څښتن د کور د ننوتلو دروازې ته نژدې د قربانۍ د ځای او برنډې ترمنځ پنځه ویشټ سپرې ولاړ وو. هغوی د عبادت ځای ته شاگانې اړولې وې او خپل مخونه یې ختیځ خواته اړولي وو او لمر ته یې عبادت کاوه.

١٧ څښتن ماته وویل: «ای فاني انسانه، ایا ته دا وینې؟ ایا دا لازمه ده چې د یهودا قوم دا د کرکې وړ کارونه ترسره کړي، په ټول هېواد کې ظلم او زیاتې خپور کړي او زما قهر او غضب نور هم راوپاروي؟ هغوی ته وگوره چې څنگه په بې شرمۍ زما سپکاوی کوي.» ١٨ نو له دې امله به په هغوی باندې خپل غضب نازل کړم. زه به هغوی ته د مینې په سترگه ونه گورم او په هغوی باندې به هېڅ رحم ونه کړم. هغوی به چیغې وهي او ماته به په ډېر لوړ اواز زاری کوي، خو زه به ورته غوږ ونه نیسم.»

د اورشلیم د بت پرستانو وژنه

① بيا ما واورېدل چې خښتن په لوړ اواز وويل: «ای هغو کسانو چې ښار ته د سزا ورکولو دپاره ټاکل شوي یی، دلته راشئ او خپلې وژونکې وسلې د ځان سره راوړئ.» ② ناخاپه شپږ تنه د شمالي دروازې نه رابنکاره شول، د هر یو په لاس کې وژونکې وسله وه. د هغوی سره یو سپری هم ؤ چې د کتان کالي یې اغوستي وو او د لیکلو سامان یې په ملا پورې تړلی ؤ. هغوی ټول د خښتن کور ته ننوتل او د قربانۍ د برنجي ځای په څنګ کې ودرېدل.

③ نو د اسراییلو د خدای جلال د هغو اسماني مخلوقاتو څخه چې هلته موجود وو، راپورته شو او د خښتن د کور د دروازې خولې ته روان شو. خښتن هغه سپری ته چې د کتان کالي یې اغوستي وو او د لیکلو سامان یې په ملا پورې تړلی ؤ، ④ نارې کړې: «د اورشلیم په ټول ښار کې وګرځه او د هغو کسانو په تندي باندې چې په ښار کې د کرکې وړ کارونو په خاطر ویر او ماتم کوي، یوه نښه ولګوه.»

⑤ وروسته مې واورېدل چې خښتن هغو نورو شپږو تنو ته داسې وويل: «په ښار کې د هغه پسې ورشئ او خلک ووژنئ، یو هم ژوندی پرېږدئ او په هېچا باندې رحم مه کوئ. ⑥ زاړه، ځوانان، پېغلې، ښځې او ماشومان ووژنئ. خو د چا په تندي چې نښه لګېدلې وي هغه ته کوم زیان ونه رسوئ. دا کار زما له کوره

پیل کړئ.» نو هغوی دا کار د هغو مشرانو څخه پیل کړ چې د  
څښتن د کور په مخکې ولاړ وو.

۷) بیا څښتن هغو شپږو کسانو ته وویل: «زما کور داسې ناپاکه  
کړئ چې د عبادت وړ نه وي. خو پلې د وژل شویو خلکو څخه ډکه  
کړئ. نو لاړ شئ او دا کار وکړئ!» وروسته هغوی په ښار کې د  
خلکو په وژلو پیل وکړ.

۸) په داسې حال کې چې د خلکو وژنه روانه وه، نو زه په هغه  
ځای کې یوازې پاتې شوم. زه په ځمکه باندې پرېوتم او زاري مې  
وکړه: «ای څښتن تعالی، ایا ته په اورشلیم باندې دومره په قهر یې  
چې غواړې په اسراییلو کې هرڅوک چې ژوندی پاتې وي، هغه  
ووژنې؟» ۹) څښتن په ځواب کې وویل: «د اسراییلو او یهودا د  
قوم گناهونه بې حده ډېر دي. هېواد یې په وینو رنګ او ښار د  
بې انصافی نه ډک دی. خلک وايي: «څښتن مونږ نه ویني، ځکه چې  
هغه دا هېواد پرېښی دی.» ۱۰) خو زه به هغوی ته د مینې په سترګه  
ونه گورم او په هغوی باندې به هېڅ رحم ونه کړم. د هغوی د بدو  
کړنو له امله به هغوی ته سزا ورکړم.»

۱۱) بیا هغه سړی چې د کتان کالي یې اغوستي وو او د لیکلو  
سامان یې په ملا پورې تړلی ؤ، بېرته راستون شو او څښتن ته یې

دا خبر راوړ: «كوم حكم چې تا ماته كړى ؤ، هغه مې سرته ورساوه.»

## د خښتن د كور څخه د هغه د جلال تلل

① بيا مې هغه ميدان ته وكتل چې د اسماني مخلوقاتو د سرونو د پاسه پروت ؤ او د هغو د پاسه يو شى ؤ چې هغه د داسې تخت په شان ښكاره كېده چې د لاجوردو نه جوړ شوى ؤ. ② خښتن هغه سړي ته چې د كتان كالي يې اغوستي وو، وويل: «د هغو چورلېدنكو ارابو په منځ كې چې د هغو مخلوقاتو لاندې دي، تېر شه او لاسونه دې د بلو سكارو نه ډك كړه او بيا هغه سكاره په ښار باندې وشينده.»

نو هغه مې وليده چې دننه لاړ. ③ كله چې هغه دننه لاړ، نو هغه مخلوقات د خښتن د كور جنوب خواته ولاړ وو او دننه حوږلى د ورپېڅې نه ډكه شوه. ④ د خښتن جلال د هغو مخلوقاتو نه راپورته شو او د هغه د كور د دروازې خولې ته روان شو. بيا كور د ورپېڅې نه ډك شو او حوږلى د خښتن د جلال د رڼا نه وځلېدله. ⑤ د هغو مخلوقاتو د وزرونو اواز تر باندیني حوږلى پورې اورېدل كېده چې د مطلق قادر خداى د اواز په شان ؤ.

⑥ کله چې خښتن هغه سپري ته چې د کتان کالي يې اغوستي وو، حکم وکړ چې د هغو اسماني مخلوقاتو لاندې د ارابو له منځ نه لږ او راواخلي، نو هغه سپري دننه لاړ او د يوې ارابې په څنگ کې ودرېده. ⑦ د هغو مخلوقاتو څخه يو يې خپل لاس اوږد کړ او د هغه اور نه چې د هغوی په منځ کې بلېده، هغه لږې سکروټې راواخيستلې او د هغه سپري په لاسونو کې يې کېښودلې چې د کتان کالي يې اغوستي وو. هغه سپري دا سکروټې واخيستلې او لاړ.

⑧ ما وليدل چې هر اسماني مخلوق د وزرونو لاندې د انسان د لاس په شان يو شی درلود. ⑨-⑩ ما دا هم وليدل چې هلته څلور ارابې وې چې ټولې يوشان وې او د هر اسماني مخلوق په څنگ کې يوه يوه ارابه وه. هغه ارابې د قيمتي تېرو په شان ځلېدلې او د هرې ارابې په منځ کې يوه بله ارابه وه. ⑪ نو بې له تاوېدلو اسماني مخلوقاتو کولای شول چې له څلورو خواو نه هرې خواته چې وغواړي حرکت وکړي. کله به چې هغو مخلوقاتو حرکت کاوه، نو ارابې به هم بې له تاوېدلو ورسره تللې. ⑫ د دې اسماني مخلوقاتو بدنونو، شاگانو، لاسونو، وزرونو او ارابو ټولو سترگې لرلې. ⑬ ما يو اواز واورېد چې ويل يې: «چورلېدونکې ارابې.»

⑭ هر اسماني مخلوق څلور مخونه لرل. لومړی مخ د غويي د مخ په شان ؤ، دوهم مخ د انسان، درېم مخ د زمري او څلورم مخ د

عقاب د مخ په شان ؤ. (۱۵) دا هماغه ژوندي مخلوقات وو چې ما د خابور د سيند په غاړه ليدلي وو. كله به چې دا مخلوقات هوا ته پورته شول (۱۶) او حركت به يې كاوه، نو ارايې به هم ورسره تللي. كله به چې هغوی خپل وزرونه خلاص كړل چې والوزي، نو ارايې به هم ورسره تللي. (۱۷) كله به چې هغه مخلوقات ودرېدل، نو ارايې به هم ودرېدلې او كله به چې هغه مخلوقات الوتل، نو ارايې به هم ورسره تللي، ځكه چې دې مخلوقاتو به په هغو باندي واک درلود.

(۱۸) بيا د خښتن جلال د هغه د كور د دروازي د خولې نه لاړ او د اسماني مخلوقاتو د پاسه ودرېده. (۱۹) هغوی خپل وزرونه خپاره كړل او ما ورته كتل چې هغوی د ځمكې نه پورته شول او ارايې هم ورسره لاړلي. هغوی د خښتن د كور د ختيځې خوا دروازي سره ودرېدل او د اسراييلو د خداى جلال د هغوی د سر د پاسه ؤ.

(۲۰) ما هغه مخلوقات وپېژندل. دا هماغه اسماني مخلوقات وو چې ما د خابور د سيند په غاړه د اسراييلو د خداى د تخت لاندي ليدلي وو. (۲۱) هغوی هر يو څلور مخونه او څلور وزرونه لرل او د هر وزر لاندي د انسان د لاس په شان يو شى ښكاره كېده. (۲۲) د هغوی مخونه كټ مټ د هغو مخونو په شان وو كوم چې ما د خابور د سيند په غاړه ليدلي وو. هر اسماني مخلوق سيده حركت كاوه.

## د اسراييلو د مشرانو په هکله قضاوت کول

① د خدای روح زه راپورته کړم او د خښتن د کور ختيځې دروازې ته يې بوتلم. هلته مې دروازې ته نژدې پنځه ويشت سړي وليدل چې په هغو کې د قوم دوه مشران يعنې د عزور زوی يازنيا او د بناياہ زوی فلتيا هم شامل وو. ② خښتن ماته وويل: «ای فاني انسانه، دا خلک بد پلانونه جوړوي او په ښار کې خلکو ته بدې مشورې ورکوي. ③ هغوی وايي: «مونږ به زر بيا کورونه جوړ کړو. دا ښار د دېگي په شان دی چې په اور باندې ايښی وي او مونږ لکه د غوښې په شان يو، خو لږ تر لږه هغه دېگ مونږ په اور کې د سوځېدلو څخه ساتي.» ④ نو ای فاني انسانه، د هغوی په ضد نبوت وکړه! د هغوی په ضد پېشکويي وکړه!»

⑤ بيا په ما باندې د خښتن روح نازل شو او خښتن ماته وويل چې زه داسې وایم: «ای د اسراييلو خلکو، زه پوهېږم چې ستاسو په ذهن کې کوم خيالونه دي. ⑥ تاسو په ښار کې دومره زيات خلک وژلي دي چې کوڅې د مړو نه ډکې دي.»

⑦ نو زه خښتن تعالی تاسو ته داسې وایم چې دا ښار په رښتيا هم د اوسپنې يو دېگي دی، خو غوښه يې د هغو خلکو ده چې تاسو وژلي دي! نو زه به تاسو د ښار څخه دباندي وباسم! ⑧ زه

داسې هم وایم چې تاسو د جنگ څخه وپرېږئ، خو زه به ستاسو دښمنان پرېږدم چې په تاسو باندې حمله وکړي. ⑨ زه به تاسو د ښار نه وباسم او پرديو خلکو ته به مو په لاس ورکړم. زه به تاسو محاکمه او سزا به درکړم، ⑩ تاسو به په خپل وطن کې په جنگ کې ووژل شئ. بیا به هرڅوک په دې پوه شي چې زه څښتن یم. ⑪ دا ښار به د هغه دېگي په شان چې غوښه په کې ساتل کېږي، ستاسو ساتنه ونه کړي. تاسو چې د اسراییلو په وطن کې په هرځای کې یئ، زه به تاسو محاکمه او سزا به درکړم. ⑫ تاسو به په دې پوه شئ چې زه څښتن یم او هغه وخت چې تاسو د گاونډيو قومونو په قوانینو باندې عمل کاوه، نو تاسو به زما قوانین ماتول او زما د حکمونو نه به مو سرغړونه کوله.»

⑬ کله چې ما نبوت کاوه، نو د بنایاه زوی پلتیا مړ شو. زه په ځمکه باندې پرمخې پرېوتم او په لوړ اواز مې چیغه ووهله: «ای څښتن تعالی! ایا په اسراییلو کې چې څوک ژوندي پاتې دي، هغه ټول وژني؟»

## د جلاوطنو خلکو سره د څښتن وعده

⑭ څښتن ماته وویل: ⑮ «ای فاني انسانه، کوم خلک چې په اورشلیم کې اوسېږي هغوی په تا او ستا د هغو وطندارانو

اسراييليانو پسې چې په جلاوطني کې اوسېږي، خبرې کوي. هغوی وايي: «جلاوطنه خلک د څښتن نه لېرې شوي دي. څښتن د هغوی وطن اوس مونږ ته راکړی دی.» (۱۶) نو اوس د اورشلیم خلکو ته ووايه چې څښتن داسې وايي: «ما څښتن تعالی جلاوطني خلک دې ته مجبور کړل چې د خپل وطن څخه ووځي او لېرې پرديو هېوادنو کې واوسېږي. خو د لږ وخت دپاره چې هغوی هرچېرته دي، زه به د هغوی دپاره سپېڅلی ځای يم.»

(۱۷) نو بيا جلاوطنو خلکو ته ووايه چې زه څښتن تعالی داسې وایم: «زه به تاسو د هغو قومونو او وطنونو نه راټول کړم چې تاسو مې په هغو کې خواره واره کړي یی او د اسراييلو وطن به بېرته تاسو ته درکړم.» (۱۸) بيا څښتن د اورشلیم خلکو ته وويل: «کله چې جلاوطنه خلک بېرته خپل وطن ته راستانه شي، نو هغوی به خپل ځانونه د خپلو د کرکې وړ بتانو نه خلاص کړي.» (۱۹) زه به هغوی ته يو نوی زړه او تازه روح ورکړم. زه به د هغوی نه د تېرې په شان سخت زړه لېرې کړم او نرم زړه به ورته ورکړم. (۲۰) بيا به هغوی زما په قوانینو باندې عمل کوي او په وفاداری سره به زما حکمونه مني. نو هغوی به زما قوم وي او زه به د هغوی خدای يم. (۲۱) خو زه به هغو خلکو ته مناسبه سزا ورکړم چې د کرکې وړ بتانو د عبادت کولو سره شوق لري.» څښتن تعالی داسې ويلي دي.»

## د خدای جلال د اورشلیم خخه ځي

٢٢ نو بيا هغو اسماني مخلوقاتو په الوتلو پيل وکړ او ارايي هم ورسره لاړلې. د اسراييلو د خدای د حضور جلال د هغوی په سر باندې و. ٢٣ بيا هغه جلال د بنار نه حرکت وکړ او په هغه غره باندې ودرېده چې د بنار ختيځې خواته و. ٢٤ د خدای روح زه په رويا کې پورته کړم او بېرته يې هغو جلاوطنو خلکو ته چې په بابل کې وو، راوستلم. بيا هغه رويا پای ته ورسېدله ٢٥ او هرڅه چې خښتن ماته ښودلي وو، هغه مې هغو جلاوطنو خلکو ته وويل.

## د يهودا د جلاوطنۍ نښه

١ خښتن ماته وويل: ٢ «ای فاني انسانه، ته د سرکښه قوم په منځ کې اوسېږې. هغوی سترگې لري، خو هېڅ شی نه وينې او هغوی غوږونه لري خو هېڅ هم نه اوري، ځکه چې هغوی سرکښه قوم دی.

٣ نو اوس ای فاني انسانه، لکه د يو جلاوطن په شان خپل د سفر سامان تيار کړه او د ورځې له خوا حرکت وکړه. پرېږده چې ټول دې ووينې چې ته روان شوې او بل ځای ته لاړې. کېدای شي چې دغه سرکښه قوم ستا دې کار ته پام وکړي. ٤ په رڼا ورځ دې

خپل د جلاوطني سامان دباندې وباسه، ترڅو هغوی تا وويني. بيا  
ته په مابنام کې د هغه چا په شان چې جلاوطني ته روان وي،  
حرکت وکړه او پرېږده چې هغوی تا وويني. ⑤ د هغوی په مخکې  
د خپل کور دېوال سوری کړه او خپل د جلاوطني سامان دې د  
هغې لارې نه وباسه. ⑥ خپل پنډ دې د هغوی په مخکې په خپلو  
اوږو باندې کېږده او په تياره کې يې دباندې يوسه. خپل مخ پټ  
کړه، ترڅو هغه ځمکه ونه وينې چې ته يې پرېږدي. ستا دا کار به د  
اسراييليانو دپاره د خبردارۍ يوه نښه وي.»

⑦ لکه څنگه چې څښتن راته ويلې وو ما هماغسې وکړل. ما د  
يو جلاوطني په شان خپل د سفر سامان د ورځې له خوا دباندې  
ووېست. بيا د مابنام په تياره کې مې په خپلو لاسونو باندې دېوال  
سوری کړ او د سفر د سامان سره ووتلم. هغوی ټولو کتل چې ما  
خپل پنډ په اوږو کړ او په تياره کې لاړم.

⑧ سبا سهار څښتن ماته وويل: ⑨ «ای فاني انسانه، ايا د  
اسراييلو سرکښه قوم ستا څخه پوښتنه ونه کړه چې ته څه کوي؟  
⑩ هغوی ته ووايه چې زه څښتن تعالی هغوی ته داسې وایم. دا  
پيغام د اورشلیم د پاچا او د هغو ټولو اسراييليانو په اړه دی چې  
هلته اوسېږي. ⑪ هغوی ته ووايه چې تا چې څه کړي دي، دا هغه  
نښه ده چې د هغوی سره به هم همداسې کېږي. هغوی به مهاجر

شي او اسيران به شي. (۱۲) کوم پاچا چې په هغوی باندې حکومت کوي، هغه به هم خپل پند په تياره کې په خپلو اوږو باندې کېږدي او د دېوال د هغه سوري له لارې به وتبتي چې هغوی يې د هغه دپاره وباسي. هغه به خپل مخ پټ کړي، ترڅو هغه ځمکه ونه ويني چې پرېږدي يې. (۱۳) خو زه څښتن به په هغه باندې خپل جال خپور کړم او په کې راگېر به يې کړم. بيا به زه هغه د بابل هېواد ته بوځم، خو هغه به دا هېواد ونه ويني او هلته به مړ شي. (۱۴) زه به د هغه د دربار ټول خلک، د هغه مشاوران او لښکرې هرې خواته خورې ورې کړم او زه به هغوی په خپلې تورې سره تعقيب کړم. (۱۵) کله چې مې هغوی په نورو قومونو او وطنونو کې خواره واره کړل، نو بيا به پوه شي چې زه څښتن يم. (۱۶) خو زه به د هغوی نه لږ خلک د جنگ، قحطی او وبا نه ژوندي پرېږدم، نو هغوی چې کومو هېوادنو ته ځي، په خپلو ناوړو او د کرکې وړ عملونو باندې به اقرار وکړي. بيا به په دې پوه شي چې زه څښتن يم.»

## د وپړېدونکي پيغمبر نښه

(۱۷) څښتن ماته وويل: (۱۸) «ای فاني انسانه، خپله ډوډۍ دې په وپړه او لږزېدلو وخوره او اوبه دې په وپړه او رپړدېدلو وڅښه. (۱۹) د اسراييلو خلکو ته ووايه چې دا هغه پيغام دی چې د څښتن

تعالی له خوا د اورشلیم د هغو خلکو دپاره دی چې تراوسه پورې د اسراییلو په هېواد کې اوسېږي. هغوی به له وپرې سره ډوډۍ وخورې او له سختې وپرې سره به اوبه وڅښي. د هغوی وطن به شاړ پروت وي، ځکه چې اوسېدونکي یې ظالمان دي. (۲۰) کوم ښارونه چې اوس اباد دي، هغه به وران شي او هغه وطن به د خلکو څخه خالي شي. بیا به هغوی پوه شي چې زه څښتن یم.»

## د څښتن د کلام زر پوره کېدل

(۲۱) څښتن ماته وویل: (۲۲) «ای فاني انسانه، د اسراییلو خلک دا متل ولې په تکرار سره وايي: «وخت تېرېږي او هره پېشگويي نه رښتیا کېږي؟» (۲۳) اوس هغوی ته ووايه چې زه څښتن تعالی به دا متل باطل کړم. دا متل به نور په اسراییلو کې نه ویل کېږي. هغوی ته ووايه چې هغه وخت رارسېدلی دی او هغه ټولې پېشگويانې رښتیا کېږي! (۲۴) نور به د اسراییلو په خلکو کې د دروغو رویاگانې یا د غوره مالی پېشگويانې نه کېږي. (۲۵) ځکه زه څښتن به د هغوی سره خبرې وکړم او څه چې وایم هماغسې به کېږي. په هغه کې به نور ځنډ نه رامنځته کېږي. ای سرکښه قومه، ستاسو په ژوند کې چې زه د هر شي په هکله خبرې کوم، هغه به سرته رسوم. څښتن تعالی داسې ویلي دي.»

٢٦) نو بيا خښتن ماته وويل: «ای فاني انسانه، اسراييليان

فکر کوي چې ستا روياگانې او پېشگويانې ډېر وروسته رښتيا کيږي. ٢٨) نو هغوی ته ووايه چې زه خښتن تعالی داسې وایم: «زما په کلام کې به نور کوم ځنډ نه رامنځته کيږي. څه چې ما وويل، نو هغه به خامخا کيږي. ما خښتن داسې وويل!»

## د جعلي پيغمبرانو غندنه

١) خښتن ماته وويل: ٢) «ای فاني انسانه، د اسراييلو د هغو پيغمبرانو په ضد نبوت وکړه چې د خپل ځان نه نبوت کوي. هغوی ته ووايه چې د خښتن کلام ته غور ونيسي.

٣) خښتن تعالی داسې وايي: «افسوس د دې کم عقلو پيغمبرانو په حال! هغوی د خپلو ځانونو نه الهام ورکوي او هغه روياگانې يې چې نه دي ليدلې، بيانوي. ٤) ای د اسراييلو خلکو، ستاسو پيغمبران د هغو گيدرانو په شان دي چې د ښار په کنډوالو کې اوسېږي. ٥) هغو پيغمبرانو تاسو اسراييليانو سره مرسته ونه کړه چې د ښار هغه دېوالونه بېرته جوړ کړي چې غورځېدلي دي. دا کار بايد ترسره شي، ترڅو په هغه وخت کې چې زه خښتن ستاسو دښمنان پرېږدم چې په تاسو باندې حمله وکړي، ستاسو دېوالونه قوي وي. ٦) د هغوی روياگانې غلطې دي او د هغوی پېشگويانې دروغ دي. هغوی

دا دعوه كوي چې زما د پيغام په هكله خبرې كوي، خو هغوی ما نه دي لېرلي. خو بياهم هغوی په دې تمه دي چې خبرې به يې رښتيا شي! ﴿٧﴾ زه هغوی ته وايم: «تاسو چې كومې روياگانې وينئ هغه بې ارزښته دي او تاسو چې كومې پېشگويانې كوی هغه دروغ دي. تاسو وايئ چې دا زما خبرې دي، خو ما تاسو سره خبرې نه دي كړي!»

﴿٨﴾ نو څښتن تعالی هغوی ته داسې وايي: «ستاسو خبرې بې ارزښته دي او ستاسو روياگانې دروغ دي. نو له دې امله زه څښتن تعالی ستاسو په ضد يم. ﴿٩﴾ زه به خپل لاس د هغو ټولو پيغمبرانو په خلاف پورته كړم چې بې ارزښته روياگانې ويني او دروغجنې پېشگويانې كوي. هغوی به زما د قوم د ټولني څخه وشړل شي. زه به د هغوی نومونه د اسرايلو د لست نه لېرې كړم او هغوی به بيا هيڅكله په خپل وطن كې پښې كښېږدي. نو بيا به په دې پوه شئ چې زه څښتن تعالی يم.»

﴿١٠﴾ پيغمبران زما قوم بې لارې كوي او وايي چې خير خيريت دی. خو په رښتيا سره خيريت نه دی! زما قوم يو كمزوری دېوال جوړ كړی دی او پيغمبران راغلي دي او هغه يې په چونه او گچو باندي سپين كړی دی. ﴿١١﴾ دې پيغمبرانو ته ووايه چې دېوال به راوغورځېږي. سخت باران به وورېږي، ږلۍ به وورېږي او يو توفان

به ورباندې راشي. (۱۲) كله چې دېوال راوغورځيږي، نو هر څوك به ستاسو نه پوښتنه كوي چې د دېوال د سپينولو څه گټه وه؟

(۱۳) په دې خاطر څښتن تعالى داسې وايي: «زه به په خپل قهر سره يو توفان، سخت باران او رلي نازل كړم چې هغه دېوال وړان كړي. (۱۴) زه غواړم چې هغه چونه شوي دېوال راوغورځوم او هغه به د ځمكې سره هوار كړم او د بنياد تيرې به يې رابنكاره شي. هغه به راولويږي او تاسو ټول به مړه كړي. بيا به ټول په دې پوه شي چې زه څښتن يم. (۱۵) نو زما قهر به په دېوال او په هغه چا چې هغه يې رنگ كړي دي، سوړ شي. بيا به تاسو ته ووايم چې هغه دېوال او د هغه رنگ كوونكي نور نشته. (۱۶) دا هغه پيغمبران وو چې په ډاډه زړه سره به يې ويل چې په اورشليم كې خير خيريت دي، خو حال دا چې هلته خيريت نه و.» څښتن تعالى داسې ويلي دي.»

## د جعلې بنځينه پيغمبرانو په ضد نبوت

(۱۷) څښتن وويل: «اي فاني انسانه، د اسرائيلو هغه بنځي محكومې كړه چې له خپله ځانه پېشگويي كوي. (۱۸) هغوى ته ووايه چې څښتن تعالى ورته داسې وايي: «افسوس ستاسو په حال! تاسو هر چا ته د كوډو تعويذونه جوړوي چې په خپلو مړوندونو باندې يې وتړي او هر چا ته د هغه د قد په اندازه د كوډو دستمالونه جوړوي»

چې خپل سرونه ورباندې وټېري، ترڅو وکولای شی د نورو خلکو د ژوند واک ولری. ایا تاسو غواړئ چې زما د خلکو د ژوند او مرگ اختیار ترلاسه کړئ او د هغه څخه د خپل ځان په گټه کار واخلي؟ (۱۹) تاسو د څو موتو اوربشو او د څو ټوټو ډوډیو په خاطر زما د قوم په مخکې زما سپکاوی وکړ. تاسو هغه خلک وژنئ کوم چې د مرگ لایق نه دي او هغه خلک ژوندي پرېږدئ کوم چې د ژوندي پرېښودلو لایق نه دي. تاسو زما خلکو ته دروغ وایئ او هغوی په تاسو باندې یقین کوي.

(۲۰) نو څښتن تعالی داسې وایي: «کورئ، زه د کوډو د تعویذونو په ضد یم چې تاسو یې په مرگ او ژوند باندې د قدرت ترلاسه کولو په خاطر د خلکو په متو باندې ټرئ. زه به هغه ستاسو د متو څخه وشکوم او هغه خلک به خلاص کړم چې تاسو د مرغیو په شان په دام کې راگېر کړي دي. (۲۱) زه به ستاسو د سرونو دستمالونه وشکوم او خپل قوم به خلاص کړم او نور به ونه شی کولای په خپل دام کې هغوی راگېر کړئ. نو بیا به تاسو پوه شی چې زه څښتن یم. (۲۲) دا ځکه چې تاسو په خپلو دروغو باندې د هغو نېکو خلکو زړونه تور کړي دي چې زه نه غواړم هغوی خفه کړم. تاسو بدعمله خلک دي ته هڅولي دي چې د خپلو بدو کارونو نه لاس وانخلي او خپل ژوند وژغوري. (۲۳) نو اوس به تاسو بې ارزښته

روياگانې ونه وينئ او بې لارې کونکې پېشگويانې به نه کوي. زه به خپل قوم ستاسو د منگولو نه خلاص کړم، نو هغه وخت به په دې پوه شئ چې زه څښتن يم.»

## د بت پرستي غندنه

① د اسراييلو ځيني مشران راغلل چې زما سره د خداي د رضا د معلومولو په هکله مشوره وکړي. ② بيا څښتن ماته وويل: ③ «ای فاني انسانه، دې خلکو بتانو ته په خپلو زړونو کې ځای ورکړی دی او بت پرستي د هغوی د گناه سبب گرځېدلې ده. ایا هغوی فکر کوي چې زه به ورته مشوره ورکړم؟»

④ زما يعني څښتن تعالی له خوا هغوی ته ووايه: «هر اسراييلي چې د بتانو څخه پيروي کوي او د گناه په لاره ځي او په هغه وخت کې کله چې هغه د مشورې دپاره پيغمبر ته راځي، نو زه څښتن به خپله هغوی ته ځواب ورکوم، داسې ځواب چې دا بت پرستان د هغه لایق دي. ⑤ زه به هغوی ته ځواب ورکړم ترڅو وکولای شم د اسراييلو خلک چې د خپلو ټولو بتانو له امله زما څخه لېرې شوي دي، بېرته خپل ځان ته راوگرځوم.»

⑥ نو اسراييليانو ته ووايه چې زه څښتن تعالی داسې وايم:

«توبه وباسئ او خپل بتان او د کرکې وړ کارونه پرېږدی». (۷) فرض کړئ یو اسرائیلي یا کوم پردی سړی چې په اسرائیلو کې اوسېږي او خپل ځان زما نه بېلوي، هغه په خپل زړه کې بتانو ته ځای ورکوي او هغه دا بتان د خپلو سترگو په وړاندې ږدي او هغه د گناه خواته ځي. کله چې هغه د مشورې دپاره پیغمبر ته راځي، نو زه څښتن به په خپله هغه ته ځواب ورکړم! (۸) زه به د هغه په ضد شم. هغه به د نورو دپاره د عبرت سبب وگرځوم. زه به یې د خپل قوم نه وباسم، بیا به تاسو په دې پوه شئ چې زه څښتن یم.

(۹) که چېرې یو پیغمبر وغولېږي او غلط ځواب ورکړي، نو دلیل به یې دا وي چې هغه ما یعنې څښتن غولولی دی. زه به هغه پیغمبر ته سزا ورکړم او د خپل قوم اسرائیلو نه به یې بیخي لېږي کړم. (۱۰) هغه پیغمبر او هغه څوک چې د هغه نه مشوره اخلي، دواړو ته به یوشان سزا ورکول کېږي. (۱۱) دا کار د دې دپاره کوم چې نور اسرائیلیان زما څخه بې لارې نه شي او خپل ځانونه نور په گناهونو باندې ناپاکه نه کړي. نو هغوی به زما قوم وي او زه به د هغوی خدای یم. څښتن تعالی داسې وویل.»

## نوح، دانیال او ایوب

(۱۲) څښتن زما سره خبرې وکړې. (۱۳) هغه وویل: «ای فاني

انسانه، کله چې د یو هېواد خلک گناه او زما سره بې وفایي وکړي، نو زه به د هغوی په وړاندې لاس پورته کړم او خواږه به ورباندې بند کړم. زه به ورباندې قحطي راوړم او خلک او حیوانات به یې ووژنم. <sup>(۱۴)</sup> که هغه درې کسان یعنې نوح، دانیال او ایوب هم هلته اوسي، نو زه به هغوی د خپلې رښتینولۍ له امله وژغورم، خو یوازې هغوی به زه ژغورم. څښتن تعالی داسې وویل.

<sup>(۱۵)</sup> یا فرض کړئ زه هغه هېواد ته ځنګلي حیوانات ورولمړم چې خلک وڅوري او هغه هېواد دومره خطرناکه کړي چې هېڅوک په هغه لاره تېرېدلی نه شي، <sup>(۱۶)</sup> حتی که هغه درې کسان هم هلته اوسي، نو زه څښتن تعالی په خپل ذات باندې قسم خورم چې هغوی به هم ونه شي کولای چې خپل زامن او لورګانې وژغوري. یوازې هغوی به وژغورل شي او هغه هېواد به وران او ویجاړ شي.

<sup>(۱۷)</sup> یا فرض کړئ زه په هغه وطن باندې جنګ راوړم او د دښمن لښکرې ورولمړم چې انسانان او حیوانات ټول له منځه یوسي. <sup>(۱۸)</sup> که هغه درې کسان هم هلته اوسي، نو زه څښتن تعالی په خپل ذات باندې قسم خورم چې هغوی به ونه شي کولای چې خپل زامن او لورګانې وژغوري. یوازې هغوی به وژغورل شي.

<sup>(۱۹)</sup> یا فرض کړئ زه په هغه هېواد باندې وبا راوړم او د قهر له

لاسه د ډېرو انسانانو او حیواناتو ژوند واخلم. (۲۰) که نوح، دانیال او ایوب هم هلته اوسي، نو زه څښتن تعالی په خپل ذات باندې قسم خورم چې هغوی به نه شي کولای چې خپل زوی او لور وژغوري. د هغوی رښتینولي به یوازې د هغوی ژوند وژغوري.

(۲۱) څښتن تعالی داسې وايي: «دا به څومره بده وي چې زه په اورشلیم باندې څلور ډېرې سختې سزاګانې یعنې جنگ، قحطي، ځنگلي حیوانات او وبا ورولېږم چې انسانان او حیوانات ټول ووژني. (۲۲) گورئ، ځینې سپري او ښځې به په اورشلیم کې ژوندي پاتې شي او هغوی به د هغه ځای څخه دباندې وویستل شي. کله چې هغوی په بابل کې ستاسو خواته راشي، نو وبه وینئ چې هغوی څومره بدعمله خلک دي او په دې به قانع شی، ځکه کومه سزا چې ما اورشلیم ته ورکړې ده، هغه عادلانه ده. (۲۳) هو، تاسو به په دې قانع شی، څه چې ما څښتن تعالی کړي دي، زه په حقه یم. څښتن تعالی داسې ویلي دي.»

## د انګورو د بې گټې ټاک په هکله یو مثال

(۱) څښتن ماته وویل: (۲) «ای فاني انسانه، د انګورو د شکولو نه وروسته د انګورو د ټاکونو ځینې لږګي چې پرې کیږي، نو د هغه به څه گټه وي؟ هغه لږګي د ځنګل د نورو ونو د لږګیو په شان نه

دي. ٣ ايا د هغه د لرگي نه د کوم شي په جوړولو کې کار اخیستلی شی؟ ايا د هغه نه د شيانو د خوړندولو دپاره موری جوړولی شی؟ ٤ په يقين سره هغه یوازې د اور د بلولو دپاره ښه دي. کله چې د هغه دواړه سروڼه وسوځي او منځ یې سکاره شي، نو د هغه نه کوم شی جوړولی شی؟ ٥ هغه د سوځېدلو نه مخکې بې گټې و. اوس چې هغه په اور کې وسوځېده او سکاره شو، نو هغه نور هم بې گټې شو.

٦ نو څښتن تعالی داسې وايي: «لکه څنگه چې مې د تاک لرگي د ځنگل د ونو څخه د سوځولو دپاره تیار کړي دي، همداسې مې د اورشلیم خلک هم د سزا دپاره تیار کړي دي ٧ او هغوی ته به سزا ورکړم. که هغوی د یو اور نه ځان خلاص کړ، خو بل اور به یې وسوځوي. کله چې زه هغوی ته سزا ورکړم، نو بیا به تاسو پوه شی چې زه څښتن یم. ٨ د هغوی هېواد به وران او ویجاړ کړم، ځکه چې هغوی ماته وفادار نه وو. څښتن تعالی داسې ویلي دي.»

## اورشلیم، بې وفا ناوې

١ څښتن یوځل بیا ماته وویل: ٢ «ای فاني انسانه، د اورشلیم خلک د هغوی د کرکې وړ کارونو څخه خبر کړه. ٣ اورشلیم ته ووايه چې څښتن تعالی ورته داسې وايي: «ستا د زېږېدنې اصلي

ځای کنعان دی. ستا پلار اموری ؤ او مور دې حیتی وه. (۴) کله چې ته پیدا شوی، نو هېچا ستا نوم غوڅ نه کړ، نه چا ولمبولې، نه یې مالګه درباندي وموښله او نه یې په اورني کې تاو کړې. (۵) هېچا درباندي رحم ونه کړ. کله چې ته پیدا شوی، نو هېچا په مینه دا کارونه ستا دپاره نه کول، بلکې تاته یې د کرکې په سترګه کتل، نو ته یې د زېږېدلو په وخت کې په صحرا کې وغورځولې.

(۶) کله چې زه ستا له څنګ نه تېرېدم، نو ته مې ولیدلې چې په خپلو وینو کې لاسونه او پښې وهې. خو ما غوښتل چې ته ژوندی پاتې شې او مړه نه شې. (۷) لکه د بوټي په شان مې لویه کړې. ته لویه شوی او قد دې لوړ شو او یوه پېغله درڅخه جوړه شوه. تپونه دې غټ شول او د بدن ویښتان دې راشنه شول، خو په پوره توګه لوڅه وې.

(۸) کله چې زه بیا ستا له څنګ نه تېرېدم، نو مې لیدل چې پېغله شوې یې او ستا د واده کولو وخت دی. په دې خاطر مې خپله چپنه درباندي واچوله، ستا لوڅ بدن مې پټ کړ او وعده مې درسره وکړه چې مینه به درسره کوم. هو، ما درسره د واده کولو لوظ وکړ او ته زما شوی. «څښتن تعالی داسې ویلي دي. (۹) «بیا ما په اوبو ولمبولې او ستا وینې مې پاکې کړلې. ستا پوستکی مې د زیتونو په تپلو باندي غوړ کړ. (۱۰) ګلدوزي شوي کالي مې

درواغوستل، ډېر بڼه د خرمن بوټان مې درته په پښو کرل او د کتان او د ورپښمو قيمتي کالي مې درواغوستل. (۱۱) په گانو مې ته بنايسته کړې، بنگري مې درته په لاس کرل او غاړه کې مې درته واچوله. (۱۲) پېزوان او غوروالی مې درواچولې او ښکلی تاج مې درته په سر کړ. (۱۳) ته د سرو او سپينو زرو په گانو باندي بنايسته شوې او گلدوزي شوي د کتان او ورپښمو قيمتي کالي به دې اغوستل. د ښو او پرو نه پخه شوې ډوډی، شات او د زيتونو تېل به دې خوړل. ته ډېره ښکلې شوې او ملکه درخه جوړه شوه. (۱۴) د خپل بې شانه بنايست له امله په هر قوم کې مشهوره شوې، حکه چې دا زه وم چې ته مې دومره ښکلې کړې. «څښتن تعالی داسې ويلي دي.

## د اورشليم ژوند لکه د يوې بدلمنې په شان

(۱۵) «خو تا په خپل بنايست باندي تکیه وکړه او د خپل شهرت نه دې گټه واخيستله ترڅو بدلمنه شي. هرڅوک چې راتله، نو ته ورسره ځملاستلې او ستا د بنايست نه به يې خوند اخيست. (۱۶) تا په خپلو ښکليو کاليو باندي بتخاني بنايسته کړې او د يوې بدلمنې ښځې په شان دې خپل ځان د هر چا په اختيار کې ورکړ. تا داسې کار وکړ چې هيچا تر اوسه نه و کړی او نه به يې وکړي. (۱۷) ما چې

تاته د سرو او سپينو زرو كوم بڼايسته گانې دركړې وې، د هغو  
خڅه دې د نرانو مجسمې جوړې كړې او هغوى ته دې په عبادت  
كولو سره د يوې بدلمنې په شان عمل وكړ. (۱۸) ما چې تاته كوم  
گلدوزي شوي كالي دركړي وو، هغه دې بتانو ته واغوستل او زما د  
زيتونو تېل او خوشبويي دې هم بتانو ته وړاندې كړل. (۱۹) ما تاته  
خواره، بڼه اوږه، د زيتونو تېل او شات دركړل، خو تا هغه د قربانۍ  
په توگه بتانو ته وړاندې كړل چې ورباندې خوشحاله شي. دا هغه  
خه دي چې خښتن تعالى يې وايي.

(۲۰) تا چې زما دپاره كوم زامن او لورگانې راوړې وې، هغه دې  
بتانو ته د خوراك دپاره د قربانۍ په توگه وړاندې كړل. ايا هغه  
بدلمنتوب دې بس نه و (۲۱) چې زما اولادونه دې حلال كړل او بتانو  
ته دې د سوځېدونكې نذرانې په توگه وړاندې كړل؟ (۲۲) تا د خپلې  
زناكارۍ او د كركې وړ ژوند په دوران كې هېڅكله خپل ماشومتوب  
در په ياد نه كړ چې په پوره توگه لوڅه وې او په خپلو وينو كې  
دې لاسونه او پښې وهلې.

(۲۳) خښتن تعالى داسې وويل: <افسوس ستا په حال! افسوس  
ستا په حال! برسېره په هغو بدو كارونو چې تا وكړل، (۲۴) بيا دې په  
هر چوك كې د بتانو د عبادت او د بدلمنتوب دپاره ځايونه جوړ  
كړل. (۲۵) هو، تا د هرې كوڅې په سر كې د بدلمنتوب دپاره ځايونه

جوړ کړل او خپل بڼایست دې د کرکې وړ کړ او هرڅوک چې به تېرېده تا به ورسره زنا کوله او ستا زناکاري ورځ په ورځ زیاتېدله. (۲۶) ته د خپلو شهوت پرسته گاونډیانو یعنی مصریانو سره ځملاستلې او په خپلې زیاتېدونکې زناکاری سره دې زه په قهر کړم.

(۲۷) نو بیا مې خپل لاس پورته کړ چې سزا درته درکړم او ستا ځمکه مې کمه کړه. ته مې خپلو دښمنانو یعنی فلسطیني بڼځو ته چې ستا د بداخلاقی نه کرکه کوي، تسلیم کړې یې. ما هغوی پرېښودل څه چې زړه یې غواړي، درسره وکړي.

(۲۸) تا د آشوریانو سره زناکاري وکړه، ځکه چې ستا شوق نه پوره کېده او حتی له هغې وروسته هم ستا شوق پوره نه شو. (۲۹) همدارنگه تا د بابلیانو سره چې د سوداگرانو قوم دی، خپل بدلمنتوب نور هم زیات کړ، خو هغوی هم ونه شو کولی چې ستا شویق پوره کړي.

(۳۰) څښتن تعالی داسې وایي: «زه دې ډېر په قهر کړم، ځکه چې تا د یوې بې شرمې بدلمنې په شان دا ټول کارونه وکړل او دا دې وښودل چې هرڅه چې دې زړه وغواړي هغه کوي. (۳۱) تا د هرې کوڅې په سر کې د بتانو د عبادت ځایونه او په هر چوک کې دې د بدلمنتوب دپاره ځایونه جوړ کړل. خو تا دا کار د نورو بدلمنو بڼځو

په شان د پیسو په خاطر نه کاوه او پیسې دې ردولې. (۳۲) ته د هغې  
 بنځې په شان یې چې د دې په ځای چې د خپل مېړه سره مینه  
 وکړې، د پردیو خلکو سره زنا کوي. (۳۳) خلک نورو بدلمنو بنځو ته  
 سوغاتونه ورکوي، خو تا خپلو ټولو عاشقانو ته سوغاتونه او  
 رشوتونه ورکول چې د هرځای نه راشي او تا سره ځملي. (۳۴) نو ته  
 د نورو بدلمنو بنځو په شان نه یې. ته دې کار ته چا نه هڅولې. تا  
 به پیسې نه اخیستلې، بلکې هغو خلکو ته به دې ورکولې چې تا  
 سره زنا وکړي! هو، ته د نورو په شان نه یې. «

## اورشليم ته باید سزا ورکړل شي

(۳۵) «نو ای اورشليمه، ای بدلمنې! څښتن چې څه وايي هغه ته  
 غوږ ونیسه. (۳۶) دا هغه څه دي چې څښتن تعالی یې وايي: «تا خپل  
 کالي وویستل او لکه د یوې بدلمنې په شان د خپلې شهوت پرستی  
 په خاطر خپلو عاشقانو او د کرکې وړ بتانو دپاره تیاره وې او د  
 خپلو اولادونو وینه دې بتانو ته د قربانۍ په توګه وړاندې کړه. (۳۷)  
 نو له دې امله زه به ستا ټول پخواني عاشقان چې تا ورڅخه خوند  
 اخیسته، پرته له دې چې په تا ګران وو او یا دې د هغوی څخه  
 کرکه کوله، هغوی ټول به ستا نه ګردچاپېره راټول کړم، بیا به ستا نه  
 کالي وباسم او هغوی به په پوره توګه تا لوڅه وويني. (۳۸) زه به تا

داسې محاکمه کړم لکه څنگه چې یوه زناکاره او قاتله بڼځه محکمه کېږي او په خپل قهر او غیرت سره به درته د مرگ سزا درکړم. (۳۹)

زه به تا خپلو عاشقانو ته په لاس ورکړم او هغوی به هغه ځایونه وران کړي چې تا په کې د بتانو عبادت او بدلمنتوب کاوه. هغوی به ستا نه کالي وباسي، بنایسته زبورات به ستا نه واخلي او تا به په پوره توگه لوڅه پرېږدي.

(۴۰) ستا عاشقان به ډېر خلک راوپاروي چې تا سنگساره کړي او په خپلو تورو به دې ټوټې ټوټې کړي. (۴۱) هغوی به ستا کورونه وسوځوي او د ډېرو بڼځو په مخکې به درته سزا درکړي. زه به تا دې ته مجبوره کړم چې بدلمنتوب پرېږدي او خپلو عاشقانو ته د سوغاتونو د ورکولو نه لاس واخلي. (۴۲) بیا به زه ارام شم او زما د غیرت قهر به سوړ شي او زه به نور په تا باندې نه په قهرېږم. (۴۳) تا هېر کړي دي کله چې ځوانه وي، ما درباندي څومره پام کاوه، خو تا په خپلو ټولو بدو کارونو زه په قهر کړم. نو په دې خاطر زه تاته د دې ټولو بدو عملونو په بدل کې سزا درکوم. برسېره په هغو ټولو د کرکې وړ کارونو، زنا دې ولې کوله؟ څښتن تعالی داسې ويلي دي. «

**د سامري او سدوم سره د اورشلیم پرتله کول**

٤٤ «څښتن وويل: «ای اورشليمه، هغه خلک چې متلونه

خوښوي، نو هغوی به ستا په هکله دا متل وايي: ”څنگه يې چې مور وي، نو هماغسې به يې لور هم وي.“ ٤٥ ته په رښتيا د خپلې مور په شان يې چې د خپل مېړه او خپلو اولادونو نه به يې کرکه کوله. ته هم د خپلو خویندو په شان يې چې د خپلو مېړونو او خپلو اولادونو نه به يې کرکه کوله. ستا مور حتی وه او ستا پلار اموري و.

٤٦ ستا مشره خور سامره ده چې د خپلو لورگانو سره ستا په شمال کې اوسېږي. ستا کشره خور سدوم ده چې د خپلو لورگانو سره په جنوب کې اوسېږي. ٤٧ ته نه يوازې دا چې د هغوی په لارو باندې روانه شوې او د هغوی د کرکې وړ کارونو پيروي دې وکړه، بلکې په ډېر لږ وخت کې دې د هغوی نه هم زيات د فساد نه ډک کارونه وکړل.

٤٨ څښتن تعالی داسې وايي: «زه په خپل ذات باندې قسم خورم چې ستا خور سدوم او د هغې لورگانو هېڅکله داسې بد کارونه نه دي کړي لکه څنگه چې تا او ستا لورگانو کړي دي.» ٤٩ گوره، سدوم او د هغې لورگانې مغروره وې، د خوراک دپاره يې هرڅه پرېمانه درلودل او په سوله او آرامۍ کې يې ژوند کاوه. خو د هغوی گناه دا وه چې د غريبو او حاجتمندو خلکو سره يې مرسته

نه كوله. ٥٠ هغوی مغرور خلك وو او هغه كارونه يې كول چې ما ورڅخه كركه كوله. نو كله چې ما دا وليدل، هغوی مې له منځه يووړل.

٥١ سامرې ستا په نيمه اندازه گناه هم نه ده كړې. تا دومره بد كارونه وكړل چې هغې كله هم نه دي كړي. تا دومره د كركې وړ كارونه كړي دي چې د هغو كارونو په پرتله ستا خويندې بې گناه بڼكاري. ٥٢ نو ته به اوس خپله رسوايي وزغمې. ستا گناهونه ستا د خويندو نه دومره زيات دي چې ته د دې سبب شوې چې هغوی ستا په پرتله بې گناه بڼكاره شي. نو اوس وشرمېره او خپله بې عزتي وزغمه، ځكه چې تا دومره د كركې وړ كارونه كړي دي چې ستا خويندې پاكې بڼكاره شي.»

## د سدوم يعني اورشليم او سامرې بيا ودانول

٥٣ «څښتن اورشليم ته وويل: 'زه به سدوم او د هغې لورگانې او سامره او د هغې لورگانې يوځل بيا نېكمرغه كړم. هو، تا به هم اباد كړم، ٥٤ ترڅو ته د هغو كارونو په خاطر چې كړي دي، وشرمېرې او ستا خويندې به خوشحاله شي چې هغوی ستا په شان گناهكارې نه دي. ٥٥ ستا خويندې سدوم او سامره او د هغوی لورگانې به بېرته خپل پخواني حالت ته راشي او ته او ستا لورگانې

به هم بېرته خپل پخواني حال ته راشئ. (۵۶-۵۷) ايا تا د خپل غرور په وخت کې او مخکې له دې چې ستا بد کارونه ښکاره شي په سدوم پورې دې ملنډې نه وهلې؟ اوس ته هم د هغې په شان شوې او د سوريایانو، فلسطينيانو او د خپلو نورو ګاونډيانو چې ستا نه کرکه کوي، د هغوی د ملنډو شوې. (۵۸) ته بايد د خپلې شهوت پرستی او د کرکې وړ کارونو په خاطر چې کړي دې دي، سزا ووينې. څښتن داسې ويلی دي.

## يو ابدی لوظ

(۵۹) څښتن تعالی داسې وايي: 'زه به ستا سره داسې چلند وکړم چې څنگه يې لایقه يې، ځکه چې تا خپله وعده هېره کړې ده او خپل لوظ دې مات کړ. (۶۰) خو زه به خپل هغه لوظ راياد کړم چې ستا سره مې ستا د ځوانۍ په وخت کې کړی ؤ او ستا سره به يو ابدی لوظ وکړم. (۶۱) هغه وخت به دې بد کارونه در په یاد شي، کله چې زه تاته خپله مشره او کشره خور بېرته راولم، نو ته به وشرمېږي. زه به هغوی ستا لورګانې کړم، که څه هم دا خبره په هغه لوظ کې نشته. (۶۲) زه به ستا سره خپل لوظ ټينګ وساتم، نو هغه وخت به ته پوهه شي چې زه څښتن يم. (۶۳) زه به ستا د ټولو ګناهونو دپاره کفاره ادا کړم، خو ته به د هغو په رايادولو د ډېره

شرمه خپله خوله خلاصولی نه شي. «څښتن تعالی داسې ویلي دي.»

## د دوو عقابانو او د انګورو د تاک مثال

① څښتن ماته وویل: ② «ای فاني انسانه، اسراییلیانو ته یوه معما او یو مثال بیان کړه ③ چې هغوی په دې پوه شي چې زه څښتن تعالی هغوی ته داسې وایم: «یو غټ عقاب و چې رنگه بڼکې او لوی لوی او خپاره وزرونه یې لرل. هغه د لبنان غرونو ته والوت او د سبر د ونې لوړه څانګه یې ماته کړه. ④ هغه یې د سوداګرۍ وطن ته یووړله او د سوداګرانو په ښار کې یې وکرله. ⑤ بیا یې یو نیالګی د یوې خاورې نه راواخیست او هغه یې د یوې ولې په شان په یو حاصلخېزه پټي کې چې تل یې اوبه لرلې وکاره. ⑥ هغه شین شو او د هغه نه یو ټیټ او پراخ تاک جوړ شو. څانګې یې د عقاب خواته پورته وختلې او ریښې یې په ځمکه کې ژورې لارلې. هغه تاک په څانګو کې پټ شو.»

⑦ هلته یو بل غټ عقاب و چې لوی لوی وزرونه او زیاتې بڼکې یې لرلې. نو تاک د هغه خواته خپلې ریښې ورتاوې کړلې او څانګې یې د خپل باغ څخه چې هغه په کې کرل شوی و، د هغه عقاب خواته وځغلولې، په دې هیله چې هغه ورته زیاتې اوبه

ورکړي، ⑧ خو هغه تاک لا د پخوانه په یوه حاصلخېزه ځمکه کې کرل شوی و چې زیاتې اوبه ورته رسېدلې، ترڅو ځانگې یې راشنې شي، انگور ونیسي او یو بڼکلی تاک ورڅخه جوړ شي.»

⑨ نو اسرائیلیانو ته ووايه چې زه څښتن تعالی داسې پوښتنه کوم: «ایا دا تاک به پاتې شي او لوی به شي؟ ایا هغه لومړنی عقاب به هغه له بېخه ونه باسي، انگور به ترې ونه شکوي او ځانگې به یې ماتې نه کړي؟ نو دا ځانگې به وچې شي. د تاک د راویستلو دپاره ډېر قوي لاس او ډېرو کسانو ته اړتیا نشته. ⑩ هو، هغه تاک کرل شوی دی، خو ایا هغه به پاتې شي او لوی به شي؟ کله چې هغه تاک د ختیځ تود باد ووهي، نو هغه به په پوره توگه وچ نه شي؟ په کوم باغ کې چې هغه راشین شوی دی، نو هلته به وچ نه شي؟»

## د دې مثال روښانه کېدل

⑪ څښتن ماته وویل: ⑫ «د دې سرکښه قوم نه پوښتنه وکړه: «ایا د دې مثال په معنی باندې نه پوهېږئ؟ هغوی ته ووايه چې د بابل پاچا اورشلیم ته راغی او پاچا او د هغه درباریان یې بېرته د ځان سره بابل ته بوتلل. ⑬ هغه د پاچا د کورنۍ یو کس یووړ او د هغه سره یې یو تړون وکړ او هغه ته یې قسم ورکړ چې هغه ته به وفادار اوسي. هغه د قوم مشران له ځان سره بوتلل، ⑭ چې قوم

کمزوری شي او د بيا د راپورته کېدلو وس ونه لري، نو په دې توگه قوم به تړون ته وفادار او ژوندی پاتې شي. (۱۵) خو د يهودا پاچا سرکښي وکړه او خپل استازي يې مصر ته ولېږل چې هغه ته اسونه او يو لوی لښکر ورکړي. ايا هغه به په دې کار بريالی شي؟ ايا هغه د تړون په ماتولو سره خپل ځان د سزا څخه خلاصولی شي؟

(۱۶) څښتن تعالی داسې وايي: «زه په خپل ذات باندې قسم خورم چې د يهودا دا نوی پاچا به په بابل کې مړ شي، ځکه چې هغه د خپل قسم سپکاوی وکړ او هغه تړون يې مات کړ چې د بابل د پاچا سره چې هغه يې په تخت باندې کښېنولی ؤ، کړی ؤ. (۱۷) کله چې بابليان د کلابندی دپاره د خاورو ډېری جوړې کړي او د ډېرو خلکو د وژلو دپاره د ښار د کلابندی دېوالونه جوړ کړي، نو د فرعون قوي لښکر به ونه شي کولای د هغه سره په جنگ کې مرسته وکړي. (۱۸) هغه د تړون په ماتولو سره د خپل قسم سپکاوی وکړ. هغه دا ټول کارونه وکړل، نو اوس هغه نه شي خلاصېدلی.»

(۱۹) نو څښتن تعالی داسې وايي: «زه په خپل ذات باندې قسم خورم چې زه به هغه ته د خپل هغه تړون د ماتولو سره سم چې زما په نوم يې قسم خوړلی ؤ، سزا ورکړم. (۲۰) زه به هغه ته خپل جال خپور کړم او هغه به په کې راگېر کړم. زه به هغه بابل ته بوخم او هغه به هلته محاکمه او هغه ته به سزا ورکړم، ځکه چې هغه زما

سره بې وفايې کړې ده. (۲۱) د هغه ډېر بڼه عسکر به په جنگ کې ووژل شي او څوک چې ژوندي پاتې شي هغوی به هرې خواته خواره واره شي. بيا به تاسو پوه شئ چې ما څښتن داسې ويلي دي.»

## د څښتن له خوا د هيلې دپاره وعده

(۲۲) «څښتن تعالی داسې وايي:

زه به راواخلمه د لوړ سبر د سر نه

يوه نازکه څانگه او هغه به پرې کړمه زه

او هغه به وکرم په خپله اوچت غر باندي

(۲۳) د اسراييلو په لوړ غر باندي

هغه به وکرمه او شي به راشنې د هغه څانگې

او وبه ونيسي مېوه

او شي به جوړه ترې د سبر ښکلې ونه

د هغې لاندې به اوسېږي هر ډول مرغان

پيدا کوي به سرپناه د خانگو د سيوري لاندې

په هغه ځمکه کې به پوه شي ټولې ونې (۲۴)

چې زه څښتن یمه

زه به ټیټې کرمه لوړې ونې

او کرم به لوړې ټیټې ونې

زه به وچې کرمه شنې ونې

او راشنې به کرم زه وچې ونې

ما څښتن داسې وویل. څه چې ما وویل، زه به هماغسې

وکړم.»

## هر څوک د خپلې گناه مسوول دی

(۱) څښتن ماته وویل: (۲) «د دې متل معنی څه ده چې خلک

بې د اسراییلو په هېواد کې هر وخت وايي؟

## تروه انگور و خوړل مور او پلار

خو خوله تروه شوه د اولادونو»

③ خښتن تعالی داسې وايي: «زه په خپل ذات باندې قسم خورم چې تاسو به دا متل په اسراييلو کې نور نه کاروئ. ④ ځکه چې د هرچا ژوند زما په اختيار کې دی، که هغه د مور او پلار ژوند وي يا د هغوی د اولادونو ژوند وي. څوک چې گناه وکړي، نو هغه به مړ شي.»

⑤ فرض کړئ چې يو سړی نېک او عادل دی، ⑥ او لکه څنگه چې نور اسراييليان د بتانو عبادت کوي، هغه يې نه کوي او نه د غرونو په عبادت ځايونو کې د قربانۍ هغه غوښه چې بتانو ته وړاندې کېږي، خوري. هغه د بل چا بڼه نه بې پته کوي او نه د کومې بڼې سره د هغې د مياشتيني عادت په وخت کې يوځای کېږي. ⑦ هغه د چا سره ظلم نه کوي او نه د چا نه غلا کوي. هغه شی چې د ضمانت په توگه يې اخيستی وي، هغه بېرته ورکوي. وړيو خلکو ته خواره ورکوي او لوڅو خلکو ته کالي ورکوي. ⑧ هغه د سود اخيستلو په خاطر پيسې چاته په پور نه ورکوي. د بې انصافی نه ځان ساتي او د هرې شخړې په هکله عادلانه پرېکړه کوي. ⑨ دا ډول سړی زما د قوانينو نه پيروي کوي او په وفادارۍ

سره زما په حکمونو باندې عمل کوي. هغه نېک سړی دی او هغه به خامخا ژوندی پاتې شي. څښتن تعالی داسې وایي.

⑩ فرض کړئ چې دا سړی یو زوی لري چې ظلم او قتل کوي او داسې نور بد کارونه هم کوي ⑪ چې پلار یې هېڅکله نه دي کړي. هغه په غرونو کې د بتانو په عبادت ځایونو کې د قربانۍ غوښه خوري او د بل چا بڼه بې پته کوي. ⑫ هغه د غریبانو او محتاجو خلکو سره ظلم کوي، غلا کوي او هغه شی یې چې د امانت په توګه اخیستی وي، هغه بېرته نه ورکوي. هغه د بتانو عبادت او د کرکې وړ کارونه کوي، ⑬ او په سود پیسې ورکوي. ایا هغه به ژوندی پاتې شي؟ نه، هغه به ژوندی پاتې نه شي. هغه دا ټول د کرکې وړ کارونه کړي دي، نو هغه به خامخا مړ شي. د هغه خون به د هغه په خپله غاړه وي.

⑭ اوس فرض کړئ دا دوهم سړی یو زوی ولري او هغه د خپل پلار ټول ګناهونه وويني، خو هغه د خپل پلار په شان کارونه نه کوي. ⑮ لکه څنګه چې نور اسرایلیان د بتانو عبادت کوي، هغه یې نه کوي او نه د غرونو په عبادت ځایونو کې د قربانۍ هغه غوښه چې بتانو ته وړاندې کېږي، خوري. نه د بل چا بڼه بې پته کوي، ⑯ نه د چا سره ظلم کوي، نه د چا نه غلا کوي، په امانت کې خیانت نه کوي، وریو خلکو ته خواږه ورکوي او لوڅو خلکو ته

کالي ورکوي. ١٧ هغه د غريبانو سره مرسته کوي او خپلې پيسې په سود نه ورکوي. هغه زما په حکمونو باندې عمل کوي او زما د قوانينو څخه پيروي کوي. هغه به د خپل پلار د گناهونو په سبب مړ نه شي او خامخا به ژوندی پاتې شي. ١٨ خو پلار به يې د خپلو گناهونو په خاطر مړ شي، ځکه هغه به غلا کوله، د خلکو شتمني به يې په زوره غصبوله او د خپلو خلکو سره به يې بدې کوله.

١٩ خو تاسو پوښتنه کوئ: 'ولې زوی ته د خپل پلار د گناهونو په سبب سزا نه ورکول کېږي؟' ځواب يې دا دی چې زوی هغه کار کاوه چې سم او ښه ؤ. هغه زما په قوانينو باندې عمل کاوه او په غور سره يې د هغو څخه پيروي کوله، نو هغه به خامخا ژوندی پاتې شي. ٢٠ څوک چې گناه وکړي، نو هغه به مړ شي. زوی بايد د خپل پلار د گناهونو په خاطر ونه کړي او نه پلار د زوی د گناهونو په خاطر. نېک انسان ته به د خپل نېک عمل اجر ورکول کېږي او بدعمله انسان به د خپلو بدو عملونو سزا مومي.

٢١ که چېرې يو بدعمله انسان د گناه نه لاس واخلي او زما په ټولو قوانينو باندې عمل وکړي او عادلانه او ښه کارونه وکړي، نو هغه به مړ نه شي او خامخا به ژوندی پاتې شي. ٢٢ د هغه ټول گناهونه به وبخښل شي او هغه به ژوندی پاتې شي، ځکه چې هغه ښه کارونه کړي دي. ٢٣ څښتن تعالی پوښتنه کوي: 'ايا تاسو فکر

کوی چې زه د یو گناهکار انسان په مرگ باندې خوشحالم ږم؟ نه، بلکې زه غواړم چې هغه د خپلو بدو لارو نه راوگرځي او ژوندی پاتې شي. (۲۴) خو که چېرې یو نېک انسان د خپلو ښو کارونو نه لاس واخلي او ټول بد عملونه او هغه د کرکې وړ کارونه پیل کړي چې بدکاره خلک یې کوي، ایا هغه به ژوندی پاتې شي؟ نه، د هغه ټول ښه کارونه به هېر شي. هغه به د خپلې بې وفایۍ او د خپلو گناهونو له امله مړ شي.

(۲۵) خو تاسو وایئ: «د خښتن کارونه عادلانه نه دي.» ای اسراییلیانو، ماته غور و نیسئ. ایا تاسو فکر کوئ چې زما لاره عادلانه نه ده؟ دا ستاسو لاره ده چې عادلانه نه ده. (۲۶) کله چې یو نېک انسان د نېکو کارونو نه لاس واخلي او بد کارونه پیل کړي او بیا مړ شي، نو دا مړینه به د هغه د بد عمل په خاطر وي. (۲۷) کله چې یو گناهکار انسان د گناه نه لاس واخلي او عادلانه او نېک کارونه کوي، نو هغه به خپل ژوند وژغوري. (۲۸) هغه پوهیږي چې څه کوي او د ټولو گناهونو نه لاس اخلي، نو هغه به خامخا ژوندی پاتې شي او مړ به نه شي. (۲۹) خو تاسو اسراییلیان وایئ: «د خښتن کارونه عادلانه نه دي.» ایا تاسو فکر کوئ چې زما لاره عادلانه نه ده؟ دا ستاسو لاره ده چې عادلانه نه ده.

(۳۰) نو زه خښتن تعالی تاسو اسراییلیانو ته داسې وایم چې زه به

ستاسو د هر يو په هکله ستاسو د عملونو له مخې قضاوت وکړم.  
توبه وباسئ او د خپلو ټولو بدو عملونو نه لاس واخلي. که نه، نو  
مړه به شی. ٣١ تاسو چې کوم بد کارونه کوئ، د هغو ټولو نه لاس  
واخلي او په خپلو ځانونو کې نوی زړه او تازه روح راپیدا کړئ. ای  
اسراييليانو، تاسو ولې غواړئ چې مړه شی؟ ٣٢ څښتن تعالی وايي:  
«زه د هېچا په مرگ نه خوشحالمېرم. د خپلو گناهونو نه لاس واخلي  
او ژوندي پاتې شی.»»

## د اسراييلو د جلاوطنو پاچاهانو دپاره د وپر سندره

١ څښتن ماته وويل چې د اسراييلو د دوو پاچاهانو دپاره دا د  
ویر سندره ووايم:

٢ «څنگه مور دې درلودله؟ هغه وه يوه زمري!»

څملاستله د زمريانو منځ کې

هغې کرل لوی خپل بچيان

ځوانو زمريو منځ کې

٣ هغې لوی کر يو بچی

او د هغه نه جوړ شو يو قوي زمری

او هغه زده کړ د بنکار چل

او خوړل به يې انسانان

④ واورېدل نورو قومونو د هغه په هکله

هغه يې راگېر کړ په خپلې کنده کې

مصر ته يې بوتلو په چنگکونو

⑤ مور يې وويست انتظار هغه دپاره

چې راستون شي

خو اميدونه يې ټول له لاسه ورکړل

بيا هغې لوی کړلو خپل بل بچي

او هغه يې جوړ کړ يو قوي زمری

⑥ چې کله بنه لوی شو

نو ګرځېده راګرځېده هغه نورو زمريانو سره

هغه هم زده کړل چې بنکار وکړي او خوږي انسانان

٧ هغه چپه کړې کلاګانې او بنارونه يې وران کړل

چې به کله غرمېدلو هغه

نو هغه هېواد او ټول خلک به يې وپرېدل له هغه

٨ شول راټول سره قومونه چې جګړه ورسره وکړي

خلک راغلل له شاوخوا ولايتونو څخه

هغوی خپور کړ په هغه باندې خپل جال

او په خپله کنده کې يې راګر کړ هغه

٩ هغه ته يې واچوله حلقه د اوسپنې

او هغه يې يووړ د بابل پاچا ته

په زندان کې يې بندي کړ هغه

چې بيا وانه ورېدل شي غورېدل د هغه

د اسراييلو په غرونو باندې

⑩ وه ستا مور د انگورو د تاک په شان

چې کرل شوی د ويالې په غاړه

حکۀ چې هلته وې پرېمانه اوبه

هغه تاک ډک ؤ له مېوو او خانگو

⑪ وې قوي د هغه خانگې

او ورڅخه جوړه شوه شاهي امسا

هغه شو لوړ د نورو ونو څخه

ټولو ليدل چې خومره لوړ دی

او ډک د خانگو څخه

⑫ خو له بېخه وويستل شو تاک له ډېره قهره

او راگوزار شولو په حُمکه باندې

د ختيځ باد يې کړلې وچې مېوې

قوي خانگه يې شوه وچه او وسوځېدله اور کې

١٣) تاک کرل شوی اوس په دښته کې

په بې اوبو او وچه حُمکه کې

١٤) اور لگېدلی په تنه کې د تاک

او سوځولې يې دي خانگې او مېوې د هغه

هېڅ قوي خانگه په هغه کې پاتې شوې نه ده

چې ورنه جوړه شي شاهي امسا»

دا د وير سندر ده او د وير په توگه کارول شوې ده.

**د اسراييلو د قوم پرله پسې نافرمانی**

١) دا زمونږ د جلاوطني د اووم کال د پنځمې مياشتې لسمه

ورخ وه. د اسراييلو د قوم يو خو مشران راغلل او ماته مخامخ  
کښناستل چې زما نه مشوره واخلي او د څښتن رضا معلومه کړي.  
② بيا څښتن ماته وويل: ③ «ای فاني انسانه، د دې مشرانو سره  
خبرې وکړه او هغوی ته ووايه چې څښتن تعالی داسې وايي: «ایا  
تاسو د دې دپاره راغلي یئ چې زما نه مشوره واخلي؟ زه په خپل  
ذات باندې قسم خورم زه به تاسو پرېږدم چې زما نه د کوم شي په  
هکله پوښتنه وکړئ. ما څښتن تعالی داسې ويلي دي.»

④ ای فاني انسانه، ایا دې ته تيار یې چې د اسراييلو مشرانو ته  
د سزا پرېکړه واوروي؟ نو همداسې وکړه. د هغوی نیکونو چې کوم  
د کرکې وړ کارونه کړي دي، هغوی ورڅخه خبر کړه. ⑤ هغوی ته  
ووايه چې زه څښتن تعالی هغوی ته داسې وایم: «کله چې ما د  
اسراييلو قوم غوره کړ، نو خپل ځان مې هغوی ته په مصر کې  
ورښکاره کړ، د هغوی سره مې قسم وخور او هغوی ته مې وويل  
چې زه ستاسو څښتن خدای یم. ⑥ دا هغه وخت ؤ چې ما د  
اسراييلو د قوم سره قسم کړی ؤ چې هغوی به د مصر نه وباسم او  
هغه وطن ته به یې بوخم چې د هغوی دپاره مې خوښ کړی ؤ  
یعنې یو غني، حاصلخېزه او د ټولو نه ښه وطن ته. ⑦ هغوی ته  
مې وويل: «تاسو ټول هغه د کرکې وړ بتان چې د مینې په سترگه  
ورته گورئ، لېرې وغورځوئ او خپل ځانونه د مصر په بتانو باندې

ناپاکه نه کړی، ځکه چې زه ستاسو څښتن خدای یم. ۸ خو د اسراییلو قوم زما په وړاندې سرکښي وکړه، ماته یې غوږ کېښود او هېچا خپل هغه د کرکې وړ بتان چې دوی ورسره مینه کوله، لپري ونه غورځول او نه یې د مصر بتان پرېښودل. بیا مې پرېکړه وکړه چې په مصر کې به د اسراییلو په قوم باندې خپل غضب نازل کړم او خپل قهر به ورباندې سوړ کړم. ۹ خو ما دا کار د خپل نوم په خاطر ونه کړ. ما د مصر د قوم په مخکې چې اسراییلیان ورسره اوسېدل، هغوی ته دا اعلان کړی ؤ چې هغوی به د مصر نه وباسم او دا مې نه غوښتل چې د مصریانو په نظر کې زما سپکاوی وشي.

۱۰ نو هغوی مې د مصر نه راوويستل او دښتې ته مې راوستل. ۱۱ هغوی ته مې خپل قوانین ورکړل او خپل حکمونه مې ورته وښودل چې هرڅوک ورباندې عمل وکړي، نو هغوی به ژوندي پاتې شي. ۱۲ برسېره پردې هغوی ته مې حکم وکړ چې زما د سبت د ورځې درناوی وکړي چې دا به زمونږ ترمنځ د لوظ نښه وي او هغوی ته دا ور په یاد کړي چې ما څښتن هغوی سپېڅلي کړي دي. ۱۳ خو د اسراییلو قوم په دښته کې هم زما په وړاندې سرکښي وکړه. د اسراییلو قوم زما د قوانینو څخه اطاعت نه دی کړی او زما حکمونه یې رد کړي دي، نو هرڅوک چې ورباندې عمل وکړي، هغوی به ژوندي پاتې شي. د اسراییلو قوم په پوره توګه زما د سبت

د ورځې بې عزتي وکړه. نو ما وويل چې زه به په دښته کې اسراييلو ته خپل قهر وښاييم او هغوی به ووژنم. (۱۴) خو ما دا کار ونه کړ، ترڅو د هغو قومونو په مخکې چې زه يې ليدلی وم چې اسراييليان مې د مصر نه راوويستل، زما نوم سپک نه شي. (۱۵) نو برسېره پردې ما په دښته کې قسم وخور چې د اسراييلو قوم به هغه وطن ته چې هغوی ته مې ورکړی ؤ او هغه يو غني، حاصلخېزه او د ټولو نه ښه وطن دی، بو نه ځم. (۱۶) ما داسې وويل چې هغوی زما حکمونه رد کړل، زما د قوانينو څخه يې اطاعت نه کاوه او د سبت د ورځې بې عزتي يې وکړه، ځکه هغوی خپل زړونه خپلو بتانو ته ورکړل.

(۱۷) خو بيا مې په هغوی باندې رحم وکړ. ما پرېکړه وکړه چې هغوی به په دښته کې ونه وژنم. (۱۸) خو د هغې په ځای مې د هغوی اولادونو ته په دښته کې وويل چې د خپلو نيکونو په قوانينو او حکمونو باندې عمل مه کوئ او خپل ځانونه د هغوی په بتانو باندې مه ناپاکه کوئ. (۱۹) زه ستاسو څښتن خدای يم. زما د قوانينو نه پيروي وکړئ او په غور سره زما په حکمونو باندې عمل وکړئ. (۲۰) د سبت ورځ سپېڅلې وگڼئ، ترڅو دا د هغه لوظ ښه وي چې زمونږ ترمنځ شوی دی او بيا به تاسو پوه شئ چې زه ستاسو څښتن خدای يم.

٢١) خو د اسراييلو اولادونو هم زما په وړاندې سرکښي وکړه. هغوی زما د قوانينو څخه اطاعت ونه کړ او زما په حکمونو باندې يې په غور سره عمل ونه کړ، که هر څوک په هغه باندې عمل وکړي، نو ژوندی به پاتې شي. هغوی زما د سبت د ورځې بې عزتي وکړه. نو زه دې ته تيار وم چې په دښته کې په هغوی باندې خپل غضب نازل کړم او خپل قهر به ورباندې سوړ کړم. ٢٢) خو ما دا کار ونه کړ، ترڅو د هغو قومونو په مخکې چې زه يې ليدلی وم چې اسراييليان مې د مصر نه راوويستل، زما نوم سپک نه شي. ٢٣) نو په هغې دښتې کې مې يو بل قسم وخور چې هغوی به په نورو قومونو او وطنونو کې خواره واره کړم. ٢٤) دا کار ما ځکه وکړ چې هغوی زما حکمونه ونه منل، زما قوانين يې مات کړل، د سبت د ورځې بې عزتي يې وکړه او د هماغو بتانو عبادت يې کاوه چې نیکونو يې هم کاوه.

٢٥) برسېره پردې هغوی ته مې داسې قوانين ورکړل چې ښه نه وو او داسې حکمونه مې ورته ورکړل چې ژوند بڅښونکي نه وو. ٢٦) ما هغوی په هغو سوغاتونو باندې چې ماته يې راکړي دي، ناپاکه کړل، کله چې هغوی خپل لومړني زېږول شوي اولادونه خپلو خدايانو ته د نذرانو په توگه وړاندې کړل. نو ما داسې وکړل چې هغوی برباد کړم، ترڅو هغوی په دې پوه شي چې زه څښتن يم.

۲۷ نو ای فاني انسانه، اسراييليانو ته ووايه چې زه څښتن تعالى داسې وایم: «ستاسو نیکونو په بله طریقه هم په بې وفایۍ سره زما سپکاوی وکړ. ۲۸ ما هغوی هغه وطن ته راوستل چې د هغوی سره مې قسم کړی ؤ. نو کله چې هغوی لوړې غونډې او شنې ونې ولیدلې، نو هغوی هلته خپلې قربانۍ وړاندې کړلې. هغوی د قربانیو د سوځولو په خوشبویۍ او څښلو د نذرانو په راوړلو سره زه په قهر کړم. ۲۹ ما د هغوی نه پوښتنه وکړه: ”دا لوړ لوړ د عبادت ځایونه چې تاسو ورته ورځئ، هغه څه دي؟“ نو هغه ځایونه تر نن ورځې پورې د «بامه» یعنې لوړ د عبادت ځای په نوم یادېږي. ۳۰ نو له دې امله اسراييليانو ته ووايه چې څښتن تعالى داسې وایي: «تاسو ولې په هماغو گناهونو باندې خپل ځانونه ناپاکه کوئ چې ستاسو نیکونو کړي وو او د هغوی د کرکې وړ بتانو پسې منډې وهئ؟ ۳۱ حتی اوس هم تاسو هماغه سوغاتونه وړاندې کوئ، هماغو بتانو ته خپل اولادونه په اور کې قرباني کوئ او خپل ځانونه په هغو بتانو باندې ناپاکه کوئ. بیا هم تاسو اسراييليان راځئ او پوښتنه کوئ چې زما رضا څه ده! زه څښتن تعالى په خپل ذات باندې قسم خورم چې زه به تاسو پرېږدم چې زما څخه د کوم شي په هکله پوښتنه وکړئ. ۳۲ تاسو پرېکړه کړې ده چې د هغو نورو قومونو په شان شی چې په نورو وطنونو کې اوسېږي او د لرگیو او تیرو نه جوړ شویو بتانو ته عبادت کوي. خو هېڅکله به ستاسو دا پرېکړه عملي

## د خدای سزا او د هغه بڅښنه

۳۳» زه څښتن تعالی په خپل ذات باندي قسم خورم چې زه به په خپل قهر او قوي متیو او ټول قدرت سره په تاسو باندي پاچاهي وکړم. ۳۴» زه به تاسو په خپل قوي متی، ټول قدرت او سخت قهر سره د هغو وطنونو نه چې په کې خواره واره یی، بېرته راولم او سره راټول به مو کړم. ۳۵» زه به تاسو «د قومونو دښتی» ته راولم، هلته به درسره مخامخ شم او تاسو به محاکمه کړم. ۳۶» څښتن تعالی داسې وایي زه به هماغه شان تاسو محاکمه کړم لکه څنگه چې مې ستاسو نیکونه د مصر سره نژدې په دښته کې محاکمه کړي وو.

۳۷» تاسو به مجبور کړم چې زما په لوظ باندي عمل وکړی. زه به تاسو یو له بل نه داسې بېل کړم لکه څنگه چې شپون په خپل کوتک سره بڼه او بد پسونه بېلوي. ۳۸» زه به ستاسو له منځ نه سرکښه او گناهکار خلک لېرې کړم او هغوی به له هغو وطنونو نه چې اوس په کې اوسېږي وباسم، خو هغوی به پرېږدم چې د اسراییلو هېواد ته بېرته ورستانه شي. بیا به تاسو پوه شی چې زه څښتن یم.

٣٩ څښتن تعالی داسې وویل: «ای اسرائیلیانو، اوس هر څه چې غواړئ هغه وکړئ، نو لاړ شئ او د خپلو بتانو خدمت وکړئ! خو زه تاسو ته خبرداری درکوم چې له دې وروسته به زما پیروي کوئ او خپلو بتانو ته د سوغاتونو په ورکولو سره زما د سپېڅلي نوم سپکاوی بس کړئ.» ٤٠ څښتن تعالی داسې وایي: «زما په سپېڅلي غره باندې یعنې د اسرائیلو په اوچت غره باندې به تاسو ټول اسرائیلیان زما عبادت کوئ. زه به هلته تاسو قبول کړم چې ماته اعانې، ډېر ښه سوغاتونه او خپلې سپېڅلې نذرانې راوړئ.» ٤١ کله چې ما تاسو د هغو وطنونو نه چې په کې خپاره یی راولم او تاسو سره راټول کړم، نو زه به تاسو قبول کړم، لکه څنگه چې د سوځېدونکو نذرانو خوشبويي قېلوم. نو ټول قومونه به وویني چې زه سپېڅلی یم.» ٤٢ کله چې زه تاسو د اسرائیلو هېواد ته چې ستاسو نیکونو سره مې قسم کړی ؤ، بېرته راولم، نو بیا به تاسو پوه شئ چې زه څښتن یم.» ٤٣ بیا به تاسو ته هغه شرموونکي کارونه چې تاسو کړي دي او خپل ځانونه مو ورباندې ناپاکه کړي دي، در په یاد شي. تاسو به د خپلو بدو کارونو په سبب له خپلو ځانونو نه بېزاره شئ.» ٤٤ کله چې زه ستاسو سره د خپل نوم په خاطر نرم چلند وکړم، نو بیا به تاسو پوه شئ چې زه څښتن یم، ځکه چې زه ستاسو د بدو عملونو او فاسدو کارونو له مخې چې تاسو یې لایق یئ، معامله نه کوم. څښتن تعالی داسې ویلي دي.»

## په جنوب کې اور

٤٥ خښتن ماته وويل: «ای فاني انسانه، خپل مخ د جنوب خواته واړوه او د هغه په ضد خبرې وکړه او د جنوب خوا د ځنگلونو په ضد نبوت وکړه. ٤٧ د جنوبي خوا ځنگلونو ته ووايه چې خښتن تعالی چې څه وايي هغو ته غوږ ونيسه: «گوره، زه به اوس اور بل کړم او دا اور به ستا ټولې ونې وسوځوي که هغه شنې وي يا وچې وي. هېڅ شی به دا اور نه شي مړ کولای. هغه به د جنوب نه تر شماله پورې خپور شي او هرچا ته به د هغه لمبې ورورسېږي. ٤٨ بيا به ټول خلک پوه شي چې دا اور ما خښتن لگولی دی او هېڅوک يې نه شي مړ کولای.»

٤٩ خو ما گيله وکړه: «ای خښتن تعالی، ما مه مجبوروه چې دا کار وکړم! هغوی لا د مخکې نه دا شکایت کوي چې زه تل هغوی ته معماگانې وایم.»

## د خښتن د قضاوت توره

١ خښتن ماته وويل: ٢ «ای فاني انسانه، خپل مخ د اورشليم خواته واړوه. د عبادتځايونو په ضد خبرې وکړه. د اسراييلو د هېواد په ضد نبوت وکړه. ٣ زه خښتن تاسو ته داسې وایم: «گورئ، زه

ستاسو په ضد يم. زه به خپله توره د پوښ نه راوباسم او ټول نېک او بدکاره خلک به ووژنم. ④ ځکه چې زه ښه او بد خلک دواړه وژنم، زه به خپله توره د پوښ نه راوباسم او د جنوب نه تر شماله پورې به د هر چا په وړاندې ورڅخه کار واخلم. ⑤ بيا به ټول خلک پوه شي چې ما څښتن خپله توره د پوښ نه راويستلې ده او هغه به بيا په پوښ کې نه ېرډم. ۶

⑥ ای فاني انسانه، په مات زړه او ناامیدی سره زگېروي وکړه. د خلکو په مخکې له غمه فریادونه وکړه. ⑦ کله چې درڅخه پوښتنه وکړي چې ولې زگېروي کوي، نو هغوی ته ووايه: «زه ځکه زگېروي کوم چې بد خبرونه مې اورېدلي دي. کله چې هغه رښتيا شي، نو د هغوی په زړونو کې به سخته وېره راپيدا شي، لاسونه به يې سست شي، روحیه به يې کمزورې شي او زنگنونه به يې ورپېري. گوري، هغه وخت راتلونکی دی او هغه به عملي کيږي. څښتن تعالی داسې ويلي دي.»

⑧ څښتن ماته وويل: ⑨ «ای فاني انسانه، نبوت وکړه. خلکو ته ووايه چې زه څښتن داسې وايم:

«ما تېره کړې خپله توره او صيقل شوې هغه

⑩ د وژلو په خاطر ده تېره شوې هغه

ده صيقل شوې چې وځليري لکه برېښنا په شان

خوشحالي به نه وي

ځکه چې قوم نه ده ساتلې پروا

زما د هر خبرداري او سزا

⑪ نو ما يو چاته توره ورکړه چې صيقل کړي هغه

چې ترې واخيستل شي کار

ده تېره شوې او صيقل شوې هغه

چې يو وژونکي ته په لاس ورکړل شي

⑫ ای فاني انسانه، له غمه وکړه انگولا او وير

ځکه دا توره ويستل شوې زما د قوم په ضد

او د اسراييلو د مشرانو په ضد

هغوی به ووژل شي زما د پاتې ټولو خلکو سره

د ناامیدی له لاسه ووهه خپل ځان

۱۳) ازمايل کيږي زما قوم

که هغوی وکړي انکار له توبې ويستلو

نو پېښ به شي دا هرڅه ورباندې

څښتن تعالی داسې ويلي دي.»

۱۴) نو ای فاني انسانه، نبوت وکړه. خپل لاسونه وپړکوه او دوه،

درې ځلې په تورې باندې گوزار وکړه. دا هغه توره ده چې ډېر خلک وژني، داسې توره ده چې له هرې خوا حمله کوي. ۱۵) په دې

به زما قوم خپله روحیه له لاسه ورکړي او د وېرې به ولوېږي. زه د

هغوی د ښار ټولو دروازو ته په یوې داسې تورې خبرداری ورکوم

چې د برېښنا په شان ځلېږي او د وژنې دپاره تیاره ده. ۱۶) ای

تېرې تورې، ښي او چپ خواته گوزار کوه! هرې خواته چې

تاوېږي گوزار کوه. ۱۷) زه هم خپل لاسونه پړکوم او خپل قهر

سروم. ما څښتن داسې ويلي دي.»

## د بابل د پاچا توره

١٨ خبنتن ماته وويل: ١٩ «ای فاني انسانه، په دوو لارو باندي چې د بابل پاچا د خپلې تورې سره ورباندي راځي، د هغه ځای نقشه جوړه کړه. دواړه لارې بايد د يو وطن نه پيل شي. په هغه ځای کې چې دا لارې سره بېلېږي، نو هلته يوه نښه جوړه کړه. ٢٠ دا نښه به پاچا ته له يوې خوا د عمونيانو د ربه د ښار لاره وښايي او له بلې خوا به د يهودا او د اورشليم قوي شوي ښار ته د تللو لاره وښايي. ٢١ ځکه د بابل پاچا به د هغې نښې سره ودرېږي چې دا دوه لارې په کې بېلې شوې دي. هغه به د لارې د معلومولو دپاره د غشو په خوځولو باندي پچه واچوي، د خپلو بتانو نه به مشوره واخلي او د قربانۍ په اينې باندي به فال وگوري. ٢٢ د ښي خوا نښه اورشليم ته د تللو اشاره ورکوي. نو هغه به لار شي، د لرگيو درنې پايې به راواخلي، د جنگ نعره به ووهي، دروازو ته به مخامخ د لرگيو درنې پايې ولگوي او د خاورو ډېرۍ او د کلابندۍ دپوال به جوړ کړي. ٢٣ د اورشليم خلک به په دې فال باندي باور ونه کړي چې د هغوی سره به داسې وشي، ځکه چې هغوی ټولو د سولې ټينگ تړون کړی ؤ. خو دا به هغوی ته خپل گناهونه ور په ياد کړي او د هغوی دپاره به دا يو خبردارۍ وي چې دوی به ونيول شي. ٢٤ نو دا هغه څه دي چې زه خبنتن تعالی يې وایم: استاسو

گناهونه ښکاره شوي دي. هر څوک پوهیږي چې تاسو څومره  
گناهکاران یئ. ستاسو هر عمل ستاسو د گناه څرگندوونکی دی.  
تاسو مجرمان یئ او ستاسو دښمنان به تاسو په زوره ونیسي.

۲۵ ای د اسراییلو فاسد او بدکاره واکمنه، ستا د سزا ورځ  
رارسېدلې ده او د اخرنۍ سزا ورځ دې راروانه ده. ۲۶ زه څښتن  
تعالی داسې وایم: «تاج او لونگی لېرې کړه. هر څه به بدل شي.  
سپک خلک به درانه شي او درانه خلک به سپک شي! ۲۷ وړاني!  
وړاني! زه به ښار وړان کړم. خو تر هغې پورې به دا کار ونه شي،  
ترڅو هغه څوک چې ما ښار ته د سزا ورکولو دپاره غوره کړی  
دی، نه وي راغلی. بیا به یې هغه ته ورتسلیم کړم.»

## د عمونیانو په خلاف توره

۲۸ «ای فاني انسانه، نبوت وکړه. اعلان وکړه چې زه څښتن  
تعالی عمونیانو ته چې د اسراییلیانو سپکاوی کوي، وایم. هغوی ته  
ووايه:

«یوه توره ستاسو د قتلولو دپاره تیاره ده

هغه صیقل شوې ده او د برېښنا په شان ځلېږي

٢٩ ستاسو پيغمبران غلطې رويگانې بيانوي او هغه فالونه چې ويني، هغه دروغ دي. هغوی فاسد او بدکاره خلک دي او د هغوی د اخرنی سزا وخت راغلی دی. هغه توره به د هغوی په ورمپړ باندې راولویري.»

## د بابليانو تباهي

٣٠ «خپله توره دې بېرته په پوښ کې کېږده! په کوم حای کې چې ته پیدا شوی یې یعنې ستا د زېږېدنې په اصلي حای کې به درته سزا درکړم. ٣١ زه به په تا باندې د خپل قهر بلېدونکی اور واچوم او د خپل غضب د اور لمبې به په تا پو کړم. تا به داسې وحشي خلکو ته په لاس ورکړم چې په تباهي کې مهارت لري. ٣٢ ته به د اور دپاره د سوخېدلو مواد شې. وینه به دې په خپل هېواد کې تویه شي او هېڅوک به دې نور نه یادوي.» خښتن داسې ویلي دي.»

## د اورشلیم جرمونه

١ خښتن ماته وویل: ٢ «ای فاني انسانه، ایا ته تیار یې چې د ويني تويوني څخه د ډک ښار په هکله قضاوت وکړې؟ هغه ته خپل ټول د کرکې وړ کارونه چې کړي یې دي، ور په یاد کړه. ٣ دې

ښار ته ووايه چې زه څښتن تعالى داسې وايم: «ای ښاره! په دې خاطر چې تا د ډېرو خلکو وینه تویه کړې ده او بتانو ته په عبادت کولو سره دې خپل ځان ناپاکه کړی دی، نو ستا د سزا وخت راروان دی. (۴) ته د دې وینې تویونې په سبب گناهکار یې او د هغو بتانو په خاطر چې تا جوړ کړي دي، خپل ځان دې ناپاکه کړی دی، نو تا د خپلې سزا ورځې رانژدې کړې دي او وخت دې پوره شوی دی! ځکه نور قومونه مې پرېښودل چې ملنډې درباندي ووهي او ټول وطنونه دې مسخره کړي. (۵) ټول خلک د لېرې او نژدې وطنونه په تا باندي ملنډې وهي، ځکه چې ته بدنامه او گډوډ ښار یې.

(۶) د اسراییلو ټول مشران د خپل قدرت نه کار اخلي او د خلکو وینه تویوي. (۷) په تا کې خلک د خپل مور او پلار سپکاوی کوي. دوی د پرديو خلکو سره زیاتې کوي او د یتیمانو او کونډو سره بد چلند کوي. (۸) تا زما د سپېڅلو شیانو سپکاوی کړی دی او د سبت د ورځې بې عزتي دې کړې ده. (۹) ستا ځینې خلک په نورو باندي په دروغو تهمت لگوي چې ووژل شي. ځینې خلک د هغو قربانیو غوښې خوري چې په غرونو باندي بتانو ته وړاندي کېږي. ځینې په تا کې شهوت پرستي کوي. (۱۰) ځینې خلک د خپل پلار د ښځې سره خملي. ځینې خلک د میاشتي عادت په وخت

کې ښځې مجبوروي چې ورسره یوځای شي. ۱۱ ځینې د خپل  
ګاونډي د ښځې سره زنا کوي او نور د خپل زوی د ښځې سره  
نامشروع اړیکې لري او نور خلک خپله ناسکه خور مجبوروي چې  
ورسره ځملي. ۱۲ ستا ځینې خلک د رشوت په بدل کې وینه  
تویوي. ځینې خلک چې خپلو اسرایلیانو ورونو ته پور ورکوي، نو  
د هغه سود اخلي او د هغو نه د مال په غصب کولو سره خپل  
ځانونه شتمن کوي. هغوی زه هېر کړی يم. څښتن تعالی داسې  
ویلي دي.

۱۳ ګوره، په دې خاطر چې تا نامشروع ګټې کړې دي او د هغو  
وینو تویونو له امله چې په تا کې شوي دي، زه به خپل لاس په تا  
باندې اوچت کړم. ۱۴ کله چې زه تا سره خپل حساب تصفیه کړم،  
نو ته به خپل همت له لاسه ورکړې او دومره به کمزوری شې چې  
ته به ونه شې کولای خپل لاسونه اوچت کړې. ما څښتن داسې  
ووېل. څه چې ما ووېل زه به هماغسې وکړم. ۱۵ زه به ستا خلک  
په نورو قومونو او وطنونو کې خواره واره کړم او ستا ناپاکي به له  
منځه یوسم. ۱۶ نور قومونه به ستا د خلکو د کارونو له امله ستا  
سپکاوی کوي، خو ته به پوه شې چې زه څښتن يم.»

په داش کې ویلي کېدل

١٧) څښتن ماته وويل: ١٨) «ای فاني انسانه، اسراييليان ماته د

بېکاره برنجو، قلعي، اوسپنې او سرپو په شان شوي دي چې په  
داش کې د سپينو زرو د چنولو نه وروسته بېلېږي. ١٩) نو زه څښتن  
تعالی تاسو ته داسې وایم چې تاسو د هماغو شيانو په شان بېکاره  
یئ. نو زه به تاسو ټول په اورشلیم کې راتول کړم ٢٠) لکه څنگه  
چې سپين زر، برنج، اوسپنه، سرپ او حلبي په داش کې اچوي او  
اور تېزوي، ترڅو ويلي يې کړي. زما قهر او غضب به تاسو داسې  
ويلي کړي لکه څنگه چې اور فلزي مواد ويلي کوي. ٢١) هو، زه به  
تاسو په اورشلیم کې سره راتول کړم، په تاسو باندې به د خپل قهر  
اور تېز کړم او تاسو به ويلي کړم. ٢٢) تاسو به په اورشلیم کې داسې  
ويلي شئ لکه سپين زر چې په داش کې ويلي کېږي، نو بيا به تاسو  
ته د څښتن قهر در معلوم شي.»

## د اسراييلو د مشرانو گناهونه

٢٣) څښتن يوځل بيا ماته وويل: ٢٤) «ای فاني انسانه، د اسراييلو

هېواد ته ووايه چې ته ناپاکه هېواد يې او زما د قهر په وخت کې به  
په تا باران ونه اورېږي. ٢٥) د اسراييلو پيغمبران دسيسې جوړوي.

هغوی د هغو زمريانو په شان دي چې په هغو حيواناتو باندې  
غورېږي چې هغوی وژلي دي. هغوی خلک وژلي، پيسې او جايداد

يې ورڅخه اخیستی دی او په خپلو قتلونو سره يې په هېواد کې  
 ډېرې بنځې کونډې کړې دي. (۲۶) کاهنان زما قانون ماتوي او د  
 سپېڅلو شیانو بې عزتي کوي. هغوی د سپېڅلو او عادي شیانو تر  
 منځ فرق نه کوي او د پاکو او ناپاکو شیانو د توپیر په اړه تعلیم نه  
 ورکوي. د سبت د ورځې پروا نه ساتي. نو نتیجه يې دا شوه چې د  
 اسراییلو خلک زما سپکاوی کوي. (۲۷) د هغوی مشران د هغو لېوانو  
 په شان دي چې کوم حیوانات چې د هغوی وینه دې تویه کړې  
 وي، هغه ټوټې ټوټې کوي. هغوی د دې دپاره دا قتلونه کوي چې  
 نامشروع ګټه ترلاسه کړي. (۲۸) پیغمبرانو دا ګناهونه داسې پټ کړي  
 او سپین کړي دي، لکه څوک چې په چونه باندې دېوال سپینوي.  
 هغوی د دې مشرانو دپاره غلطې رویاګانې ویني او د دروغو  
 پېشګویانې کوي. هغوی دعوه کوي چې دوی د څښتن تعالی له خوا  
 خبرې کوي، خو ما څښتن د هغوی سره خبرې نه دي کړي. (۲۹) د  
 اسراییلو خلک غصب او غلا کوي. هغوی د غریبانو سره ظلم کوي  
 او د پردیو خلکو سره زورزیاتې او د هغوی نه غلطه ګټه اخلي. (۳۰)  
 ما په هغوی کې یو داسې کس لټاوه چې دېوال جوړ کړي او په  
 هغه ځای کې ودرېږي چې دېوالونه راغورځېدلي وي او کله چې زه  
 د خپل قهر په وخت کې دا وطن وړانوم د هغه نه دفاع وکړي، خو  
 هېڅوک مې پیدا نه کړ. (۳۱) نو زه به په هغوی باندې خپل قهر نازل  
 کړم او د هغو کارونو سره سم چې هغوی کړي دي، د خپل غضب

په اور کې به يې له منځه يوسم.» څښتن تعالى داسې وييلي دي.

## گناهکاري خويندې

- ① څښتن ماته وويل: ② «ای فاني انسانه، يوه مور وه چې دوه لورگانې يې درلودلې. ③ کله چې هغوی ځوانې وې او په مصر کې اوسېدلې، هغوی خلک پرېښودل چې د دوی د سينو سره لوبې وکړي، په دې ډول يې خپل پېغلتوب له لاسه ورکړ او بدلمنې شوې. ④ د مشرې نوم يې اهو له وه چې د سامرې معنی ورکوي او د کشرې نوم يې اهو لیبه وه چې د اورشلیم معنی ورکوي. ما د هغو دواړو سره واده وکړ او د هغوی نه مې زامن او لورگانې پيدا شوې.
- ⑤ که څه هم اهو له زما ښځه وه، خو هغې خپل بدلمنتوب کاوه او شوق يې درلود چې د خپلو عاشقانو يعني آشوري جنګياليانو سره شهواني اړیکې ولري. ⑥ هغوی عسکر وو او بانجاني کالي يې اغوستي وو، واليان او لوړرتبه مامورين وو، دا ټول ښکلي ځوانان او اس سپاره وو. ⑦ هغې د آشوريانو سره بدلمني کوله چې ټول يې منصبداران وو او د هغې شهوت پرستي د دې سبب شوه چې خپل ځان د آشوريانو بتانو ته په عبادت کولو سره ناپاکه کړي. ⑧ هغې چې کوم بدلمنتوب په مصر کې پيل کړی ؤ، د هغې نه يې لاس وانخيست. هلته يې خپل پېغلتوب له لاسه ورکړی ؤ. د ځوانی د

وخت نه به خلکو د هغې د سینو سره لوبې کولې او د هغې سره یې شهواني اړیکې لرلې. ⑨ نو هغه مې خپل آشوري عاشقانو ته چې د هغوی سره یې زیاتې شهواني اړیکې غوښتلې، ورتسلیمه کړه. ⑩ هغوی هغه لوڅه کړه، د هغې زامن او لورگانې یې ونيولې او هغه یې په توره باندې ووژله. په هرځای کې به ښځو د هغې د سرنوشت او سزا په هکله خبرې کولې.

⑪ که څه هم د هغې خور اهو لیبه دا هرڅه ولیدل، خو بیا هم هغه په خپل شهوت او بدلمنتوب کې د خپلې خور اهو لې نه هم زیاته فاسده شوه. ⑫ هغې هم د آشوریانو په هغو والیانو، لوپرتبه مامورینو او عسکرو چې ښکلي کالي یې اغوستي وو او په اسونو سپاره وو، غوښتل چې د هغوی سره شهواني اړیکې ولري. دا ټول زړه وپرونکي ځوانان وو. ⑬ ما ولیدل چې هغه بیخي بداخلاقه شوه او دوهمه خور یې هم د اولنی خور لاره غوره کړه.

⑭-⑮ هغه د خپلې خور نه هم زیاته بداخلاقه شوه. هغه د بابلیانو د منصبدارانو د هغو تصویرونو لپواله شوه چې په دېوالونو باندې ویستل شوي وو او هغو ته تک سره رنگونه ورکړل شوي وو. د هغوی د ملاکانو نه پټې تاوې شوې وې او ښایسته لونگی گانې یې په سر وې. ⑯ څنگه چې هغې دا ولیدل، نو هغې غوښتل چې د هغوی سره شهواني اړیکې ولري او هغوی پسې یې قاصدان بابل ته

ولپړل. (۱۷) بابليان راغلل او د هغې سره يې زنا وکړه. هغه يې په خپل شهوت ناپاکه کړه او وروسته هغه ورڅخه بېزاره شوه او د هغوی نه يې مخ وپاروه. (۱۸) هغې په ښکاره ځان لوڅاوه او بدلمنتوب يې کاوه. نو زه د هغې نه دومره بېزاره شوم چې خپل مخ مې ترې وپاروه، لکه څنگه چې د هغې د خور نه بېزاره شوی وم او خپل مخ مې ترې اړولی ؤ. (۱۹) هغه د بل هر وخت نه هم زياته بدلمنه شوه او داسې بدلمنتوب يې کاوه، لکه څنگه چې هغې د خپلې ځوانۍ د دوران په ياد په مصر کې کاوه. (۲۰) هغې د هغو شهوت پرسته خلکو هوس کاوه چې د هغوی تناسلي الې د خره او انزال يې د اس په شان زيات ؤ. (۲۱) نو ای اهو ليبي، تا غوښتل چې خپله هغه بد اخلاقي تکرار کړې چې په پېغلتوب کې دې په مصر کې کاوه يعنې چپرته چې سپړيو ستا د سينو سره لوبې کولې.»

## د کشرې خور اهو ليبه په هکله د څښتن قضاوت

(۲۲) «نو ای اهو ليبي، زه څښتن تعالی تاته داسې وایم: «کوره، ستا په وړاندې به هغه عاشقان راپورته کړم چې ورڅخه بېزاره شوې يې او مخ دې ورڅخه اړولی دی. هغوی به د هرې خوا نه په تا باندې راولم. (۲۳) زه به بابليان، کلدانيان او د فقود، شوع او قوع سپري او ورسره ټول آشوريان راولم. دا به ټول ښکلي ځوانان وي، دا به

واليان، لوپرتبه مامورين او منصبداران وي، هغوی به ټول په اسونو سپاره وي. (۲۴) هغوی به د يو لوی لښکر، جنگي او د سامان وړلو گاډيو سره د شمال له خوا په تا باندي حمله وکړي. هغوی به تا کلابند کړي او د وړو او لويو سپرونو او د زغرو د خوليو په وسيله به د خپل ځان ساتنه وکړي. زه به تا هغوی ته په لاس ورکړم او تاته به د خپل قانون له مخې سزا درکړي. (۲۵) په دې خاطر چې زما غيرت راپارېدلی دی، نو زه به هغوی پرېږدم چې ستا سره د ډېر قهر نه کار واخلي. هغوی به ستا پوزه او غوږونه پرې کړي او ستا اولادونه به ووژني. هو، هغوی به ستا زامن او لورگانې بوځي او هغوی به ژوندي وسوځوي. (۲۶) هغوی به ستا نه کالي وباسي او ستا ښکلي زېورات به درڅخه واخلي. (۲۷) نو زه به ستا شهوت پرستي او بدلمنتوب چې د مصر نه دې له ځان سره راوړی دی، پای ته ورسوم. ته به نور بتانو ته نه گوري او نه به د مصر په هکله فکر کوي.

(۲۸) زه څښتن تعالی داسې وایم: «زه به تا هغو خلکو ته په لاس ورکړم چې ورڅخه کرکه کوي، ورڅخه بېزاره شوې او د هغوی نه دې مخ واړاوه. (۲۹) په دې خاطر چې هغوی ستا نه کرکه کوي، نو هغوی به ستا نه هغه ټول شيان واخلي چې د هغو دپاره دې زحمت ويستلی دی او هغوی به د يوې بدلمنې په شان تا لوڅه پرېږدي. دا

هرڅه ستا شهوت او ستا بدلمنتوب (۳۰) په تا باندي راوستلي دي. ته  
د ټولو قومونو دپاره بدلمنه يې او د هغوی په بتانو باندي دې خپل  
ځان ناپاکه کړی دی. (۳۱) ته د خپلي خور په لاره باندي روانه  
شوې، نو زه به د سزا هماغه پياله تاته درکړم چې ويې څښي.»

(۳۲) «څښتن تعالی داسې وايي:

«ته به وڅښي د خپلي خور له پيالي

هغه ده غټه او ژوره

هرڅوک به تا پسې کوي خدا

او وهي ملندي به په تا باندي

ځکه چې ډکه ده هغه پياله

(۳۳) هغه به تا کاندي غمجن او نشه

د وحشت او نابودی هغه پياله

ستا د خور سامري پياله

٣٤ هغه به وڅښې او خالي به يې کړې

وبه ژوي د هغې ماتي ټوټې

او پرې به کړې خپله سينه

ما څښتن تعالی داسې ويلي دي.

٣٥ نو څښتن تعالی داسې وايي: «په دې خاطر چې تا زه هېر کړی يم او ماته دې شا اړولې ده، نو ته به د خپلې شهوت پرستی او خپل بدلمنتوب په سبب کړېږي.»

## د دواړو خویندو په هکله د څښتن قضاوت

٣٦ څښتن ماته وويل: «ای فاني انسانه، اهو له او اهو لیبه محاکمه کړه. هغوی د هغو کرکې وړ کارونو په سبب چې کړي يې دي، ملامته کړه. ٣٧ هغوی زنا کړې ده او لاسونه يې د خلکو په وینو باندې سره دي. هغوی د بتانو په عبادت کولو سره زما په وړاندې زنا کړې ده. هغه زامن يې قتل کړي دي چې ماته يې زېږولي وو او هغوی يې د خوړو په توگه بتانو ته قرباني کړل. ٣٨ هغوی نور کارونه هم کړي دي. په هماغه وخت کې هغوی زما د عبادت ځای ناپاکه کړ او د سبت د ورځې بې عزتي يې وکړه. ٣٩ په هماغه ورځ

چې هغوی زما اولادونه خپلو بتانو ته د قربانی دپاره ووژل، هغوی زما عبادتځای ته راغلل او د هغه سپکاوی یې وکړ. دا هغه څه دي چې هغوی زما په کور کې وکړل.

④۰ حتی هغوی استازي ولېږل چې د لېرې لېرې ځایونو نه سړي راوبولي او کله چې هغوی راغلل، دواړو خویندو خپل ځانونه ووينځل، سترگې یې تورې کړلې او گانې یې واچولې. ④۱ هغوی په بنایسته کوچونو باندې کنېناستلې او د کوچونو په مخکې یو مېز تیار شوی ؤ چې په مېز باندې خوشبويي او د زيتونو تېل چې ما ورته ورکړي وو، ایښي وو. ④۲ د هغوی شاوخوا نه د عیاشو خلکو د ډلې اواز اورېدل کېده، دا د هغو سړیو ډله وه چې د دښتې نه یې راوستلي وو. هغوی ښځو ته ښکاري په لاس کړل او ښکلي تاجونه یې ورته په سرونو باندې کېښودل. ④۳ نو ما د خپل ځان سره وویل سره له دې چې هغه ښځې د زنا کولو نه ستړې شوي دي، خو بیا هم هغه سړي ورڅخه د بدلمنې په توگه کار اخلي. ④۴ هغوی دې دوه بدلمنو یعنی اهو له او اهو لیبه ته ورغلل چې شهوت پرسته ښځې وې. ④۵ خو نېک خلک به هغوی د زناکاری او قتلونو له امله محکوم کړي، ځکه چې هغوی زنا کوي او لاسونه یې په وینو باندې سره دي.

④۶ نو څښتن تعالی داسې وایي: یو لښکر راولئ چې هغوی

سخت ووپروي او لوټ يې کړي. (٤٧) هغه ډله به هغوی سنگسار کړي او په خپلو تورو باندې به د هغوی بدنونه ټوټې ټوټې کړي. د هغوی زامن او لورگانې به ووژني او کورونه به يې وسوځوي. (٤٨) نو زه به ټول وطن کې شهوت پرستي پای ته ورسوم او دا به ټولو بښو ته يو خبرداری وي چې د هغوی په شان شهوت پرستي ونه کړي. (٤٩) ای دواړو خویندو، زه به تاسو ته ستاسو د شهوت پرستي او بتانو ته د عبادت کولو د گناه په خاطر سزا درکړم. بيا به تاسو پوه شئ چې زه خښتن تعالی یم.»

## د پخلي دېگي

١) زمونږ د جلاوطني د نهم کال د لسمې مياشتې په لسمه ورځ خښتن ماته وويل: (٢) «ای فاني انسانه، نننۍ نېټه وليکه. هو همدا ورځ، ځکه چې د بابل پاچا نن ورځ د اورشليم په کلابند کولو باندې پيل کړی دی. (٣) دې سرکښه قوم ته دا مثال ووايه چې زه خښتن تعالی يې هغوی ته بيانوم:

«دېگي کېږدی په اور باندې

او په کې واچوی اوبه

٤ په کې واچوئ د غوښې ښې ټوټې

د وړانه او د اوږو غوښه

هغه کړئ ډک د ډېرو ښو غوښو نه

چې لري هډوکي

٥ واخلي رمې نه ډېر ښه پسه

کېردي لږکي د ډېکي لاندي

پرېردي چې ښه جوش شي اوبه

کړئ پاخه غوښه او هډوکي

٦ خښتن تعالی داسې وايي: «افسوس د خونړي ښار په حال!

دا د داسې زنگ وهلي ډېکي په شان دی چې هېڅکله نه پاکېږي.

ټوټه ټوټه غوښه ورڅخه وباسئ چې يوه ټوټه هم په کې پاتې نه

شي. ٧ ځکه د اورشليم خلکو په ښار کې بېگناه خلک ووژل، خو

وينه يې په ځمکې باندې تويه نه شوه چې په خاورو کې پټه شوې

وای، هغه په گټ باندې تويه شوه چې ټول يې وويني. ٨ د دې

دپاره چې زه په قهر شم او بدل واخلم، نو هغه وينه مې په هغه گټ

باندي پرېنودله چې پټه نه شي.»

⑨ نو څښتن تعالی داسې وایي: «افسوس د خونړي ښار په حال! زه به هم د هغه لاندې د سوځولو دپاره د لرگیو ډېری جوړه کړم. ⑩ نو ډېر لرگی راوړئ او اور بل کړئ! غوښه ښه پخه کړئ، مساله په کې واچوئ او تر هغې پورې یې وخوټوئ چې اوبه یې وچې شي او هډوکي وسوځي. ⑪ بیا هغه د برنجو خالي دېځې د سکارو په اور باندي کېږدئ او هغه پرېږدئ چې تک سور شي. بیا به د هغه زنگ وسوځي او هغه به بېرته پاک شي. ⑫ خو ما بې گټې ځان ستړی کړ، ځکه دېځې لا پاک شوی نه دی. هغه چټلي په اور کې بیا واچوئ چې پاکه شي. ⑬ ای اورشلیمه، ته خپلې شهوت پرستی ناپاکه کړې یې. سره له دې ما هڅه وکړه چې تا پاک کړم، خو ته هماغسې ناپاکه پاتې شوې. ترڅو پورې چې تا زما د قهر زور نه وي لیدلی، ته به بېرته پاک نه شي. ⑭ ما څښتن داسې وویل. د عمل وخت رارسېدلی دی. زه به د سزا ورکولو څخه ډډه ونه کړم، نه به درباندي زړه وسوځوم او نه به درباندي رحم وکړم. بلکې تاسو چې کوم کارونه کړي دي، د هغو له امله به تاسو محاکمه کړم. زه څښتن داسې وایم.»

د حزقیال نبي د ښځې مړینه

١٥) څښتن ماته وويل: ١٦) «ای فاني انسانه، زه به د سترگو په رپ کې ستا ښځه چې په تا باندې ډېره گرانه او د سترگو تور دی، ستا نه واخلم. خو ته ویر مه کوه، مه ژاړه او اوبنکې مه تويوه. ١٧) ستا اسوبلي باید ونه اورېدل شي. له غمه سرتور سر او لوڅې پښې مه گرځه. له غمه خپل مخ مه پټوه او د مړي د کور ډوډۍ مه خوره.»

١٨) نو بیا مې د سهار په وخت د خلکو سره خبرې وکړې او ماښام زما ښځه مړه شوه. بله ورځ مې هماغسې وکړل لکه څنگه چې څښتن راته ويلي وو. ١٩) خلکو زما نه پوښتنه وکړه: «دا کارونه مونږ ته څه معنی لري او ولې مونږ ته نه وايي؟»

٢٠) نو ما هغوی ته وويل: «څښتن زما سره خبرې وکړې او راته وپې ويل ٢١) چې څښتن تعالی تاسو اسراييليانو ته دا پيغام لري: «زه اوس د خپل سپېڅلي عبادت ځای سپکاوی کوم او هغه د قوت مقام چې تاسو ورباندې وياړ کاوه، وړانوم. ستاسو د سترگو تور او د مینې د پام وړ ځای تباه کوم. ستاسو زامن او لورگانې چې په اورشلیم کې پاتې شوي دي، هغوی ټول به په جنگ کې ووژل شي. ٢٢) بیا به تاسو زما په شان هماغسې وکړئ. له غمه به خپل مخ نه پټوئ او نه به د مړي د کور ډوډۍ خورئ. ٢٣) تاسو به سرتور سر او لوڅې پښې نه گرځئ او نه به ویر او ژړا کوئ. تاسو به یو بل ته

فريادونه كوي او د خپلو گناهونو له امله به كمزوري كېږي، ترڅو له منځه لاړ شي. (٢٤) بيا به حزقيال ستاسو دپاره يو مثال وي چې پيروي وړڅخه وكړي، هغه چې څه كوي تاسو به هم هماغسي كوي. څښتن وايي چې كله داسې وشي، نو تاسو به پوه شي چې زه څښتن تعالي يم.»

(٢٥) څښتن وويل: «اي فاني انسانه، زه به د هغوی نه هغه قوي كلا چې هغوی ورباندې وياړ او خوشحالي كوي او د هغه په ليدلو خوند اخلي، واخلم او د هغوی نه به زامن او لورگاني هم واخلم. (٢٦) په هغه ورځ چې زه دا كار كوم، نو څوك چې د دې تباهي نه تښتېدلی وي، هغه به راشي او په دې هكله به خبر وركړي. (٢٧) په هماغه ورځ به ته بيا خبرې وكولاى شي او نور به گونگي پاتي نه شي. نو كوم څه چې ستا سره پېښېږي، هغه به د خلكو دپاره يوه نښه شي او هغوی به په دې پوه شي چې زه څښتن يم.»

## د عمون په ضد نبوت

(١) څښتن ماته وويل: (٢) «اي فاني انسانه، خپل مخ د عمونيانو خواته واړوه او د هغوی په ضد نبوت وكړه. (٣) هغوی ته ووايه زه څښتن تعالي هرڅه چې وايم هغو ته غوږ ونيسي: «كله چې تاسو زما د عبادت د ځای سپكاوى او د اسرايلو د هېواد وړانېدل وليدل

او تاسو وليدل چې د يهودا قوم د جلاوطنو په توگه بوتل شول، نو خوشحاله شوى. ④ نو په دې خاطر چې تاسو خوشحاله وئ، زه به د ختيځې دښتې قبيلو ته اجازه ورکړم چې په تاسو باندې بريالي شي. هغوى به ستاسو په وطن کې خپمې ودروي او هلته به واوسېږي. هغوى به ستاسو مېوې وخورې او ستاسو شيدې به وڅښي. ⑤ زه به د ربه ښار د هغوى اوبنانو په څرخاى باندې بدل کړم او د عمون ټول وطن به په يو داسې ځاى بدل کړم چې د هغوى پسونه په کې ساتل کېږي، نو بيا به تاسو پوه شئ چې زه څښتن يم. ۱

⑥ نو څښتن تعالى داسې وايي: «په دې خاطر چې تاسو د اسراييلو د هېواد په تباھۍ لاسونه وپړکول او د خوشحالي نه مو ټوپونه ووهل، ⑦ نو له دې امله زه به ستاسو په ضد خپل قدرت وکاروم او تاسو به نورو قومونو ته تسليم کړم چې لوټ او تالا مو کړي. زه به تاسو بيخي له منځه يوسم چې نور د يو قوم په توگه پاتې نه شئ او نه به خپل وطن ولرئ. بيا به تاسو پوه شئ چې زه څښتن يم.» ۲

## د موآب او ادوم په ضد نبوت

⑧ «څښتن تعالى داسې وويل: «څرنګه چې موآبiano او ادوميانو

ويلي وو چې يهودا د نورو ټولو قومونو څخه بڼه نه دی، (۹) نو په دې خاطر به زه اجازه ورکړم چې په هغو ښارونو باندې چې د موآب د سرحدونو نه دفاع کوي، حمله وشي چې په هغو کې د هېواد ښکلي ښارونه يعنې بيت يشيموت، بعل معون او قيريتايم شامل دي. (۱۰) زه به د ختيځې دښتې قبيلو ته اجازه ورکړم چې موآب او عمون يوځای سره فتح کړي، چې عمون نور د يو قوم په توگه ياد نه شي. (۱۱) زه به موآبيانو ته سزا ورکړم او هغوی به په دې پوه شي چې زه څښتن يم.»

## د ادوم په ضد نبوت

(۱۲) «څښتن تعالی داسې وويل: «د ادوم خلکو د يهودا نه په بې رحمانه توگه بدل واخيست او په دې کار باندې ادوم سخت گناهکار شو. (۱۳) نو په دې خاطر زه دا اعلان کوم چې ادوم ته به سزا ورکړم او د هغه ځای انسانان او حيوانات به ووژنم. زه به هغه وطن د تيمان د ښار نه نيولې د ددان تر ښاره پورې وران او په کنډوالو باندې بدل کړم او خلک به يې په جنگ کې ووژل شي. (۱۴) زما قوم اسراييل به زما په خاطر د ادوم نه بدل واخلي او په دې کار به هغوی ادوميانو ته زما سخت قهر وروښايي. نو ادوم به په دې پوه شي چې دا بدل اخيستنه زما له خوا ده.» څښتن تعالی داسې

ويلي دي.»

## د فلسطين په ضد نبوت

١٥ «څښتن تعالى داسې وويل: «فلسطينيانو د خپلو زرو دښمنانو نه په بېرحمانه توگه بدل واخيست او د هغې کينې له امله چې په زرونو کې يې ورسره لرله، غوښتل يې چې هغوی له منځه يوسي. ١٦ نو په دې خاطر زه دا اعلان کوم چې په فلسطينيانو باندې به حمله وکړم او هغوی به ورک کړم. کريتيان او پاتي خلک چې د بحيرې په غاړه اوسېږي، هغوی به هم له منځه يوسم. ١٧ زه به هغوی ته سخته سزا ورکړم او د هغوی نه به پوره بدل واخلم. هغوی ته به زما قهر معلوم شي. بيا به هغوی پوه شي چې زه څښتن يم.»

## د صور په ضد نبوت

١ زمونږ د جلاوطنۍ په يوولسم کال، د مياشتې په لومړۍ ورځ، څښتن ماته وويل: ٢ «ای فاني انسانه، د صور د ښار خلک وايي: «واه، وا، اورشليم سقوط کړی دی! هغه مخکې د سوداگرۍ يو پياوړی مرکز ؤ، خو اوس هغه وران شوی دی. نو مونږ کولای شو دا ځای د سوداگرۍ دپاره واخلو او شتمن شو.»

٣ نو زه څښتن تعالی داسې وایم: «ای د صور ښاره، زه ستا په ضد یم. زه به ډېر قومونه درولېږم او هغوی به د بحیرې د څپو په شان راشي او په تا باندې به حمله وکړي. ٤ هغوی به ستا د ښار د پوالونه وران کړي او ستا برجونه به راوغورځوي. خاوره به دې لري کړم چې یوازې لوڅ گټ پاتې شي.» ٥ هغه به د بحیرې په منځ کې په یو داسې ځای بدل شي چې ماهیگیران به په کې جالونه غوروي. ما څښتن تعالی داسې ویلي دي. قومونه به د صور ښار لوت کړي، ٦ او هغوی به هغه خلک چې د صور د جزیرې په نژدې ښارونو کې اوسېږي، په خپلو تورو باندې ووژني. نو بیا به صور پوه شي چې زه څښتن یم.

٧ څښتن تعالی داسې وایي: «زه به د بابل پاچا نبوکدنصر چې د پاچاهانو پاچا دی، د خپل لوی لښکر سره چې په هغه کې اسونه، جنگي گاډۍ او سپاره عسکر دي، راوړم او په صور باندې به حمله وکړي. ٨ کوم خلک چې د صور د جزیرې په نژدې ښارونو کې اوسېږي، هغوی به په جنگ کې ووژل شي. دښمنان به ستا په وړاندې د کلابندی د پوال جوړ کړي، د خاورو ډېری به جوړې کړي او د ځانونو د ساتنې دپاره به د سپرونو د پوال جوړ کړي. ٩ نبوکدنصر به خپلو څو لښکرو ته امر وکړي چې د درنو پایونه کار واخلي او ستا د پوالونه به ورباندې ووهي او ستا برجونه به په

جبلونو باندې راوغورځوي. ⑩ د هغوی سره به دومره زیات اسونه وي چې په دوږو باندې به یې تا پټ کړي. کله چې اس سواران، بگی او جنگي گاډی ښار ته ورننوځي چې دروازي یې ماتې شوې وي، نو د هغوی شورماشور به ستا دپوالونه ولرزوي. ⑪ د بابلیانو د اسونو سومونه به ستا ټولې کوڅې تر پښو لاندې کړي او هغه به په خپلو تورو باندې خلک ووژني. ستا قوي قوي ستنې به په ځمکه باندې راوغورځوي. ⑫ هغوی به ستا شتمني او د سوداګرۍ مال لوټ کړي. ستا دپوالونه به راوغورځوي او ستا ښکلي کورونه به وران کړي. هغوی به ستا تیرې، لرګي او خاورې بحیرې ته ورګوزار کړي. ⑬ زه به ستا د ټولو سندرو ساز او اواز خاموش کړم او نور به ستا د رباب ساز نه اورېدل کېږي. ⑭ زه به ستا څخه یو لوڅ ګټ جوړ کړم چې ماهیګیران به درباندي جالونه وغوروي. ته به بیا هېڅکله اباد نه شې. زه چې څښتن تعالی یم داسې مې ویلي دي.

⑮ څښتن تعالی د صور ښار ته داسې وايي: «کله چې تاته سقوط درکول کېږي، نو کوم خلک چې د بحیرې په غاړه او جزیرو کې اوسېږي، هغوی به د هغو خلکو د چيغو په اورېدلو چې وژل کېږي، له وېرې ولرزېږي. ⑯ نو د بحیرې د غاړې د قومونو ټول پاچاهان به د خپلو تختونو نه رانښکته شي. هغوی به خپلې شاهانه چپني او ګلدوزي شوي کالي وباسي، په ځمکه باندې به کښېني او

له وپرې به ولړزېږي. هغوی به ستا د قسمت په خاطر دومره  
ووپرېږي چې لړزېدل به یې نه خلاصیږي. (۱۷) هغوی به تاته د ویر  
دا سندره ووايي:

”څنگه شو وران هغه مشهور ښار چې و جوړ شوی

د بحیرې د غاړې هېوادونو له خلکو څخه

د دې ښار خلک چې یو وخت یې واکمني کوله

په بحیرې باندي

ټول خلک به وپړول د هغه

او د هغې د اوسېدونکو هیبت

(۱۸) په کومه ورځ چې تا سقوط وکړلو

نو لړزېږي جزیرې او د بحیرې غاړه

او سخت وپرېږي خلک ستا په وړانې باندي“

(۱۹) څښتن تعالی داسې وایي: «زه به تا د هغو ښارونو په شان

وران او ويجار کړم چې په کنډوالو باندې بدل شوي دي او هېڅوک په کې نه اوسېږي. زه به تا د ژورو بحرونو په اوبو کې پټ کړم. (۲۰) زه به تا د مړو دنيا ته ورولېږم چې د پخوانيو زمانو د خلکو سره يوځای شې. زه به تا مجبور کړم چې د ځمکې لاندې په تلپاتې کنډوالو کې د مړو سره واوسېږي. په تا کې به بيا هېڅکله څوک نه اوسېږي او نه به د ژونديو په دنيا کې ځای ولري. (۲۱) زه به تا په يو وپروونکي تباهي باندې اخته کړم او دا به ستا دپاره وروستنی نېټه وي. خلک به تا لټوي، خو ته به هېڅکله پيدا نه شي. څښتن تعالی داسې ويلي دي.»

## د صور دپاره د وير سندر

۱ څښتن ماته وويل: (۲) «ای فاني انسانه، د صور دپاره د وير يوه سندر ووايه. (۳) د هغه ښار دپاره چې د بحيرې بندرونه لري او د بحيرې د غاړې د هېوادنو او د جزيرو د خلکو دپاره د سوداګرۍ مرکز دی، هغه ته ووايه چې څښتن تعالی داسې وايي:

«ای صوره، وهلي لافي تا چې ښايست مې دی پوره

(۴) پوله ده ستا د بحيرې په زړه کې

ستا جوړوونکو پوره کړی ستا بنایست دی

⑤ ته وې په شان د بحیرې د کشتۍ

دوی جوړولې ستا تختې

د حرمون د غره د سروې له ونو

او دوی جوړوله ستا ستنه

د لبنان د سبر له ونې څخه

⑥ د باشان د خپرې له ونو

هغوی جوړ کړل راشپېلونه د کشتۍ

هغوی جوړ کړلو ستا فرش

د قبرس د نښتر له ونو

او هغه یې سینگار کړلو د فیل په غاښو

⑦ د ښه کتان څخه یې جوړ کړل بادوانونه د ستا

او د مصر د گلدوزي شوي کتان څخه

چې ستا نښه يې له لپرې په اسانه پېژندله

وه جوړه شوې ستا چترې د ډېر بڼه رخت څخه

چې هغه و بانجاني رنگي رخت

د قبرس د جزيرې څخه

⑧ راشپېل وهونکي وو ستا

د صيدون او د ارواد له ښارونو څخه

ای صوره، ستا چلوونکي وو

د کشتي ماهران خلک

⑨ وو ماهر نجاران د کشتي گانو

د جبال با تجربه خلک

چې کوله يې رغونه د کشتي

## سوداگري کوله په بازارونو کې ستا

### د بحیرې د ټولو کشتیو چلوونکو

⑩ د فارس، لیدیا او لیبیا عسکرو به ستا په لښکر کې خدمت کاوه. هغوی به خپل سپرونه او خپلې د زغرو خولې ستا شاوخوا ځوړندولې. دا هغه خلک وو چې د هغو په وسیله تا شان او شوکت ترلاسه کاوه. ⑪ د ارواد او د حیلک عسکرو ستا شاوخوا دپوالونه او د جماد سړیو ستا برجونه ساتل. هغوی به خپل سپرونه ستا په دپوالونو باندې ځوړندول. دا هغه خلک وو چې ستا بنایست یې پوره کړ.

⑫ د ترشیش خلکو به تا سره سوداگري کوله او ستا د پرېمانه سوداگري مالونو په بدل کې به یې سپین زر، اوسپنه، حلبی او سرپ درکول. ⑬ یونان، توبال او ماشک به ستا سره سوداگري کوله او ستا د مالونو په بدل کې به یې غلامان او د برنجو لوبڼي درکول. ⑭ د بیت توجرمه څخه ستا د مالونو په بدل کې به یې بار وړونکي اسونه، جنگي اسونه او قچرې درکولې. ⑮ د رودس خلکو به تا سره د سوداگري کاروبار کاوه. د بحیرې په غاړو او په جزیره باندې د پرتو وطنونو خلکو به تا سره د سوداگري راکړه او ورکړه کوله او ستا د مالونو په بدل کې به یې د فیل غاښونه او د ابنوس

تور لرگي درکول. ١٦ د سوريې خلکو به تا سره سوداگري کوله،  
 حکه چې په تا کې هر ډول مالونه پيدا کېدل. هغوی به ستا د مالونو  
 په بدل کې تاته زمرد، بانجاني رنگه رختونه، گلدوزي شوي شيان، د  
 کتان بڼه رختونه، د بحيرې مرجان او ياقوت درکول. ١٧ د يهودا او  
 د اسراييلو خلکو به ستا د مالونو په بدل کې تاته د منيت خخه غنم،  
 اينخر، شات، د زيتونو تېل او ملهم درکول. ١٨-١٩ د دمشق خلکو به  
 ستا د زياتو مالونو او شتمنيو په خاطر تا سره سوداگري کوله او ستا  
 د مالونو په بدل کې به يې د حلبون د انگورو شراب او د زاهار  
 وړی درکولې. هغوی به ستا د مالونو په بدل کې د اوزال خخه د  
 انگورو شراب په لوبنو کې، اوسپنه، د سناد د پانو شيره او خو  
 شويې درکوله. ٢٠ د ددان خلکو به ستا د مال په بدل کې تاته د  
 اسونو د زين پوښونه درکول. ٢١ عربانو او د قيدار واکمنانو به ستا د  
 مالونو په بدل کې وري، پسونه او وزې په تا خرڅولې. ٢٢ ستا د  
 مالونو په بدل کې به د شيبا او رعمه سوداگرانو هر ډول عطرونه،  
 قيمتي تيرې او سره زر درکول. ٢٣ د حران، کنه عدن، آشور او د  
 کلمد ښارونو او د شيبا سوداگرانو به تا سره سوداگري کوله. ٢٤  
 هغوی ستا سره د ښکلي کاليو، بانجاني رنگه او گلدوزي شوي  
 چپنو، رنگه قالينو او بڼه جوړ شوي تارونو او رسيگانو سوداگري  
 کوله. ٢٥ د ترشيش بحري کشتیگانو به ستا د سوداگري مالونه ستا  
 په خاطر وړل.

د بحیرې منځ کې وې ته هغې کشتۍ په شان

چې وي ډکه په درنو مالونو

کله چې یووړلې راشپیل وهونکو ستا (۲۶)

د بحیرې منځ ته

نو ته ماته کړلې د ختیځ باد

د بحیرې په منځ کې

ستا ټوله شتمني او ستا مالونه (۲۷)

ستا ټول کشتیوانان

نچاران او سوداگران ستا د کشتیو

ستا هر عسکر چې په کشتۍ کې سپور و

ټول شول ډوب په بحیره کې

هغه ورځ چې شوه ډوبه ستا کشتۍ

٢٨ د ډوبډونکو کشتیوانانو په چیغو

به ولړزیري د بحیرې غاړه

٢٩ پر پردي ټول راشپېل وهونکي کشتی خپلې

کشتیوانان دي ټول ولاړ د بحیرې په غاړه

٣٠ وهي چیغې هغوی ټول او سخت ژاري

په خاطر ستا

بادوي خپلو سرونو باندي خاورې

او په ایرو کې رغړي

٣١ ستا په خاطر هغوی خړي خپل سرونه

هغوی اغوستي دي د ویر کالي

تاته سخت ژاري د زړه له درده

٣٢ تاته کوي انګولا او وایي سندرې د ماتم

داسې ښار شته لکه د صور په شان

چې اوس خاموش دی د بحیرې په تل کې؟

کله چې تلل بهر ملکونو ته مالونه ستا ③③

پوره کول ضرورتونه به تا د ډېرو قومونو

ستا په پرېمانه شتمنی او مالونو باندې

تا شتمن کرل د نړۍ پاچاهان

اوس ماته شوې یې ته په بحیرې کې ③④

ډوبه شوې یې ته د بحیرې په تل کې

ستا مالونه او ټول خلک چې به یې کار کاوه په تا کې

تا سره ډوب شول ټول په بحیرې کې

د بحیرې په غاړه او جزیره کې چې اوسیري څوک ③⑤

پاتې کیري حیران د قومونو تجاران

حُکّه چې بد دی خومره ستا سرنوشت

هم وپرېدلي وو سخت پاچاهان د هغوی

په خبرو کې د هغوی ښکاره کېږي وپره

پاتې کېږي هک حيران د قومونو تجاران ③⑥

هغوی وپرېږي حُکّه چې بد دی خومره ستا سرنوشت

له منځه تللی یې ته د تل دپاره»

## د صور د پاچا په ضد نبوت

- ① خښتن ماته وویل: ② «ای فاني انسانه، د صور پاچا ته ووايه چې زه خښتن تعالی داسې وایم: «ته مغروره یې او وایې چې زه یو خدای یم او د بحیرې په منځ کې د خدایانو په تخت ناست یم، په داسې حال کې چې ته یو فاني انسان یې او خدای نه یې. ③ په رښتیا ته د دانیال نه هم ډېر هونبیار یې او هېڅ کوم راز ستا نه پټ نه دی. ④ تا په خپل حکمت او پوهې سره زیات مال او دولت گټلی دی او خپلې خزاني دې د سرو او سپینو زرو څخه ډکې کړې دي. ⑤ تا په ډېر حکمت سره د سوداګرۍ کاروبار کړی دی او

خپل مال او دولت دې زيات كړي دي. نو ته په خپل مال او دولت باندي ډېر مغرور يې!

⑥ نو اوس زه څښتن تعالى داسې وايم: «په دې خاطر چې ته فكر كوي چې ته د خداى په شان هوښيار يې، ⑦ نو گوره، زه به په تا باندي پردي او ډېر بې رحمه قومونه راولم چې حمله درباندي وكړي. هغوى به ستا ټول ښايسته شيان چې په خپل حكمت باندي دې گټلي دي، سپك او تباه كړي. ⑧ هغوى به تا د مرگ كندي ته گوزار كړي او ته به په وحشتناكه توگه د بحيرې په تل كې مړ شي. ⑨ كله چې هغوى ستا د وژلو دپاره راشي، نو ته به بياهم دا وايې چې زه خداى يم؟ كله چې ته د خپلو قاتلانو سره مخامخ شي، نو ته به يو فاني انسان يې، نه خداى. ⑩ ته به د بې دينه خلكو په شان د پرديو خلكو د لاسه مړ شي. ما څښتن تعالى داسې ويلي دي.»

## د صور د پاچا دپاره وير

⑪ څښتن ماته وويل: ⑫ «اى فاني انسانه، د صور د پاچا د سرنوشت په خاطر وير وكړه. هغه ته ووايه چې څښتن تعالى داسې وايي: «په يو وخت كې ته د كمال يو مثال، د حكمت څخه ډك او په ښايست كې پوره وې! ⑬ ته په عدن كې چې د خداى باغ دى، اوسېدلې او په سرو ياقوتو، زپرو ياقوتو، الماسو، شنو ياقوتو، سرو

عقيقو، يشم، د لاجوردو په تيرو، زمردو او لعلو باندې سينگار وي. دا ټولې تيږې په سرو زرو کې په بنكلي شکل ځای په ځای شوې وي. په هغه ورځ چې ته پيدا شوی وي، دا ستا دپاره جوړې شوې وي. (۱۴) ته يو ټاکل شوی ساتونکی اسماني مخلوق وي. ته مې د خدای په سپېڅلي غر باندې ځای په ځای کړې او د ځلېدونکو تيږو په منځ کې به گرځېدلې. (۱۵) د کومې ورځې نه چې ته پيدا شوی وي په رښتيا سره چې کامل وي، خو وروسته دې په بدو کارونو باندې پيل وکړ. (۱۶) ته په خرڅولو او اخيستلو باندې بوخت وي او دا کار د دې سبب شو چې تا ډېر ظلم وکړ او گناه ته دې مخه کړه. نو ته مې د خپل سپېڅلي غره څخه ستا د ناپاکۍ له امله وشړلې. اې ساتونکيه اسماني مخلوقه، ته مخکې په ځلېدونکو تيږو کې گرځېدلې، خو ته مې تباه کړې. (۱۷) ته په خپل بنايست باندې مغرور وي او ستا شهرت د دې سبب شو چې د بې عقلو خلکو په شان عمل وکړې. نو له دې امله مې ته په ځمکه راوغورځولې چې د نورو پاچاهانو په نظر کې سپک شي. (۱۸) تا په اخيستلو او خرڅولو کې دومره ټگي وکړه چې خپل د عبادت ځايونه دې سپک کړل. نو ما بنار ته اور واچاوه او هغه مې د خاورو سره خاورې کړ. نو اوس چې هرڅوک تاته گوري، نو هغوی به وويني چې ته خاورې ايرې شوې. (۱۹) ټول قومونه چې تا پېژني، ستا په ليدلو سخت وپريږي. ته په يو بد سرنوشت باندې اخته شوې او د تل

دپاره به له منځه لاړ شي.»

## د صيدون په ضد نبوت

٢٠) څښتن ماته وويل: «ای فاني انسانه، د صيدون ښار ته مخ واړوه او د هغه په ضد نبوت وکړه. ٢٢) د هغه ځای خلکو ته ووايه چې زه څښتن تعالی داسې وايم: «ای صيدونه، زه ستا په ضد يم. زه چې ستا سره کوم کار کوم، نو د هغه په سبب به خلک وگوري چې زه څومره سپېڅلی يم او زما ستاينه به وکړي. کله چې زه هغو خلکو ته چې په تا کې اوسېږي سزا ورکړم، نو بيا به خلک پوه شي چې زه څښتن يم. ٢٣) زه به په تا باندې وبا نازله کړم او ستا په کوڅو کې به ويني وبهېږي. د هرې خوا نه به په تا باندې حمله وشي او ستا خلک به ووژل شي. نو بيا به پوه شي چې زه څښتن يم.»

## اسراييلو ته به برکت ورکړل شي

٢٤) څښتن وويل: «د شاوخوا قومونو څخه به هېڅ يو قوم چې اسراييلو ته به يې په سپکه سترگه کتل، بيا به هېڅکله د کرکڼو او اغزيو په شان نه شي چې هغوی ته زيان ورسوي او هغوی به په دې پوه شي چې زه څښتن تعالی يم.»

٢٥) څښتن تعالی داسې وايي: «زه به د اسراييلو خلک د هغو

قومونو نه چې هغوی په کې خپاره وو، بېرته راټول کړم او ټول قومونه به په دې پوه شي چې زه سپېڅلی یم. د اسراييلو خلک به په خپل وطن کې يعنې هغه وطن کې چې خپل خدمتگار يعقوب ته مې ورکړی ؤ، واوسېږي. ٢٤) هغوی به هلته په امن کې واوسېږي. هغوی به کورونه جوړ کړي او د انگورو باغونه به وکړي. زه به د هغوی ټولو ګاونډيانو ته چې هغوی ته به يې په سپکه سترګه کتل سزا ورکړم او اسراييل به خوندي واوسي. نو بيا به هغوی پوه شي چې زه د هغوی څښتن خدای یم.»

## د مصر په ضد نبوت

١) زمونږ د جلاوطنۍ په لسم کال د لسمې مياشتې په دولسمه ورځ څښتن ماته وويل: ٢) «ای فاني انسانه، د مصر پاچا فرعون ته مخ ورواړوه. د هغه او د مصر د ټولو خلکو په خلاف نبوت وکړه. ٣) هغه ته ووايه چې څښتن تعالی داسې وايي: «ای د مصر پاچا فرعون، زه ستا په خلاف یم، ته داسې يوه لويه بلا يې چې په سيندونو کې پروت يې. ته وايې چې د نيل سيند زما دی او ما د خپل ځان دپاره جوړ کړی دی. ٤) زه به ستا په ژامه کې چنگکونه واچوم او ستا د سيندونو ماهيان به تا پورې کلک ونښلوم. بيا به تا

د هغو ماهيانو سره چې درپورې نښتي دي، ستا د سيندونو نه راوباسم. <sup>٥</sup> زه به تا او هغه ټول ماهيان په دښته کې وغورځوم او هلته به يې پرېږدم. ستا مړی به په ځمکه باندې پروت وي او ښخ به نه شي. زه به هغه د حيواناتو او مرغانو د خوراک کړم. <sup>٦</sup> بيا به د مصر ټول خلک پوه شي چې زه څښتن يم.

څښتن وايي: «اسراييليانو په مصريانو باندې تکیه کوله چې ملاتړ به يې وکړي، خو تاسو د يوې کمزورې لوخي څخه جوړه شوي امسا په شان وي. <sup>٧</sup> کله چې هغوی درباندي تکیه وکړه، نو ته ماته شوې، د هغوی اوږې دې سوری کړې او د هغوی ملاگانې دې ژوبل کړې.» <sup>٨</sup> نو زه څښتن تعالی داسې وایم: «زه به لښکري درولېږم چې په تا باندې حمله وکړي او هغوی به ستا خلک او حیوانات ووژني. <sup>٩</sup> مصر به وران او ويجاړ شي. بيا به پوه شی چې زه څښتن يم.»

په دې خاطر چې تا فرعون ويلي وو: ”د نیل سیند زما دی او ما جوړ کړی دی،“ <sup>١٠</sup> زه ستا او ستا د سیندونو په ضد يم. زه به ټول مصر په شمال کې د مجدل د ښار نه د اسوان تر ښاره پورې په جنوب کې او د ایتوپیا تر سرحده پورې په پوره توګه وران او ويجاړ کړم. <sup>١١</sup> په هغه کې به نه انسانان او نه حیوانات تېرېږي. څلوېښت کاله به هغه ځای د اوسېدلو نه وي. <sup>١٢</sup> زه به مصر د نړۍ

په ډېر وران او ويجاړ وطن باندې بدل کړم. خلوپښت کاله به د مصر ښارونه کنډواله پراته وي او د نورو وران شويو ښارونو نه به بدتر وي. زه به مصريان د نړۍ په قومونو او هېوادونو کې خواره واره کړم.»

۱۳) خو څښتن تعالی داسې وايي: «خلوپښت کاله وروسته به مصريان د هغو قومونو نه چې هغوی په کې خواره واره شوي وو، راټول کړم. ۱۴) زه به د مصريانو حال ښه کړم او هغوی به د مصر په جنوب کې د فتروس سیمې ته چې د هغوی اصلي ځای دی، بېرته راولم. د هغوی پاچاهي به یوه کمزورې پاچاهي وي، ۱۵) د ټولو نه ډېره کمزورې پاچاهي او هغوی به بیا هېڅکله په نورو قومونو باندې حکومت نه کوي. زه به هغوی دومره کمزوري کړم چې ونه شي کولای په نورو قومونو باندې حکومت وکړي. ۱۶) اسرائیل به بیا هېڅکله د مرستې په خاطر په مصريانو باندې تکیه نه کوي. د مصر سرنوشت به اسرائیلو ته دا ور په یادوي چې په هغوی باندې تکیه کول څومره گناه وه. بیا به اسرائیل په دې پوه شي چې زه څښتن تعالی یم.»»

## ښوکنصر پاچا به مصر فتح کړي

۱۷) زمونږ د جلاوطنۍ په اووه ویشتم کال د لومړۍ میاشتې په

لومړۍ ورځ څښتن ماته وويل: ﴿١٨﴾ «ای فاني انسانه، د بابل پاچا د  
صور په ښار باندې حمله وکړه. هغه خپل عسکر مجبور کړل چې  
دومره درانه بارونه یوسي چې د هغوی سر و نه گنجیان شول او اوږې  
يې تټاکې شولې، خو پاچا او د هغه لښکرو د هغو ټولو زحمتونو نه  
چې هغوی وويستل کومه گټه ترلاسه نه کړه. ﴿١٩﴾ نو زه څښتن تعالی  
داسې وایم: «گوره، زه به د مصر هېواد د مصر پاچا نبوکدنصر ته  
ورکړم. هغوی به هغه لوټ او تالا کړي او د مصر ټول مال او دولت  
به یوسي او خپلو عسکرو ته به یې د معاش په توگه ورکړي. ﴿٢٠﴾ زه  
به هغه ته مصر د هغه د کار او زیار په بدل کې ورکړم، ځکه چې  
عسکرو یې زما دپاره کار کړی دی. ما څښتن تعالی داسې ويلي  
دي.

﴿٢١﴾ کله چې داسې وشي، نو زه به د اسراییلو قوم یوځل بیا قوي  
کړم. ای حزقیاله، زه به تا پرېږدم چې خبرې وکړې او ستا خبرې به  
ټول واوري، نو بیا به هغوی په دې پوه شي چې زه څښتن یم.»

## څښتن مصر ته سزا ورکوي

﴿١﴾ څښتن ماته وويل: ﴿٢﴾ «ای فاني انسانه، نبوت وکړه او  
مصريانو ته ووايه چې زه څښتن تعالی داسې وایم:

دوکړی ژړا او انګولا!

ده راروانه یو وپړېدونکې ورځ

③ ځکه رانژدې ده هغه ورځ، چې کوم به زه عمل

د تورو ورېځو ورځ

ده قومونو ته د مصیبت ورځ

④ وي به په مصر کې جنگ

او لوی مصیبت په ایتوپیا کې

ډېر خلک به ووژل شي مصر کې

شي به لوټ شتمني د هغه

او شي به بدل په کنډوالو باندې»

⑤ په دې جنگ کې به په پیسو اخیستل شوي عسکر د ایتوپیا،

لیبیا، لیدیا، د هغه سره نښتي هېوادونه، کوب او حتی زما د خپل قوم

نه به هم ووژل شي.

⑥ «څښتن داسې وايي: »په شمال کې د مجدل نه، په جنوب کې تر اسوانه پورې، د مصر ټول ملاتړ کوونکي به په جنگ کې ووژل شي. په کومو عسکرو چې مصريان ورباندې مغروره وو، د هغوی دغه غرور به له منځه لاړ شي. ما څښتن تعالی داسې ويلي دي. ⑦ دا وطن به په نړۍ کې د ټولو نه زيات وړان او ويجاړ شي او د دې وطن ټول ښارونه به د نورو ښارونو په پرتله په کنډوالو باندې بدل شي. ⑧ کله چې زه مصر ته اور واچوم او د هغه ټول ملاتړ کوونکي ووژل شي، نو بيا به مصريان پوه شي چې زه څښتن يم.»

⑨ کله چې هغه ورځ راورسيږي او مصر له منځه لاړ شي، نو زه به په کشتيگانو کې استازي ولېږم چې د ايتوپيا بې خبره خلک سخت ووپروي. گوره، هغه ورځ راروانه ده!»

⑩ څښتن تعالی داسې وايي: »زه به د بابل د پاچا نبوکدنصر په وسيله د مصر شتمني له منځه یوسم. ⑪ هغه او د هغه ډېر بې رحمه لښکر به راشي او د مصر هېواد به وړان او ويجاړ کړي. هغوی به د خپلو تورو سره په مصر باندې حمله وکړي او هغه هېواد به د مرو نه ډک کړي. ⑫ زه به د نیل سیند وچ کړم او د مصر واک او اختيار به بدکارو خلکو ته ورکړم. زه به په پرديو خلکو باندې ټول وطن وړان او ويجاړ کړم. ما څښتن داسې ويلي دي.»

۱۳ خبنتن تعالی داسې وايي: «زه به بتان او د ممفیس غلط  
 خدایان له منځه یوسم. په مصر کې به نور پاچا نه وي چې په هغه  
 باندې حکومت وکړي او زه به د هېواد ټول خلک ووپروم. ۱۴ زه  
 به د مصر جنوبي سیمه فتروس وران او ویجاړ کړم او د صوعن ښار  
 چې په شمال کې دی، هغه به وسوځوم. زه به د طیبس د ښار  
 خلکو ته سزا ورکړم. ۱۵ زه به د پلوسیوم په ښار باندې چې د مصر  
 قوی کلا ده، خپل قهر نازل کړم. زه به د تییس ډېر خلک له منځه  
 یوسم. ۱۶ زه به مصر ته اور واچوم او د پلوسیوم ښار به په عذاب  
 باندې اخته شي. د طیبس د ښار د پوالونه به راوغورځیږي او دښمن  
 به په رڼا ورځ په ممفیس باندې حمله وکړي. ۱۷ د اون او فییست  
 ځوانان به په جنگ کې مړه شي او د دې ښارونو پاتې خلک به د  
 اسیرانو په توګه بوتل شي. ۱۸ کله چې زه د مصر قدرت مات کړم  
 او د مصر هغه قوت چې هغوی ورباندې مغروره وو، له منځه یوسم،  
 نو د تحفنجیس په ښار باندې به توره تیاره راشي. مصر به په  
 ورپځو باندې پټ شي او د دې ښارونو خلک به د اسیرانو په توګه  
 بوتل شي. ۱۹ کله چې زه مصر ته داسې سزا ورکړم، نو هغوی به  
 پوه شي چې زه خبنتن یم.»

## د مصر د پاچا فرعون قدرت ماتېدل

۲۰) زمونږ د جلاوطنۍ په يوولسم کال د لومړۍ مياشتې په اوومه ورځ خښتن ماته وويل: ۲۱) «ای فاني انسانه، ما د مصر د پاچا فرعون مټ مات کړی دی. گوره، د مات مټ جوړوونکی نشته چې په مټ باندي يې پټی کېږدي او هغه وتړي چې جوړ شي او دومره قوي شي چې وکولای شي بيا توره په لاس کې ونيسي. ۲۲) نو اوس زه خښتن تعالی داسې وایم: «زه د مصر د پاچا فرعون په ضد یم. زه به د هغه دواړه مټې ماتې کړم، د هغه روغ مټ او هغه مټ چې پخوا مات شوی ؤ، ترڅو د هغه د لاس نه توره ولویږي. ۲۳) زه به مصریان د نړۍ په قومونو او هېوادنو کې خواره واره کړم. ۲۴) بیا به د بابل د پاچا مټې قوي کړم او خپله توره به د هغه په لاس کې ورکړم. خو د فرعون مټې به ماتې کړم، ترڅو لکه د یو زخمي په شان چې مرگ ته نژدې وي، د بابل د پاچا په مخکې زگېروي وکړي. ۲۵) هو، زه به هغه کمزوری کړم او د بابل پاچا به قوي کړم. کله چې زه هغه ته خپله توره ورکړم چې د مصر په وړاندي ورڅخه کار واخلي، نو مصریان به په دې پوه شي چې زه خښتن یم. ۲۶) زه به مصریان د نړۍ په قومونو او هېوادنو کې خواره واره کړم. بیا به هغوی په دې پوه شي چې زه خښتن یم.»

د اشور سره د مصر پرتله کول

① زمونږ د جلاوطنۍ د يوولسم کال د درېمې مياشتې په لومړۍ ورځ خښتن ماته وويل: ② «ای فاني انسانه، د مصر پاچا فرعون او د هغه ټولو خلکو ته ووايه:  
خومره لوی يې ته!

پرته کړم تا له چا سره؟

③ نو آشور و په لبنان کې د سبر د ونې په شان

چې لري داسې ښکلې خانگې چې کوي سيوری

داسې لوړه ونه چې رسي ورېخو ته

④ لرلې دې ونې پرېمانه اوبه چې شي پرې غټه هغه

او وې ژورې اوبه چې شي پرې لوړه هغه

چې جاري کړل سيندونه هغو ژورو اوبو

د ونې شاوخوا ته

او راوتلې وې ويالې د دې ونې څخه ټولو ونو

د ځنگل ته

⑤ رينبو يې لرلې ډېرې اوبه

نو هغه لوړه شوه له ټولو ونو

ځانگې يې ډېرې او اوږدې شولې

⑥ مرغانو جوړې کړلې ځالې د هغې په ځانگو

او زېږول به بچي ټولو وحشي حيواناتو

د هغې د ځانگو لاندې

ټول لوی قومونه د نړۍ به اوسېدل

د هغې د سيوري لاندې

⑦ څومره بنايسته وه هغه ونه

وه ډېره لوړه او لرلې يې اوږدې ځانگې

ځکه رينبې وې ځغلېدلې بنکته ډېرو اوبو ته

⑧ د خدای د باغ د سبر یوه ونه هم

پرتله کېدای نه شوه هغې سره

د سروې یوې ونې نه لرلې داسې خانګې

او نه لرلې د چنار ونې داسې خانګې

داسې ښکلې نه وه د خدای د باغ هم یوه ونه

⑨ ما ښایسته کړې وه هغه په زیاتو خانګو باندې

بخیلی کوله په باغ عدن کې د خدای

ټولو ونو د هغې سره

⑩ نو زه څښتن تعالی د مصر پاچا ته داسې وایم: «په دې

خاطر چې هغه ونه دومره لوړه شوه چې ورپځو ته رسېدله، نو د خپل

لوړوالي له امله مغروره شوه. ⑪ نو ځکه هغه مې لاندې وغورځوله

او هغه مې د نورو قومونو یو واکمن ته تسلیم کړه او هغه ورسره د

هغې د بدکاری له مخې سخت چلند وکړ. ⑫ بې رحمه پردیو خلکو

هغه ونه ووهله او هغه یې پرېښودله. د هغې ماتې شوې خانګې د

دې وطن په هر غره او هرې درې کې پرتې وې. کوم قومونه چې د

هغې د سيوري لاندې اوسېدل، نو هغوی هغه پرېښودله او لارل. (۱۳)  
ټول مرغان د دې لوېدلې ونې په تنه باندې کښېناستل او ټول  
وحشي حيوانات د هغې په ځانگو باندې گرځېدل. (۱۴) نو له دې  
وروسته به هېڅ يوه ونه چې زياتې اوبه هم ولري، هغه به هېڅکله د  
دې ونې په شان دومره لوړه نه شي چې ورپځو ته ورسېږي. ځکه  
هغوی ټول زما د رضا سره سم فناکېدونکي دي او لکه د فاني  
انسانانو په شان به مري او د مړو دنيا ته به ورځي.

(۱۵) څښتن تعالی داسې وايي: 'په کومه ورځ چې هغه ونه د مړو  
دنیا ته لاره، نو ما د ځمکې لاندې اوبه پټې کړې چې ټوله نړۍ وير  
وکړي. په دې خاطر چې هغه ونه مړه شوې ده، نو ما سيندونه  
ودرول او ما پرېښودل چې د هغو ډېرې ويالې ورڅخه روانې شي.  
ما د لبنان په غرونو باندې تياره راوستله او د ځنگل ټولې ونې مې  
وچې کړې. (۱۶) کله چې ما هغه لاندې د مړو دنيا ته وروغورځوله،  
نو ما د هغې د لوېدلو په اواز قومونه له وېرې ولرزول. د عدن ټولې  
ونې او د لبنان ډېرې ښې ونې چې په اوبو باندې مړې شوې وې او  
لاندې د مړو دنيا ته تللې وې، هغوی د دې ونې په لوېدلو باندې  
تسلي وموندله. (۱۷) د سبر د ونې ملاتړ کوونکي چې د قومونو په  
منځ کې د هغې د سيوري لاندې اوسېدلي وو، هغوی هم ورسره د  
مړو دنيا ته لارل. هغوی د هغو خلکو سره چې په جنگ کې وژل

شوي وو، يوځای شول.

۱۸ ای فرعونه او ټولو خلکو، تاسو د هغې ونې په شان یی. د عدن د باغ هېڅ یوه ونه نه شي کولای په عزت او لویۍ کې ستا سره سیالي وکړي. خو اوس به ته د عدن د ونو په شان د مړو دنیا ته وغورځول شي او د بې دینه او هغو خلکو سره به یو ځای کېږي چې په جنگ کې وژل شوي دي. ما څښتن تعالی داسې ویلي دي.»

## د فرعون او مصر په هکله د ویر سندره

۱ زمونږ د جلاوطنۍ د دولسم کال د دولسمې میاشتې په لومړۍ ورځ څښتن ماته وویل: ۲ «ای فاني انسانه، د مصر د پاچا فرعون دپاره د وېر سندره ووايه. هغه ته زما له خوا دا پیغام ورسوه:

نورو قومونو منځ کې

گنې خپل ځان لکه زمري په شان

خو په رښتیا یې د بحیرې د بلا په شان

ته اوبه شړپوي خپلو سیندونو کې

ته اوبه خړوې په خپلو پښو باندې

او چټلوي سيندونه

③ خښتن تعالى داسې وايي:

زه به په تا باندې خپل جال کړم خپور

د ډېرو قومونو په مرسته

به دې غاړې ته راکاږم

④ تا به وغورځوم ځمکه باندې

تا به گوزار کړم په ميدان باندې

زه به راوړم ټول مرغان د نړۍ چې کښېني تا باندې

حيوانات به راوغواړم زه چې ماږه شي په تا باندې

⑤ زه به په غرونو کې خپره کړمه ستا غوښه

زه به ډکې کړم درې ستا په هډوکو باندې

⑥ تر غرونو پورې به لمده کړم ځمکه

ستا په وینو باندې

شي به ډکې درې ورباندې

⑦ کله چې مړه کړم ستا د ژوند شمع

زه به پټ کړم اسمانونه

پټ به کړم ستوري په تیاره کې

لمر به پټ کړم په ورېځو کې

سپوږمې به نه کوي رڼا

⑧ زه به ټولې رڼاګانې د اسمان کړم تیاره

راولم به ستا وطن باندې تیاره

ما څښتن تعالی داسې ویلي دي.

⑨ کله چې زه ستاسو د بربادۍ خبر په هغو وطنونو کې چې

تاسو یې نه پېژنئ، خپور کړم، نو د ډېرو قومونو د خلکو زړونه به

خفه شي. ⑩ کوم کار چې زه به يې ستا سره کوم په هغه باندې به  
ډېر قومونه ولرزيږي. کله چې زه خپله توره وخوځوم، نو پاچاهان  
به له وېرې ورپيږي. په کومه ورځ چې ته سقوط وکړې، نو هغوی  
ټول به د خپل ژوند په خاطر له وېرې لرزيږي.

⑪ خښتن تعالی د مصر پاچا ته داسې وايي: «ته به د بابل پاچا  
د تورې سره مخامخ شي. ⑫ زه به د ډېر ظالم قوم غښتلي عسکر  
ولېرم چې په تا باندې حمله وکړي. بيا به ستا ډېر خلک په جنگ  
کې ووژل شي.»

له منځه به يوسي هغوی غرور د مصر

له منځه به لاړ شي ټول خلک د مصر

⑬ زه به حلالې کړم ستا ټولې پادې

چې خريزي د ويالو په غاړه

هلته به نه وي نور انسان يا حيوان

چې کړي چټلې اوبه

⑭ هو، زه به کړم صافې ستا اوبه

ستا سیندونه به روان کرم ارام

ما خښتن تعالی داسې ویلي دي.

١٥ کله چې زه کرم مصر وران او ویجاړ

او ټولو شیانو نه یې کرمه خالي

کله چې ووژنم ټول اوسېدونکي یې

نو شي به پوه هغوی چې زه خښتن یم

١٦ پورته سندرې به د ویر د یوې سندرې په توګه وویلي شي. د

ټولو قومونو بڼې به د ویر دا سندرې په مصر او د هغه په ټولو  
اوسېدونکو باندې د ویر کولو په وخت کې ووايي. ما خښتن تعالی  
داسې ویلي دي.»

## د مړو دنیا

١٧ زمونږ د جلاوطنۍ د دولسم کال د دولسمې میاشتې په  
پنځلسمه ورځ خښتن ماته وویل: ١٨ «ای فاني انسانه، د مصر د  
ټولو خلکو په خاطر ویر وکړه. هغوی د دنیا د نورو قوی قومونو

سره د حُمکې لاندې د مړو دنیا ته ولپږه.

١٩ هغوی ته ووايه:

«تاسو فکر کوئ چې زیات بنایسته یی»

د نورو خخه؟

تاسو به لار شی د مړو دنیا ته

یی به پراته بی دینه خلکو سره»

٢٠ د مصر خلک به د هغو خلکو په شان له منځه لاړ شي چې

په جنگ کې وژل شوي دي. د هغوی د ټولو د وژلو دپاره توره تیاره ده. د مصر ډېر خلک به د وژنې دپاره بوتل شي. ٢١ غښتلي جنگیالي به د مړو له دنیا خخه د مصریانو او د هغوی د ملاتړو په اړه ووايي: «هغه بی دینه خلک چې په جنگ کې وژل شوي دي، هغوی راغلي دي او دلته پراته دي!»

٢٢ آشور هلته دی او شاوخوا ته یې د خپلو هغو عسکرو قبرونه

دي چې په جنگ کې وژل شوي دي ٢٣ او د هغوی قبرونه د مړو د دنیا په ډېره ژوره کنده کې پراته دي. د هغه ټول عسکر په جنگ

کې وژل شوي دي او د هغوی قبرونه د ده د قبر شاوخوا پراته دي.  
کله چې هغوی ژوندي وو، نو هغوی به خلک سخت وپرول.

٢٤ عیلام هم هلته دی او د هغه ټول عسکر د هغه د قبر شاوخوا پراته دي. هغوی ټول په جنگ کې وژل شوي وو او د مړو دنیا ته بې دینه لارل. کله چې هغوی ژوندي وو، نو هغوی به نور قومونه سخت وپرول، خو اوس هغوی د هغو خلکو په شان چې د هغوی څخه مخکې مړه شوي وو، مړه او شرمېدلي پراته دي. ٢٥ عیلام د هغو خلکو په منځ کې پروت دی چې په جنگ کې وژل شوي دي او شاوخوا ته یې د خپلو عسکرو قبرونه دي. هغوی ټول بې دینه وو او په جنگ کې وژل شوي وو. کله چې هغوی ژوندي وو، نو هغوی به په خلکو کې وپره خپروله، خو اوس هغوی مړه او شرمېدلي پراته دي او د هغو خلکو په سرنوشت باندې اخته دي چې په جنگ کې وژل شوي دي.

٢٦ د ماشک او توبال د عسکرو قبرونه هم هلته دي. هغوی ټول بې دینه وو او په جنگ کې وژل شوي وو، ځکه کله چې هغوی ژوندي وو، نو هغوی به خلک سخت وپرول. ٢٧ هغوی د پخوا زمانې د جنگیالیو په شان په قدر او عزت نه وو بنځ شوي. هغه جنگیالي د خپلو وسلو سره د مړو دنیا ته لارل. د هغوی تورې د هغوی د سرونو لاندې ایښې وې او سپرونه یې په مړو باندې پراته

وو. کله چې دا جنگيالي ژوندي وو، نو هغوی به خلک سخت وپروول. (۲۸) نو تاسو مصریان به د هغو بې دینه خلکو په منځ کې ټوټې ټوټې پراته یئ، کوم چې په جنگ کې وژل شوي دي.

(۲۹) د ادوم د پاچاهانو او نورو ټولو واکمنانو قبرونه هم هلته دي. هغوی قوي عسکر وو، خو اوس هغوی د هغو بې دینه خلکو سره چې په جنگ کې وژل شوي وو، د مرو په دنیا کې پراته دي.

(۳۰) د شمال د ټولو مشرانو او د صیدونیانو قبرونه هم هلته دي. د هغوی زور به په یو وخت کې د خلکو د سختې وپرې سبب کېده، خو اوس هغوی په شرم او رسوایی سره د هغو خلکو سره چې په جنگ کې وژل شوي دي، د مرو دنیا ته لاړل او بې دینه پراته دي. هغوی د هغو خلکو سره په شرم او رسوایی کې شریک شول چې د مرو دنیا ته تللي دي.

(۳۱) خښتن تعالی داسې وایي: «کله چې فرعون او د هغه لښکر هغوی وویني، نو هغوی ته به دا تسلي راپیدا شي چې یوازې د هغوی عسکر نه دي وژل شوي. (۳۲) ما په فرعون باندې خلک وپروول، خو هغه او د هغه ټولې لښکرې به ووژل شي او د هغو نورو ټولو بې دینه خلکو سره به بنځ شي چې په جنگ کې وژل شوي دي.»

## خدای حزقیال د پهره‌دار په توگه ټاکي

① خښتن ماته وویل: ② «ای فاني انسانه، خپلو خلکو ته ووايه: که چېرې زه په یو هېواد باندې جنګ راولم او د هغه هېواد خلک د خپل منځ څخه یو کس د پهره‌دار په توگه وټاکي، ③ کله چې هغه وويني چې دښمن راروان دی، نو هغه به سرنی ووهي چې خلک خبر کړي. ④ که څوک د سرنی اواز واورې او هېڅ پام ورته ونه کړي او دښمن راشي او هغه ووژني، نو خون به یې په خپله غاړه وي. ⑤ ځکه چې هغه د سرنی اواز واورېد، خو پام یې ورته ونه کړ، نو خون به یې په خپله غاړه وي. که چېرې هغه پام کړی وای، نو کولای یې شول چې خپل ځان وژغوري. ⑥ خو که هغه پهره‌دار وگوري چې دښمن راروان دی او سرنی ونه ووهي چې خلک خبر شي، نو دښمن به راشي او ځینې گناهکاران به ووژني، خو زه به هغه پهره‌دار د هغوی د مرگ مسوول وگنم.»

⑦ نو اوس ای فاني انسانه، ته مې د اسراییلو د قوم دپاره پهره‌دار ټاکلی یې. زه چې تاته کوم خبرداری درکوم باید هغوی ته یې ورسوي. ⑧ که زه یو بدکاره انسان ته خبرداری ورکړم چې هر ورو مرو مړ کيږي او ته زما خبرداری هغه ته ونه رسوي او ورته ونه وايې چې د خپلو بدو کارونو څخه توبه وباسي، نو هغه به د خپلې

ګناه له امله مړ شي، خو تا به د هغه د مړينې مسوول وګڼم. ⑨ که  
چېرې ته هغه بدکاره انسان ته خبرداري ورکړې او هغه د خپلې  
ګناه نه لاس وانخلي، نو هغه به ګناهکار مړ شي، خو تا به د مرګ  
خخه خپل ځان ژغورلی وي.»

## شخصي مسوولیت

⑩ خښتن ماته وویل: «ای فاني انسانه، اسرائیلیانو ته ووايه چې  
تاسو داسې وایئ: «په مونږ باندې د خپلو سرکښیو او ګناهونو دروند  
بار پروت دی او مونږ یې کمزوري او ناتوانه کړي یو. نو مونږ به  
خنګه ژوندي پاتې شو؟» ⑪ هغوی ته ووايه چې زه خښتن تعالی  
داسې وایم: «زه په خپل ذات باندې قسم خورم چې زه د ګناهکار  
انسان په مرګ باندې نه خوشحاله‌پرم، بلکې په دې خوشحاله‌پرم چې  
هغه ګناه پرېږدي او ژوندي پاتې شي. ای اسرائیلو، خپل بد کارونه  
پرېږدئ. تاسو ولې غواړئ چې مړه شئ؟»

⑫ نو ای فاني انسانه، اسرائیلیانو ته ووايه کله چې یو نېک  
انسان ګناه وکړي، نو هغه چې کوم ښه کارونه کړي دي د هغو په  
سبب به د هغه ژوند ونه ژغورل شي. که یو بدعمله انسان د خپلو  
بدو نه لاس وانخلي، نو هغه ته به سزا نه ورکول کېږي او که چېرې  
یو نېک انسان په ګناه کولو باندې پیل وکړي، نو هغه به د خپلو

پخوانيو نېکو کارونو په خاطر ژوندی پاتې نه شي. (۱۳) فرض کړئ چې زه د کوم نېک انسان سره وعده وکړم چې هغه به ژوندی پاتې شي، خو هغه په بدی کولو پیل وکړي او په دې فکر کې وي چې کوم نېک کارونه هغه مخکې کړي دي، د هغو په سبب به د هغه ژوند وژغورل شي، نو زه به د هغه نېک کارونه هېر کړم او هغه به د خپلو بدو کارونو له امله مړ شي. (۱۴) فرض کړئ چې زه یو بدکاره انسان ته خبرداری ورکړم چې هغه به خامخا د خپلو گناهونو په سبب مړ شي. خو که هغه گناه کول پرېږدي او سم او نېک کارونه وکړي، (۱۵) د مثال په ډول که چېرې هغه د ضمانت په توگه پور اخیستی وي او هغه بېرته ورکړي، یا هغه کوم شی غلا کړی وي او هغه بېرته ورکړي، د بدی نه لاس واخلي او د هغو قوانینو پیروي وکړي چې ژوندون ورکوي، نو هغه به نه مړ کېږي، بلکې ژوندی به پاتې شي. (۱۶) هغه چې کومه گناه کړې ده، هغه به ورته یاده نه کړم او هغه به خامخا ژوندی پاتې شي، ځکه چې سم او نېک کارونه یې کړي دي.

(۱۷) خو ستا خلک وايي چې د خښتن لاره عادلانه نه ده! نه، د هغوی لاره عادلانه نه ده. (۱۸) کله چې یو نېک انسان د بنو کارونو نه لاس واخلي او بد کارونه پیل کړي، نو د هغو په سبب به هغه مړ شي. (۱۹) کله چې کوم بدکاره انسان د گناه نه لاس واخلي او

عادلانه او نېک کارونه پیل کړي، نو هغه به ژوندی پاتې شي. (۲۰)  
خو ای اسرائیلو، تاسو وایئ چې د خښتن لاره عادلانه نه ده. زه به  
تاسو هر یو ستاسو د عمل سره سم محاکمه کړم.»

## د اورشلیم د سقوط په هکله خبر

(۲۱) زمونږ د جلاوطني د دولسم کال د لسمې میاشتې په پنځمه  
ورځ یو سپری چې د اورشلیم نه راتښتېدلی ؤ، راغی او ماته یې  
وویل: «ښار سقوط کړی دی.» (۲۲) نو د ماښام په وخت کې مخکې  
له دې چې هغه سپری راشي، ما د خښتن قدرتمند حضور حس کړ.  
دا سپری د سهار په وخت راغی، خو د دې سپری د رارسېدلو څخه  
مخکې خښتن ماته بېرته د خبرو کولو توان راکړی ؤ.

## د خلکو گناهونه

(۲۳) خښتن ماته وویل: (۲۴) «ای فاني انسانه، کوم خلک چې د  
اسرائیلو په وران شویو ښارونو کې اوسېږي، هغوی وایي: «ابراهیم  
یوازې یو سپری ؤ او هغه ته ټول وطن ورکړل شو. نو څنگه چې  
زمونږ شمېر زیات دی، نو دا وطن باید زمونږ وي.»

(۲۵) هغوی ته ووايه چې زه خښتن تعالی هغوی ته داسې وایم:

«تاسو داسې غوښه خورئ چې وينه لا په کې وي. تاسو د بتانو عبادت او قتلونه کوئ. نو بيا څنگه داسې فکر کوئ چې دا وطن ستاسو دی؟» (۲۶) تاسو په خپلو تورو باندې زړه تړلی دی. ستاسو عملونه د کرکې وړ دي. تاسو ټول د خپلو ګاونډيو د ښځو سره زنا کوئ. بيا څنگه داسې فکر کوئ چې دا وطن ستاسو دی؟»

(۲۷) هغوی ته ووايه چې زه څښتن تعالی هغوی ته داسې وایم: «زه په خپل ذات باندې قسم خورم، هغه خلک چې په وړانو ښارونو کې اوسېږي، هغوی به په جنګ کې ووژل شي. کوم خلک چې په صحرا کې اوسېږي، نو ځنگلي حیوانات به پرېږدم چې هغوی وخوري. کوم خلک چې په غرونو او غارونو کې اوسېږي، هغوی به د وبا له لاسه مړه شي.» (۲۸) زه به دا وطن وړان او ويجاړ کړم او د هغوی هغه قدرت به له منځه لاړ شي چې هغوی ورباندې مغروره وو. د اسراییلو غرونه به داسې وړان شي چې هېڅوک به ورباندې تګ او راتګ نه کوي.» (۲۹) کله چې زه خلکو ته د هغوی د کرکې وړ کارونو په سبب سزا ورکړم او هغه وطن وړان او ويجاړ کړم، نو بيا به هغوی پوه شي چې زه څښتن یم.»»

## اورېدل، خو عمل نه کول

(۳۰) څښتن وویل: «ای فاني انسانه، کله چې خلک د ښار د

د پوالونو او د خپلو کورونو په دروازو کې سره راټولېږي، نو ستا په هکله خبرې کوي. هغوی یو بل ته وايي: «راځئ چې لاړ شو او هغه کلام واورو چې د څښتن له خوا راغلی دی.» (٣١) نو زما قوم راټولېږي او ستا خبرو ته غوږ نیسي، خو په هغو باندې عمل نه کوي. ځکه هغوی د چاپلوسی خبرې کوي، خو هغوی یوازې خپلو گټو پسې گرځي. (٣٢) گوره، د هغوی دپاره ته یوازې یو سندرغاړی یې چې په خپل ښکلي اواز سره عشقي سندرې وايي او ښه ساز غږوي. هغوی ستا خبرو ته غوږ نیسي، خو په هغو باندې عمل نه کوي. (٣٣) خو کله چې ستا خبرې رښتیا شي او هغه به یې له شکه رښتیا شي، بیا به هغوی پوه شي چې د هغوی په منځ کې یو پیغمبر ؤ.»

## د اسراییلو د واکمنانو په ضد نبوت

(١) څښتن ماته وویل: (٢) «ای فاني انسانه، د اسراییلو د واکمنانو په ضد نبوت وکړه. هغوی ته ووايه چې زه څښتن تعالی هغوی ته داسې وایم: «ای د اسراییلو شپنو، افسوس ستاسو په حال! تاسو په خپلو ځانونو باندې پام کوئ، ایا خپلو پسونو ته باید پاملرنه ونه کړئ؟» (٣) تاسو د هغوی وازگه خورئ، د هغو د وړیو نه جوړ شوي کالي اغوندئ، چاغ پسونه حلالوئ او هغه خورئ، خو

هېڅکله په خپلو رمو باندې پام نه کوي. ④ تاسو د کمزورو پسونو ساتنه نه ده کړې، د ناروغو پسونو علاج مو نه دی کړی، د مات شویو هډوکو رغونه مو نه ده کړې، هغو چې خپله لاره ورکه کړې ده، هغه مو بېرته نه دي راوستي او ورک شوي مو نه دي لټولي. د دې په ځای په هغو باندې مو په زورزیاتي حکومت کړی دی. ⑤ په دې خاطر چې هغو پسونو شپون نه درلود، نو هرې خواته خواره واره شول او د وحشي حیواناتو د خوراک شول. ⑥ نو زما پسونه په غرونو او لوړو غونډیو باندې سرگردانه گرځېدل. هغوی د ځمکې په مخ خواره واره شول او هېچا نه لټول او نه یې کوبښن کاوه چې هغه راپیدا کړي.

⑦ نو ای شپنو، زما کلام ته غوږ ونیسئ. ⑧ زه څښتن تعالی تاسو ته داسې وایم، څرنگه چې زما پسونو شپون نه درلود، نو وحشي حیواناتو ورباندې حمله وکړه، هغوی یې ووژل او ویې خوړل. زما شپنو د پسونو د لټولو کوبښن ونه کړ. هغوی په خپلو ځانونو باندې پام کاوه او په پسونو باندې یې پام نه کاوه. ⑨ نو ای شپنو، زما کلام ته غوږ ونیسئ. ⑩ زه څښتن تعالی داسې وایم چې زه ستاسو په ضد یم. زه به تاسو سره حساب وکړم او بیا به هېڅکله تاسو پرېږدم چې د هغوی شپانه اوسئ. بیا به هېڅکله تاسو پرېږدم چې یوازې په خپلو ځانونو باندې پام وکړئ. زه به خپل

پسونه ستاسو د خولې نه خلاص کړم او تاسو به پرېنږدم چې هغوی  
وخورئ.»

## بڼه شپون

۱۱ «زه څښتن تعالی تاسو ته داسې وایم چې زه به په خپله  
خپل پسونه ولټوم او په هغو باندې به پام وکړم. ۱۲ لکه څنگه چې  
شپانه خپل ورک شوي پسونه لټوي او هغه بېرته راټولوي، زه به هم  
خپل پسونه چې په هغې تیاره او بدبخته ورځ خواره واره شوي وو،  
ولټوم او د ټولو ځایونو نه به یې بېرته راوړم. ۱۳ زه به هغوی د  
پرديو وطنونو نه راوباسم، هغوی به سره راټول کړم او بېرته به یې  
خپل وطن ته راوړم. زه به هغوی د اسراییلو په غرونو، تنگیو او د  
وطن په ټولو مېشته شوي ځایونو کې ماږه کړم. ۱۴ زه به هغوی په  
بنو وانبو باندې ماږه کړم او د هغوی څرځایونه به د اسراییلو په  
لوړو غرونو باندې وي. هغوی به په بنو څرځایونو کې ارام ومومي  
او د اسراییلو په غرونو کې به پرېمانه وانبه وخوري. ۱۵ زه به خپله  
د خپلو پسونو شپون اوسم او د هغوی دپاره به د ارام کولو ځای  
پیدا کړم. ما څښتن تعالی داسې ویلي دي.

۱۶ زه به ورک شوي پسونه ولټوم، بې لارې شوي به بېرته راوړم،  
د مات شویو هډوکو رغونه به وکړم او کوم چې ناروغه شوي دي د

هغو علاج به وکړم، خو چاغ او قوي پسونه به له منځه یوسم، ځکه زه به د هغوی دپاره بانصافه شیون اوسم.

۱۷) نو ای زما رمې، زه څښتن تعالی تاسو ته داسې وایم چې زه به ستاسو هر یو په هکله قضاوت وکړم او ښه حیوان به د بد حیوان نه او پسونه د سپرلیو نه بېل کړم. ۱۸) ایا دا ستاسو دپاره بس نه و چې په خپله ښه واینه خورئ، خو کوم واینه چې تاسو نه پاتې کېږي، هغه ترپښو لاندې کوی؟ ایا دا ستاسو دپاره بس نه و چې صافې اوبه څښئ، خو پاتې اوبه چټلوی؟ ۱۹) ولې زما نور پسونه هغه واینه خوري چې تاسو ترپښو لاندې کړي دي او هغه اوبه څښي چې تاسو چټلې کړې دي؟

۲۰) نو اوس زه څښتن تعالی تاسو ته داسې وایم: «گورئ، زه به په خپله ستاسو د چاغو او ډنگرو پسونو ترمنځ قضاوت وکړم. ۲۱) تاسو کمزوري پسونه په خپلو اوږو، ورنونو او ښکرونو باندې یوې خواته تپله کړي دي او د رمې نه مو هغوی خواره واره کړي دي. ۲۲) په دې خاطر به زه خپله رمه وژغورم او نور به یې پرېږدم چې ظلم ورسره وشي. زه به د خپل هر یو حیوان په هکله قضاوت وکړم او ښه به د بد نه بېل کړم. ۲۳) زه به هغوی ته د خپل خدمتگار داود په شان بل پاچا ورکړم چې د هغوی یوازینی شیون شي او په هغوی باندې به پام وکړي. ۲۴) زه به د هغوی څښتن خدای یم او

زما د خدمتگار داود په شان يو پاچا به د هغوی واکمن وي. ما  
څښتن داسې ويلې دي.»

## د څښتن د سولې او امن لوظ

۲۵ «زه به د هغوی سره د سولې او امن لوظ وکړم. د هغوی  
وطن به د خطرناکو حیواناتو نه خلاص کړم، ترڅو زما پسونه  
وکولای شي په امن سره په صحرا کې واوسېږي او په ځنگلونو کې  
ویده شي.

۲۶ زه به نوموړې سیمې او په اورشلیم کې زما د غونډې  
شاوخوا حاصلخېزه کړم. زه به په سم موسم کې باران ورووم او دا  
به د برکت سبب وگرځي. ۲۷ ونې به مېوې ونیسي، ځمکې به  
حاصلات ورکړي او هر یو به په خپل وطن کې په امن سره ژوند  
تېر کړي. کله چې زه د خپلو خلکو جغونه مات او هغوی د غلامۍ  
نه خلاص کړم، بیا به هغوی پوه شي چې زه څښتن یم. ۲۸ پردې  
قومونه به هغوی لوټ نه کړي او وحشي حیوانات به هغوی ونه  
وژني او نه به یې وخورې. هغوی به په امن کې واوسېږي او  
هېڅوک به هغوی ونه وپروي. ۲۹ زه به هغوی ته داسې ځمکه  
ورکړم چې په حاصل ورکولو کې مشهوره وي. نور به هغوی له  
قحطۍ او لوږې ونه مري او پردې قومونه به نور هغوی ته سپکاوی

ونه کړي. ٣٠ نو بيا به هغوی په دې پوه شي چې زه د اسراييلو  
څښتن خدای د هغوی سره يم او هغوی يعنې د اسراييلو قوم، زما  
خلک دي. ما څښتن تعالی داسې ويلي دي.

٣١ ای زما پسونو، تاسو زما د څرخايونو پسونه یی، تاسو زما  
قوم یی او زه ستاسو خدای يم. څښتن تعالی داسې وايي.»

## د ادوم د غره په ضد نبوت

١ څښتن ماته وويل: ٢ «ای فاني انسانه، خپل مخ دې په  
ادوم کې د سعير د غره خواته راواړوه او د هغه په ضد نبوت وکړه.  
٣ خلکو ته ووايه چې زه څښتن تعالی داسې وایم:

«ای د سعير غره، یمه زه ستا په ضد

کرم به زه پورته خپل لاس ستا په ضد

زه به کرم وران او ويجاړ تا

٤ په کنډوالو به زه بدل کړمه بنارونه ستا

کرم به ستا وطن وران او ويجاړ

بيا به پوه شي چې زه خښتن يم

⑤ ته د اسراييلو تلياڼې دښمن يې او تا د جنگ په وخت کې د اسراييلو خلک پرېښودل چې ووژل شي يعنې د مصيبت په هغه وخت کې چې د خپلو گناهونو له امله يې اخرنۍ سزا وليدله. ⑥ نو زه خښتن تعالی په خپل ذات باندي قسم خورم چې ستا په قسمت کې به مرگ وي او د هغه نه خلاصېدلی نه شي. تا د وژني څخه کرکه نه درلودله، نو په دې خاطر بايد ووژل شي. ⑦ زه به د سعير غر وران او ويجاړ کړم او هرڅوک چې په هغه کې تگ او راتگ کوي، هغه به ووژنم. ⑧ زه به ستا غرونه د مرو څخه ډک کړم او ستا په غونډيو، درو او تنگيو کې به د خلکو هغه مړي پراته وي چې په جنگ کې وژل شوي دي. ⑨ زه به تا د تل دپاره وران او ويجاړ کړم او ستا په ښارونو کې به نور هېڅوک ونه اوسېږي. بيا به تاسو د ادوم خلک پوه شئ چې زه خښتن يم.

⑩ دا وطن زما دی، خو تا وويل چې د يهودا او اسراييلو دواړه قومونه او د هغوی وطنونه ستا دي او ته به هغه ونيسي. ⑪ نو زه خښتن تعالی په خپل ذات باندي قسم خورم چې زه به تاته د هغه قهر، حسادت او کرکې په خاطر چې زما د قوم سره دې لرله، محاکمه او سزا درکړم. نو بيا به زه خپل ځان اسراييليانو ته وربنکاره کړم. ⑫ ته به هم پوه شي چې زه خښتن يم.

ما څښتن ستا هغه د سپکاوی نه ډکې خبرې واورېدلې چې ودي وويل چې د اسراييلو غرونه ويجاړ شوي دي او هغه زمونږ خلکو ته راکړل شوي دي چې زمونږ شي. (۱۳) ما ستا هغه ډېرې خبرې او لافي چې زما په ضد دي کړې دي، اورېدلې دي.»

(۱۴) څښتن تعالی داسې وايي: «زه به تا داسې وران او ويجاړ کړم چې ټوله نړۍ درباندي خوشحاله شي. (۱۵) لکه څنگه چې ته د اسراييلو په وړاندې چې زما ملکیت دی خوشحاله شوې، نو زه به هم ستاسو سره همداسې چلند وکړم. د سعير غر او د ادوم ټول وطن به وران او ويجاړ شي. بيا به اسراييليان پوه شي چې زه څښتن يم.»

## د اسراييلو بيا ودانول

(۱) څښتن وويل: «نو ته، ای فاني انسانه، د اسراييلو غرونو ته نبوت وکړه او ورته ووايه چې هغه پيغام ته غوږ ونيسي (۲) چې زه څښتن تعالی يې هغوی ته ورکوم: «د اسراييلو دښمنانو خوشحالي کوله او ويل يې چې هغه پخواني د اسراييلو لوړ ځايونه اوس زمونږ دي! (۳) نو نبوت وکړه او څه چې زه څښتن تعالی وایم هغه اعلان کړه. کله چې شاوخوا قومونو د اسراييلو غرونه ونيول او هغه يې وران او تر پښو لاندې کړل، نو هغوی ټولو په اسراييلو باندي

ملنډې ووهلې. ④ نو ای د اسراییلو غرونو، هغه څه چې زه څښتن  
تعالی یې تاسو ته وایم، واورئ. هو، غرونو، غونډیو، تنگیو، درو،  
وران شویو ځایونو او هغو ویجاړ شویو ښارونو ته وایم چې تاسو د  
شاوخوا قومونو ته د تالا کولو او سپکاوي موقعه برابره کړه. ⑤ نو  
په دې خاطر څښتن تعالی داسې وایي: «ما د خپل سخت قهر په  
وخت کې د شاوخوا قومونو او په ځانگړې توگه د ادوم په ضد  
خبرې کړې دي. هغوی په خوشحالی او کینې زما وطن او د هغه  
څرخایونه د غنیمت په توگه ونيول.»

⑥ د اسراییلو د هېواد په هکله نبوت وکړه او غرونو، غونډیو،  
تنگیو او درو ته ووايه چې زه څښتن تعالی داسې وایم: «گورئ، زه  
د سخت قهر په حالت کې خبرې کوم، ځکه چې تاسو د نورو  
قومونو سپکاوي زغملی دی. ⑦ نو زه څښتن تعالی قسم خورم  
چې شاوخوا قومونه به په خپله سپک شي.»

⑧ خو ای د اسراییلو غرونو، ستاسو ونې به یوځل بیا پانې  
وکړي او زما د خلکو یعنی اسراییلو دپاره به مېوه ونیسي. هغوی به  
ډېر زر خپل وطن ته بېرته راستانه شي. ⑨ گورئ، زه ستاسو په  
خوا یم او تاسو ته ډاډ درکوم چې ستاسو ځمکه به بیا قلبه شي او  
تخمونه به په کې وکرل شي. ⑩ زه به ستاسو یعنی د اسراییلو د  
ټول قوم نفوس زیات کړم. خلک به ستاسو په ښارونو کې واوسېږي

او هغه څه چې په کنډوالو بدل شوي دي، هغه به بيا ودان شي. ⑪  
زه به ستاسو د انسانانو او څارويو شمېر ډېر کړم. هغوی به د  
مخکې نه زيات شي او د هغوی نسل به هم زيات شي. زه به هغوی  
پرېږدم چې په هغه ځای کې چې مخکې اوسېدل، هم هلته  
واوسېږي او د مخکې نه به يې زيات سوکاله کړم. بيا به تاسو پوه  
شئ چې زه څښتن يم. ⑫ زه به خپل خلک اسراييل پرېږدم چې په  
خپل وطن کې واوسېږي. دا به د اسراييلو خپل وطن شي او نور به  
تاسو پرېږدئ چې د هغوی اولادونه له لورې مړه شي.»

⑬ زه څښتن تعالی داسې وایم: «نور قومونه تاسو ته پېغور  
درکوي او وايي چې تاسو د اسراييلو وطن تباه کوئ او خپل قوم  
بې اولاده کوئ. ⑭ خو نور به تاسو خلک نه تباه کوئ او خپل قوم  
به نه بې اولاده کوئ. ما څښتن تعالی داسې ويلي دي. ⑮ زه به  
تاسو نور پرېږدم چې د نورو قومونو سپکاوی واورئ او نه به  
هغوی په تاسو باندې ملنډې وهي. دا وطن به نور خپل قوم نه  
بې اولاده کوي. ما څښتن تعالی داسې ويلي دي.»»

## د څښتن د نوم سپېڅلتوب

⑯ څښتن ماته وويل: ⑰ «ای فاني انسانه، کله چې اسراييليان  
په خپل وطن کې اوسېدل، نو هغوی چې په کوم ډول خپل ژوند

تېراوه، په خپلو عملونو باندې يې هغه وطن ناپاک کړ. زما په نظر د هغوی کره وړه داسې ناپاک وو لکه ښځه چې د میاشتیني عادت په وخت کې ناپاکه وي. (۱۸) په دې خاطر چې هغوی په دې وطن کې وینه تویه کړې وه او بتانو ته په عبادت کولو سره يې هغه وطن ناپاکه کړی ؤ، نو ما په هغوی باندې خپل قهر نازل کړ. (۱۹) ما هغوی د هغوی د چلند او عملونو په سبب محاکمه او هغوی ته مې سزا ورکړه او هغوی مې په پرديو وطنونو کې خواره واره کړل. (۲۰) هغوی چې هرچېرته تلل نو زما سپېڅلی نوم يې سپکاوه، ځکه چې خلکو به ویل چې دا د څښتن قوم دی، خو هغوی مجبور شول چې د هغه د وطن نه لاړ شي. (۲۱) نو زه د خپل سپېڅلي نوم په خاطر اندېښمن شوم، ځکه اسراییلیان چې هرچېرته تلل، نو زما سپکاوی به يې کاوه.

(۲۲) نو اوس اسراییلیانو ته دا پیغام چې زه څښتن تعالی يې د هغوی دپاره لرم، ورسوه: «زه چې کوم کار کوم هغه ستاسو په خاطر نه، بلکې د خپل سپېڅلي نوم په خاطر يې کوم چې تاسو هغه په هر وطن کې چې ورته تللي یی، هغه مو سپک کړی دی. (۲۳) کله چې زه د خپل لوی نوم سپېڅلتوب نورو قومونو ته وښایم، کوم چې تاسو په هغوی کې سپک کړی دی، نو بیا به هغوی پوه شي چې زه څښتن یم. ما څښتن تعالی داسې ویلي دي. هغه وخت به زه ستاسو

په وسیله قومونو ته دا وښایم چې زه سپېڅلی یم. (۲۴) زه به تاسو د  
 ټولو قومونو او وطنونو نه راټول کړم او بېرته به مو خپل وطن ته  
 راوړم. (۲۵) زه به په تاسو باندې پاکې اوبه وشیندم او تاسو به د ټولو  
 بت پرستیو او ناپاکیو نه پاک کړم. (۲۶) زه به تاسو ته نوی زړه او تازه  
 روح درکړم. زه به ستاسو نه هغه د تیرې په شان کلک زړه لېرې  
 کړم او یو نرم زړه به درکړم. (۲۷) زه به په تاسو کې خپل روح واچوم  
 او دا به د دې سبب شي چې تاسو زما په قوانینو او حکمونو باندې  
 عمل وکړئ. (۲۸) نو بیا به تاسو په هغه وطن کې واوسېږئ چې  
 ستاسو نیکونو ته مې درکړی دی. تاسو به زما قوم یئ او زه به  
 ستاسو خدای یم. (۲۹) زه به تاسو د ټولو ناپاکیو نه وژغورم. ستاسو  
 غلې دانې به ډېرې زیاتې کړم، ترڅو تاسو نور د قحطیو سره  
 مخامخ نه شئ. (۳۰) زه به ستاسو د مېوو د ونو او د ځمکو حاصلات  
 زیات کړم، ترڅو د قحطی له امله په نورو قومونو کې ونه شرمېږئ.  
 (۳۱) نو تاسو ته به خپل بدچلند او غلط کارونه چې کړي مو دي، در  
 په یاد شي او د خپلو گناهونو او د کرکې وړ کارونو له امله به تاسو  
 د خپلو ځانونو نه بېزاره او پښېمانه شئ. (۳۲) ای اسرائیلو، زه غواړم  
 چې تاسو په دې پوه شئ چې زه دا ټول کارونه ستاسو په خاطر نه  
 کوم. زه غواړم چې تاسو د خپلو کارونو له امله وشرمېږئ او چاته  
 کتلی نه شئ. ما څښتن تعالی داسې ویلي دي.

٣٣) څښتن تعالی داسې وايي: «کله چې تاسو د ټولو گناهونو نه

پاک کړم، نو تاسو به پرېږدم چې بېرته په خپلو ښارونو کې  
واوسېږئ او کنډوالي بېرته ودانې کړئ. ٣٤) هرڅوک به چې ستاسو  
په ځمکو باندې تېرېده، نو هغوی به لیدل چې هغه ځمکې څنګه  
شارې او خوشې پاتې وې، خو زه به پرېږدم هغه ځمکه چې مخکې  
شاره وه، بېرته قلبه شي. ٣٥) نو هغوی به ووايي چې دا ځمکه چې  
يو وخت شاره وه، اوس ورڅخه د عدن باغ جوړ شوی دی او هغه  
ښارونه چې وران او په کنډوالو باندې بدل شوي وو، اوس قوي  
شوي او خلک په کې اوسېږي. ٣٦) نو ستاسو شاوخوا کوم قومونه  
چې ژوندي پاتې دي، هغوی به پوه شي چې ما څښتن هغه وران  
شوي ښارونه بېرته ودان کړل او هغه شارې ځمکې مې بېرته راشنې  
کړلې. ما څښتن دا وعده کړې وه چې زه به دا کار وکړم.»

٣٧) څښتن تعالی داسې وايي: «زه به یوحنا بیا د اسرایلیانو

دعاګانې قبولې کړم او د هغوی شمېر به د پسونو د رمې په شان  
زیات کړم. ٣٨) لکه څنګه چې په یو وخت کې د اورشلیم ښار د  
اختر په ورځو کې د قربانۍ د پسونو نه ډک ؤ، نو همداسې به هغه  
ښارونه چې اوس وران او ویجاړ پراته دي، د خلکو نه ډک شي. بیا  
به هغوی پوه شي چې زه څښتن یم.»

## د وچو هډوکو دره

① ما د خښتن قوي حضور احساس کړ او د هغه روح زه هغې درې ته چې ماته اشنا وه، بوتلم چې ځمکه يې د هډوکو نه ډکه وه او هلته يې ودرولم. ② هغه زه په ټوله دره کې وگرځولم او ما وليدل چې هلته ډېر زيات هډوکي پراته وو او هغه وچ شوي وو. ③ هغه زما نه پوښتنه وکړه: «ای فاني انسانه، ايا دا هډوکي بېرته ژوندي کېدای شي؟» ما ځواب ورکړ: «ای خښتن تعالی، د دې په ځواب يوازې ته پوهېږې!»

④ بيا هغه ماته وويل: «په دې هډوکو باندې نبوت وکړه او هغوی ته ووايه: «ای وچو هډوکو، د خښتن کلام ته غوږ ونيسئ.» ⑤ هغوی ته ووايه چې زه خښتن تعالی هغوی ته داسې وایم: «زه به په تاسو کې ساه واچوم او تاسو به بېرته راژوندي کړم. ⑥ زه به تاسو ته پلې او غوښه درکړم او په پوستکي کې به مو پټ کړم. په تاسو کې به ساه واچوم او بېرته به مو راژوندي کړم. بيا به تاسو پوه شئ چې زه خښتن یم.»

⑦ نو څنگه چې ماته ويل شوي وو، ما نبوت وکړ. کله چې ما خبرې کولې، نو کړپهار مې واورېد چې هډوکو يو د بله سره په يوځای کېدلو پيل وکړ. ⑧ نو ما وکتل چې په هډوکو باندې پلې او

غوښه راپيدا شوې وې او بيا په پوستکي کې پټ شوي وو. خو په هغوی کې لا ساه نه وه.

⑨ خښتن ماته وويل: «ای فاني انسانه، ساه ته نبوت وکړه او ورته ووايه چې خښتن تعالی درته حکم کوي چې د هرې خوا نه راشه، د دې مرو بدنونو ته ورننوځه او هغوی بېرته راژوندي کړه.»

⑩ نو څنگه چې خښتن ماته وويل، ما هماغه شان نبوت وکړ. هغو بدنونو ته ساه ورننوتله، هغوی راژوندي شول او په خپلو پښو باندي ودرېدل. د هغوی شمېر دومره زیات ؤ چې یو ډېر لوی لښکر ورڅخه جوړ شو.

⑪ خښتن ماته وويل: «ای فاني انسانه، ټول اسرایلیان په جلاوطني کې د دې هډوکو په شان دي. هغوی وايي چې زمونږ هډوکي وچ شوي دي، زمونږ دپاره کومه هيله نشته او راتلونکی نه لرو.»

⑫ نو زما قوم ته نبوت وکړه او هغوی ته ووايه: «زه خښتن تعالی به ستاسو قبرونه خلاص کړم. تاسو به د هغه ځای نه راوباسم او بېرته به مو د اسراییلو وطن ته راولم.»

⑬ ای زما خلکو، کله چې زه ستاسو قبرونه خلاص کړم او تاسو ورڅخه راوباسم، نو هغه وخت به تاسو پوه شئ چې زه خښتن یم.»

⑭ زه به په تاسو کې خپله ساه واچوم، تاسو به بېرته راژوندي کړم او تاسو به په خپل وطن کې ځای په ځای کړم. نو بيا به تاسو پوه شئ چې زه خښتن

يم. ما وعده كړې ده چې زه به دا كار وكړم. ما، څښتن داسې ويلي دي.»

## د اسراييلو او يهودا يووالي

١٥ څښتن ماته وويل: «ای فاني انسانه، يو لرگی راواخله او په هغه باندې وليکه: «د يهودا پاچاهي او د هغې سره يو ځای شوي اسراييليان» بيا يو بل لرگی راواخله او په هغه باندې وليکه: «د اسراييلو پاچاهي او د هغې سره يو ځای شوي اسراييليان.» ١٧ بيا د دواړو لرگیو څوکې سره يوځای کړه چې ستا په لاس کې د يو لرگی په شان ښکاره شي. ١٨ کله چې خپل قوم درڅخه پوښتنه وکړي چې دا کار څه معنی لري، ١٩ هغوی ته ووايه چې زه څښتن تعالی داسې وایم: «زه به هغه لرگی چې د اسراييلو د پاچاهي او د هغوی سره د يوځای شويو قبيلو استازيتوب کوي، راواخلم او د هغه لرگی سره به يې ونښلوم چې د يهودا د پاچاهي استازيتوب کوي. د هغو دواړو نه به يو لرگی جوړ کړم او په خپل لاس کې به يې ونيسم.»

٢٠ دواړه لرگی په خپل لاس کې ونيسه او پرېږده چې خلک يې وويني. ٢١ بيا هغوی ته ووايه چې زه څښتن تعالی داسې وایم: «زه به د اسراييلو خلک د هغو قومونو نه راوباسم چې هلته تللي دي،

هغوی به راتول کړم او بېرته به یې خپل وطن ته راولم. (۲۲) زه به په هغه وطن کې د اسراییلو په غرونو باندې د هغوی نه یو قوم جوړ کړم. هغوی به یو پاچا ولري چې په دوی باندې به پاچاهي وکړي او هغوی به نور دوه قومونه نه وي او نه به په دوو پاچاهيو باندې ووېشل شي. (۲۳) هغوی به نور خپل ځانونه د کرکې وړ بتانو باندې ناپاکه نه کړي او نه به خپل ځانونه په گناه باندې فاسد کړي. زه به هغوی د هغو ټولو لارو نه چې هغوی په کې گناه کړې ده، خلاص کړم. زه به هغوی پاک کړم، هغوی به زما قوم شي او زه به د هغوی خدای شم.

(۲۴) زما د خدمتگار داود د کورنۍ څخه به یو کس د هغوی پاچا وي. هغوی ټول به د هغه د پاچاهۍ لاندې یو موټی شي او د هغوی ټولو به یو شپون وي او په وفادارۍ سره به زما په قوانینو او حکمونو باندې عمل کوي. (۲۵) هغوی به په هغه وطن کې واوسېږي چې خپل خدمتگار یعقوب ته مې ورکړی دی، هغه وطن چې ستاسو نیکونه په کې اوسېدل. دوی به تل هلته واوسېږي او همدارنگه د هغوی اولادونه او د هغوی د اولادونو اولاده به د تل دپاره په کې واوسېږي او زما د خدمتگار داود د کورنۍ څخه یو کس به تل تر تله د هغوی پاچا وي. (۲۶) زه به د هغوی سره د سولې او امن ابدې لوظ وکړم. زه به هغوی په خپل وطن کې ځای

په ځای کړم، نفوس به یې زیات کړم او د هغوی په وطن کې به خپل سپېڅلی کور چې تر ابدې پورې به هلته وي، رامنځته کړم. (۲۷)

زما د اوسېدلو ځای به د هغوی په منځ کې وي، زه به د هغوی خدای یم او هغوی به زما قوم وي. (۲۸) کله چې زما سپېڅلی کور د هغوی په منځ کې د تل دپاره شتون ولري، نو بیا به نور قومونه په دې پوه شي چې ما اسرايیل د دې دپاره غوره کړي دي چې زما سپېڅلی قوم شي.»

## د جوج په ضد نبوت

۱) څښتن ماته وویل: (۲) «ای فاني انسانه، خپل منځ دې د جوج خواته چې د ماجوج د هېواد څخه دی او د ماشک او توبال پاچا دی، واړوه او د هغه په ضد نبوت وکړه. (۳) زه څښتن تعالی داسې وایم: «گوره، ای جوجه، د ماشک او توبال پاچا، زه ستا دښمن یم. (۴) زه به تا راوگرځوم، ستا په ژامو کې به چنگکونه واچوم او تا به د خپلو ټولو لښکرو، اسونو او سپرو عسکرو سره چې شمېر یې ډېر زیات دی او ټول په زغرو، وړو او لویو سپرونو او تورو باندې سمبال دي، راوباسم. (۵) د هغوی سره به د فارس، ایتوییا او لیبیا لښکري وي چې د هغوی ټولو سره به سپرونه او د زغرو خولۍ گانې وي. (۶) د جومر او د شمال د لېرې ځای نه د

بيت تو جرمة د وطنونو خخه به ټول جنگيالي د هغه سره وي، يعنې د  
ډېرو قومونو سپري به ورسره وي. ۷

۷ هغه ته ووايه: «تیار اوسه، ته او ستا ټولې شاوخوا لښکري  
باید ستا تر قوماندې لاندې تياری ونيسي. ۸ له ډېرو کلونو  
وروسته به زه تاته حکم درکړم چې په اسرايلو باندې حمله وکړې.  
دا به داسې هېواد وي چې خلک يې د جنگ نه وروسته ځای په  
ځای شوي وي. خلک به يې د ډېرو قومونو خخه راټول شوي وي  
او په هغو غرونو کې به واوسېږي چې ډېره موده وران او ويجاړ  
پراته وو. هغه وخت به هغوی ټول په امن کې ژوند تېر کړي. ۹ ته  
او ستا لښکر او ستا سره نور ډېر قومونه به لکه د توفان په شان  
حمله وکړي او هغه وطن به لکه د ورپڅې په شان پټ کړي.»

۱۰ خښتن تعالی جوج ته داسې وايي: «کله چې هغه وخت  
راورسېږي، نو ستا ذهن ته به بد فکرونه راشي او يوه ناوړه نقشه به  
جوړه کړي. ۱۱ د ځان سره به ووايي چې په يو داسې بې وزله وطن  
باندې حمله کوم چې خلک يې په داسې ښارگوټو کې په امن او  
ارامۍ سره ژوند تېروي چې نه دېوالونه لري، نه دروازې او نه  
اړمونه. ۱۲ ته به هغه خلک لوټ او تالا کړي چې په داسې ښارونو  
کې اوسېږي چې يو وخت وران پراته وو. هغوی د نورو قومونو نه  
راټول شوي، اوس د څارويو او د مال او جايداد خاوندان دي او د

نړۍ د سوداګرۍ په مرکز کې اوسېږي. (۱۳) د شيبا او ددان خلک او د ترشيش د ښار سوداګران به ستا نه پوښتنه کوي: ”ايا تا خپل لښکر راټول کړی چې د لوت او تالان په خاطر حمله وکړې؟ ايا دا نيت لري چې سپين زر، سره زر، خاروي او ډېره شتمني په غنيمت يوسئ؟“

(۱۴) نو په دې خاطر ای فاني انسانه، نبوت وکړه او جوج ته ووايه چې څښتن تعالی داسې وايي: «کله چې ته ووينې چې زما قوم په امن کې ژوند تېروي، نو راوينښ به شي، (۱۵) ته به د خپل ځای نه چې لېرې په شمال کې دی، د خپل لوی او قوي لښکر سره چې د ډېرو قومونو د عسکرو نه جوړ شوی دی او ټول به په اسونو باندې سپاره وي، راشي. (۱۶) تاسو به زما په قوم اسراييلو باندې داسې حمله کوئ، لکه ځمکه چې ورېځ پټوي. په وروستيو ورځو کې به زه تا ولېږم چې زما په وطن باندې حمله وکړې، ترڅو ای جوجه، قومونه په دې پوه شي چې زه څوک يم او ستا په وسيله به خپل سپېڅلتوب وښاييم.»

## جوج ته سزا ورکول

(۱۷) «څښتن تعالی داسې وايي: «ايا ته هغه څوک يې چې ډېر پخوا مې ستا په هکله خبرې کړې وې؟ هغه وخت ما د خپلو

خدمتگارانو یعنی د اسراییلو د نیانو په وسیله ویلي وو. هغوی تر ډېرو کلونو پورې پېشگویی کوله چې په راتلونکو ورځو کې به زه یو کس په اسراییلو باندې د حملې دپاره راولم. ﴿١٨﴾ خښتن تعالی وایي: «په هماغه ورځ چې جوج په اسراییلو باندې حمله وکړي، نو زه به سخت په قهر یم. ﴿١٩﴾ زه په خپل غیرت او په سخت قهر کې اعلان کوم چې په هغه ورځ به د اسراییلو په وطن کې سخته زلزله وشي. ﴿٢٠﴾ ټول ماهیان او مرغان، ټول لوی حیوانات، خزندې او د ځمکې په مخ ټول انسانان به زما په حضور کې ولږزېږي. غرونه به راوغورځول شي، کمري به ونړېږي او ټول دېوالونه به راچپه شي. ﴿٢١﴾ زه به په خپلو ټولو غرونو کې د جوج په ضد جنگ راولم، ما خښتن تعالی داسې ویلي دي. د هغه عسکر به په خپلو کې یو بل په تورو باندې ووهي. ﴿٢٢﴾ زه به هغه په وبا او وینې تویولو سره محاکمه او هغه ته به سزا ورکړم. زه به په هغه او د هغه په لښکرو او نورو ډېرو قومونو باندې چې د هغه په خوا ولاړ دي، د باران توفان او بړلی د اور او گوډو سره نازل کړم. ﴿٢٣﴾ په دې ډول به زه ډېرو قومونو ته وښایم چې زه ډېر لوی او سپېڅلی ذات یم. نو بیا به هغوی پوه شي چې زه خښتن یم.»

## د جوج ماتې خوړل

① خښتن وويل: «ای فاني انسانه، د جوج په ضد نبوت وکړه او ووايه چې خښتن تعالی داسې وايي: «ای جوجه، د ماشک او توبال د قومونو پاچا، زه ستا دښمن یم. ② زه به تا د هغې لارې نه چې ته ورباندې روان یې راوگرځوم، راکش به دې کړم او د شمال د ډېر لېرې ځای څخه به دې د اسراییلو غرونو ته د حملې دپاره راولم. ③ بیا به دې د چپ لاس نه لینده او بني لاس نه غشي وغورځوم. ④ ته، ستا لښکر او ستا ملګري به د اسراییلو په غرونو باندې وژل شوي پراته وي او ستاسو بدنونه به د هر ډول ښکاري مرغانو او وحشي حیواناتو خوراک کړم. ⑤ تاسو به په صحرا کې مړه پراته یئ. ما خښتن تعالی داسې ویلي دي. ⑥ زه به په ماجوج او هغو خلکو باندې چې د بحیرې په غاړه او په جزیرو کې په امن کې اوسېږي، اور نازل کړم او هغوی به پوه شي چې زه خښتن یم. ⑦ په دې ډول به زما قوم اسراییل زما سپېڅلی نوم وپېژني او نور به پرېږدم چې زما د نوم سپکاوی وشي. بیا به نور قومونه پوه شي چې زه خښتن د اسراییلو سپېڅلی خدای یم.»

⑧ خښتن تعالی داسې وايي: «د کومې ورځې په هکله چې ما خبرې کړې وې، هغه به خامخا راوسېږي. ⑨ کله چې هغه ورځ راشي، نو کوم خلک چې د اسراییلو په ښارونو کې اوسېږي، هغوی به دباندې ووځي او هغوی به هغه وسلې راټولې کړي چې د هغوی

د وژل شویو دښمنانو نه پاتې شوې دي. هغوی به سپرونو، لیندو، غشو، ډنډو او نېزو باندې اور بلوي او د اوو کالو دپاره د هغو څخه د سوځېدونکو موادو په توګه کار واخلي. (۱۰) هغوی ته به په پتیبو کې د سوځولو د لرګیو د راټولولو او په ځنګل کې د ونو د وهلو اړتیا نه وي، ځکه چې د هغوی سره به د سوځولو دپاره پرېمانه وسله وي. هغوی به هغه خلک لوټ او تالا کړي چې دوی یې لوټ او تالا کړي وو. څښتن تعالی داسې ویلي دي.»

## د جوج ښخېدل او د ځمکې پاکېدل

(۱۱) څښتن وویل: «کله چې دا ټولې پېښې رامنځته شي، نو زه به جوج ته په اسراییلو کې د مسافرو په دره کې چې د بحیرې په ختیځ کې ده، د هدیرې دپاره ځمکه ورکړم. دا به د مسافرو لاره بنده کړي، ځکه هلته به جوج او د هغه لښکر ښخ کړای شي. هغه دره به د «جوج د لښکرو د درې» په نوم یادېږي. (۱۲) اسراییلیان به په اوو میاشتو کې دا ټول مړي ښخ کړي، په دې ډول به دا هېواد بېرته پاک شي. (۱۳) د هغه هېواد ټول خلک به د هغوی په ښخولو کې ګډون وکړي او په کومه ورځ چې زه خپل جلال ښکاره کړم، دا به هغوی ته سرلوړي ور په برخه کړي. ما څښتن تعالی داسې ویلي دي. (۱۴) کله چې اووه میاشتې تېرې شوې، نو یو څو تنه به وټاکل

شي چې په دوامداره توګه په ټول هېواد کې وګرځي او د حمله کونکو پاتې شوي مړي د ځمکې په مخ باندې ولټوي، ترڅو هغه بنځ کړي. په دې ډول به هغه هېواد پاک شي. (۱۵) کله چې هغوی په هېواد کې ګرځي او د انسان هډوکي پيدا کړي، د هغو په خوا کې دې نښه ولګوي، ترڅو قبر کېدونکي راشي او هغه د جوج د لښکرو په دره کې بنځ کړي. (۱۶) هغه ځای ته نژدې ښار به د «لښکرو» په نوم ونومول شي. نو په دې ډول به هغه هېواد بيا پاک شي.»

(۱۷) څښتن تعالی ماته وويل: «ای فاني انسانه، هر ډول مرغان او ټول وحشي حیوانات راوغواړه او ورته ووايه: «د هرې خوا نه راټول شئ او هغه قرباني وخورئ چې ستاسو دپاره يې تياروم. دا به د اسراييلو په غرونو باندې يو لوی جشن وي او هلته تاسو کولای شئ چې غوښه وخورئ او وينه وڅښئ. (۱۸) تاسو به د جنگياليو غوښې وخورئ او د دنيا د واکمنانو وينې به وڅښئ. جنگياليان به لکه د حیواناتو په شان ووژل شي. هغوی ټول به لکه د باشان د چاغو پسونو، وريو، وزو او غويانو په شان ووژل شي. (۱۹) کله چې زه دا خلک لکه د قرباني کولو په شان ووژنم، نو تاسو مرغان او حیوانات به دومره وازګه وخورئ چې ورباندې ماړه شئ او دومره وينه به وڅښئ چې ورباندې نشه شئ. (۲۰) زما په

دسترخوان باندې چې تاسو هرڅومره کولای شئ د اسونو، سپرو  
عسکرو، او د هر ډول جنگیالیو غوښني وخورئ او خپل ځانونه  
ورباندې ماړه کړئ. ۲۰ خښتن تعالی داسې وایي.»

۲۱ خښتن وویل: «زه به خپل جلال قومونو ته وښایم او هغوی  
ټول به وویني چې ما څنگه په خپل قدرت سره جوج او د هغه  
لښکرو ته سزا ورکړې ده. ۲۲ د هماغې ورځې نه به د اسراییلو  
خلک پوه شي چې زه د هغوی خښتن خدای یم. ۲۳ نو بیا به نور  
قومونه پوه شي چې اسراییلیان د خپلو گناهونو له امله اسیران شول،  
ځکه چې هغوی زما په وړاندې بې وفایي کړې وه. نو ما د هغوی نه  
خپل مخ وپراوه. هغوی مې بیا پرېښودل چې دښمنان یې ورته ماتې  
ورکړي او په جنگ کې یې ووژني. ۲۴ ما د هغوی سره د هغوی د  
ناپاکۍ او بد عملۍ سره سم چلند وکړ او د هغوی نه مې خپل مخ  
وپراوه.»

## د اسراییلو بېرته راستنېدل او ځای په ځای کېدل

۲۵ نو خښتن تعالی داسې وویل: «خو زه به اوس د یعقوب په  
اولادې یعنی د اسراییلو په خلکو باندې رحم وکړم او هغوی به  
یوځل بیا نېکمرغه کړم. زه به خپل سپېڅلی نوم وساتم. ۲۶ کله چې  
هغوی یوځل بیا په خپل وطن کې په امن کې واوسېږي، هېڅوک نه

شي کولای چې هغوی وځوروي. نو هغوی به په هغه د شرم وړ  
 خیانت چې زما سره یې کړی ؤ، اقرار وکړي. (۲۷) کله چې زه خپل  
 قوم د هغوی د دښمنانو د وطنونو نه بېرته راولم او سره راټول یې  
 کړم، نو د هغوی په وسیله به زه قومونو ته وښایم چې زه سپېڅلی  
 یم. (۲۸) نو بیا به زما قوم پوه شي چې زه د هغوی څښتن خدای یم.  
 هغوی به په دې پوه شي، ځکه چې ما هغوی د اسیرانو په توګه  
 ولېږل او اوس یې راټولوم او بېرته یې خپل وطن ته راولم او د  
 هغوی نه به یو کس هم هلته پاتې نه شي. (۲۹) زه به د اسراییلو په  
 قوم باندې خپل روح نازل کړم او د هغوی نه به بیا هېڅکله خپل  
 مخ وانه ږوم. ما څښتن تعالی داسې ویلي دي.»

## حزقیال په رویا کې د اورشلیم عبادتځای ته بېول کېږي

- ① دا د نوي کال لسمه ورځ وه او زمونږ د جلاوطني پنځه  
 ویشتم کال او د اورشلیم د سقوط څوارلسم کال ؤ. په هماغه ورځ  
 ما د څښتن قوي حضور احساس کړ او زه یې هلته بوتلم.
- ② خدای زه په رویا کې د اسراییلو وطن ته بوتلم او په یو لوړ  
 غره باندې یې ودرولم. د جنوب خواته یو څو ودانۍ وې چې د  
 ښار په شان ښکاره کېدلې. (۳) کله چې هغه هلته نژدې بوتلم، ما یو  
 سړی ولیده چې د برنجو په شان ځلېده. هغه د یوې دروازي په

خوله کې ولاړ ؤ چې د کتان فېته او د اندازه کولو یو لرگی ورسره  
ؤ.

④ هغه ماته وویل: «ای فانی انسانه، وگوره. په غور سره غوږ  
ونیسه او څه چې درته ښایم، نو هغو ته ښه پام کوه، ځکه چې ته  
دلته د همدې دپاره راوستل شوی یې. هرڅه چې وینې، نو هغه د  
اسراییلو خلکو ته ووايه.»

## ختیځه دروازه

⑤ ما چې کوم شی ولیده هغه د عبادت ځای ؤ او گردچاپېره  
ورڅخه دپوال راتاو شوی ؤ. د هغه سړي سره خپل د اندازه کولو  
لرگی ؤ چې درې متره یې اوږدوالی ؤ. هغه دپوال اندازه کړ، دپوال  
درې متره لوړ او درې متره پنډوالی یې درلود. ⑥ بیا هغه د ختیځې  
دروازې خواته لاړ. هغه په زینه باندې پورته وخوت او د دروازې  
خوله یې اندازه کړه او هغه درې متره اوږده وه. ⑦ د دروازې دننه،  
د دهلیز په دواړو خواوو کې درې درې وړې کوټې وې. هره کوټه  
یې درې متره مربع وه او د هغو ترمنځ د دپوال پنډوالی دوه نیم متره  
ؤ. د هغې د دروازې خوله چې باندینی حویلی ته داخلېږي،  
اوږدوالی یې درې متره ؤ. ⑧ بیا هغه دهلیز اندازه کړ او د هغه  
اوږدوالی څلور متره ؤ. هغه داسې جوړ شوی ؤ چې د دننۍ

دروازې اخرنی سر یې عبادتخای ته مخامخ ؤ او د دروازې چوکاټ یو متر پنډ او یو متر اوږد ؤ. (۱۰) دا وړې کوتې د ختیځې دروازې د دهلیز په دواړو خواوو کې یوه اندازه وې او د هغوی ترمنځ د دېوالونو پنډوالی هم یوشان ؤ.

(۱۱) بیا هغه سړي د دروازې د چوکاټ تر منځ فاصله اندازه کړه. هغه پنځه متره پلن ؤ، سره له دې چې د دهلیز پراخوالی شپږ نیم متره ؤ. (۱۲) د هرې وړې کوتې په مخکې یو ټیټ دېوال ؤ چې نیم متر لوړوالی یې درلود او نیم متر یې پنډوالی ؤ. هره کوته درې درې متره مربع وه. (۱۳) بیا هغه د یوې کوتې د شا دېوال نه د بلې مخامخ کوتې د شا د دېوال پورې فاصله اندازه کړه او هغه دولس نیم متره وه. (۱۴) هغه د دواړو دروازو تر منځ دهلیز اندازه کړ چې تر حوبلی پورې رسېدلې ؤ او اوږدوالی یې دېرش متره ؤ. باندینی حوبلی د دهلیز په درېو خواوو کې وه. (۱۵) د باندینی دروازې نه د دننې دروازې تر اخره پورې ټوله فاصله پنځه ویشتمتره وه. (۱۶) د ټولو کوتو په باندینیو دېوالونو او همدارنگه د کوتو په منځ کې په دننیو دېوالونو کې وړې وړې کرکې ګانې وې. دهلیز ته مخامخ په دننې دېوالونو کې هم کرکې ګانې وې. دننې دېوالونه او چوکاټونه د خرما د ونو په تصویرونو باندې بنکلي کړای شوي وو.

## باندینی حوږلی

١٧ هغه سړي زه د دروازي له لاري باندینی حوږلی ته بوتلم. په هغه ځای کې باندینی دېوال ته مخامخ دېرش کوټې جوړې شوې وې او هغو ته مخامخ یوه لاره وه چې په تیرو باندې فرش شوې وه. ١٨ دا فرش شوې لاره د دهلیز په دواړو خواوو کې غزېدلې وه. څومره چې دهلیز اوږد و، هغومره دا لاره پراخه وه. د دې لاري سطح د دننې حوږلی د سطحې نه ټیټه وه.

١٩ ختیځې دروازي ته مخامخ یوه بله پورتنی دروازه وه چې دننې حوږلی ته خلاصېدله. کله چې هغه د دواړو دروازو تر منځ فاصله اندازه کړه، نو هغه پنځوس متره وه. هغه بیا د ختیځې خوا نه شمال خواته لاړ.

## شمالي دروازه

٢٠ یوه شمالي دروازه وه چې باندینی حویلی ته د ننوتلو لاره وه. هغه سړي د هغې دروازي اوږدوالی او پراخوالی اندازه کړ. ٢١ درې وړې کوټې چې د دروازي د دهلیز په دواړو خواوو کې وې، د هغو په منځ کې دېوالونه او د دننې کوټې اندازه د ختیځې دروازي سره یوشان وه. د دروازي اوږدوالی پنځه ویشتمتره او سور یې

دولس نیم متره ؤ. (۲۲) د کرکی گانو، دهلیز او د خرما د ونو د تصویرونو اندازه هماغه شان وه، لکه څنگه چې په ختیځې دروازې کې وه. په دې ځای کې شمالي دروازې ته یوه زینه ورختلې وه چې اووه پورې یې درلودلې او دهلیز ته مخامخ وه. (۲۳) شمالي دروازې ته مخامخ د حوږلی دننه خواته یوه بله دروازه وه لکه څنگه چې ختیځې خواته وه. هغه سړي د دې دواړو دروازو ترمنځ فاصله اندازه کړه او هغه پنځوس متره وه.

## جنوبي دروازه

(۲۴) بیا هغه سړي زه د جنوب خواته بوتلم او هلته مې یوه بله دروازه ولیدله. هغه دننني دپوالونه او دهلیز اندازه کړ او هغه هم د نورو دروازو په اندازه وو. (۲۵) د دې دروازې او د دروازې دهلیز هماغه شان کرکی گانې درلودلې لکه څنگه چې په نورو دروازو کې وې. د ننوتلو د دهلیز ټول اوږدوالی پنځه ویشتمتره او سور یې دولس نیم متره ؤ. (۲۶) دې دروازې ته یوه زینه ورختلې وه چې اووه پورې یې لرلې او دهلیز ته مخامخ وه. د هغه دننني دپوالونو دواړې خواوې چې د تېرېدلو لارې ته مخامخ وو، د خرما د ونو په تصویرونو باندې ښکلي کړای شوي وو. (۲۷) دلته هم باندینی حوږلی ته مخامخ د دنننی حوږلی جنوب خواته یوه دروازه وه. هغه سړي د

د نننۍ دروازې نه جنوب خواته تر باندینۍ دروازې پورې فاصله  
اندازه کړه، هغه پنځوس متره وه.

## د نننۍ خوږلی جنوبی دروازه

۲۸ هغه سړي زه د جنوبی دروازې په لاره نننۍ خوږلی ته  
بوتم. هغه دروازه اندازه کړه او د هغې اندازه د باندینیو دروازو سره  
یوشان وه. ۲۹ د وړو کوټو، د هغه د نننیو دېوالونو او د دهلیز  
اندازه د نورو دروازو سره یوشان وه. همدارنگه دې دروازې او  
دهلیز شاوخوا کړکی گانې درلودلې. د هغو ټول اوږدوالی پنځه  
ویشت متره او سور یې دولس نیم متره ؤ. ۳۰ شاوخوا په نننۍ  
خوږلی کې نور دهلیزونه هم وو چې اوږدوالی یې دولس نیم متره او  
سور یې دوه نیم متره ؤ. ۳۱ د جنوبی دروازې دهلیز باندینی خوږلی  
ته مخامخ ؤ او دېوال یې د خرما د ونو په تصویرونو باندې ښکلی  
کړای شوي وو. دروازې ته یوه زینه ورختلې وه چې اته پورۍ یې  
لرلې.

## د نننۍ خوږلی ختیځه دروازه

۳۲ هغه سړي زه د ختیځې دروازې په لاره نننۍ خوږلی ته  
بوتم. هغه دروازه اندازه کړه او د هغې اندازه د نورو دروازو سره

یوشان وه. (۳۳) د وړو کوټو، د هغه د دننیو دپوالونو او د دهلیز اندازه د نورو دروازو سره یوشان وه. همدارنگه دې دروازې او دهلیز شاوخوا کرکی گانې درلودلې. د هغو ټول اوږدوالی پنځه ویشتمتره او سور یې دولس نیم متره ؤ. (۳۴) د ختیځې دروازې دهلیز باندینی حوږلی ته مخامخ ؤ. دپوال یې په دواړو خواوو د خرما د ونو په تصویرونو باندې بنکلي کړای شوي وو. دروازې ته یوه زینه ورختلې وه چې اته پوړی یې لرلې.

## د دننی حوږلی شمالي دروازه

(۳۵) بیا هغه سړي زه شمالي دروازې ته بوتلم. هغه یې اندازه کړه او د هغې اندازه د نورو دروازو سره یوشان وه. (۳۶) د وړو کوټو، د هغه د دننیو دپوالونو او دهلیز اندازه د نورو دروازو سره یوشان وه. همدارنگه شاوخوا یې کرکی گانې درلودلې. د هغو ټول اوږدوالی پنځه ویشتمتره او سور یې دولس نیم متره ؤ. (۳۷) د شمالي دروازې دهلیز باندینی حوږلی ته مخامخ ؤ. دپوال یې په دواړو خواوو د خرما د ونو په تصویرونو باندې بنکلي کړای شوي ؤ. دروازې ته یوه زینه ورختلې وه چې اته پوړی یې لرلې.

## د قربانی د تیارولو ځانگړی ځای

۳۸ د هرې دننې دروازي په څنگ کې يوه کوټه وه چې دروازه  
 يې درلودله او په دې کوټو کې به هغوی د سوځېدونکو قربانيو  
 غوښې وينځلې. ۳۹ د ننوتلو په کوټه کې څلور مېزونه وو چې د  
 کوټې دواړو خواو ته دوه دوه مېزونه ايښودل شوي وو. په دې  
 مېزونو باندې به هغوی حيوانات حلالول چې د سوځېدونکو نذرانو،  
 د گناه د نذرانو او د تاوان د نذرانو په توگه يې وړاندې کړي. ۴۰  
 کله چې خلک د شمال دننې دروازي ته پورته کېدل، د دروازي د  
 خولې څخه دباندې په دواړو خواوو کې دوه دوه مېزونه ليدل کېدل.  
 ۴۱ ټول اته مېزونه وو چې د قرباني حيوانات به ورباندې حلالېدل  
 چې څلور يې دننه په کوټه کې او څلور يې د کوټې نه دباندې په  
 حوډلي کې وو. ۴۲ هلته څلور مېزونه نور هم وو چې د  
 سوځېدونکو نذرانو د تيارولو دپاره ورڅخه کار اخيستل کېده او  
 هغه د تورل شويو تيرو نه جوړ شوي وو. په دې مېزونو باندې به  
 يې هغه سامان ايښوده چې د قرباني حيوانات به يې ورباندې  
 حلالول. د دې مېزونو لوړوالی پنځوس سانتي متره او سرونه يې  
 پنځه اويا سانتي متره مربع وو. ۴۳ د مېزونو نه گړدچاپېره چنگکونه  
 تړل شوي وو چې پنځه اويا ملي متره اوږدوالی يې درلود. د نذرانې  
 غوښه به په دې مېزونو باندې ايښودل کېدله.

## د کاهنانو دپاره کوټې



سپېڅلي ځای ته بوتلم. هغه د دې کوتې د دروازي د دواړو خواوو چوکاټونه اندازه کړل او د هر یو پنډوالی درې متره ؤ، (۲) دروازه پنځه متره پراخه وه او د هغې د دواړو خواو د دېوالونو پراخوالی دوه نیم متره ؤ. هغه همدا کوته اندازه کړه، د هغې اوږدوالی شل متره او سور یې لس متره ؤ. (۳) بیا هغه دې کوتې ته لار چې د ټولو په منځ کې وه. هغه د کوتې د دروازي چوکاټ اندازه کړ چې پنډوالی یې یو متر ؤ. دروازه درې متره پراخه وه او د هغې د دواړو خواوو دېوالونه درې نیم متره پراخ وو. (۴) هغه بیا همدا کوته اندازه کړه چې هغه لس متره مربع وه. دا کوته د اصلي کوتې شاته وه. بیا هغه ماته وویل: «دا ډېر سپېڅلی ځای دی.»

## د عبادت د ځای دېوالونو څنگ ته کوتې

(۵) هغه سړي د عبادتځای دېوال اندازه کړ او د هغه پنډوالی درې متره ؤ. د دې دېوال دباندي د عبادتځای گردچاپېره یو شمېر کوچنی کوتې وې چې دوه متره یې سور ؤ. (۶) دا کوتې په درې منزلونو کې جوړې شوې وې چې په هر منزل کې یې دېرش کوتې وې. د عبادت د ځای گردچاپېره په دېوالونو کې څنډې وې چې دا کوتې به یې ټینګولې، ترڅو کوتې په خپله د ودانۍ په دېوال کې نښتې نه وي. (۷) د عبادتځای شاوخوا کوتې داسې جوړې شوې

وي. څنگه چې څوک په کې پورته کېده، هغه پراخه کېدلې. د لاندېني منزل څخه د منځني منزل له لارې تر پاسني منزل پورې يوه زينه ختلې وه. ⑧ ما وليدل چې د عبادتځای په يو بنياد باندې ولاړ ؤ. د عبادتځای شاوخوا يوه صغه وه چې درې متره لوړه وه. ⑨-⑪ د کوټو باندېني دېوال پندوالی دوه نیم متره ؤ. په اصلي بنياد باندې داسې ځای لکه صغه ؤ چې د عبادتځای د کوټو په شاوخوا کې دوه نیم متره يې سور درلود. د بنياد د غاړې نه د کاهنانو تر کوټو پورې لس متره فاصله وه. د دې کوټو يوه دروازه د عبادتځای شمال خواته خلاصېدله او يوه دروازه جنوب خواته.

## د لوېديځ خواته ودانۍ

⑫ د عبادت د ځای لوېديځ خواته يو خالی ځای ؤ. لوېديځ خواته په اخر سر کې يوه ودانۍ وه چې اوږدوالی يې پنځه څلوېښت متره او سور يې پنځه دېرش متره ؤ. د هغې د گردچاپېره دېوالونو پندوالی دوه نیم متره ؤ.

## د عبادت د ځای مساحت

⑬ هغه سړي د بهر څخه د عبادت د ځای اصلي ودانۍ اندازه کړه چې د هغې اوږدوالی پنځوس متره ؤ. هغه د عبادت د ځای د

ودانی د شا د دېوال څخه د خالي ځای په شمول تر لوېدیځې  
ودانی د بهرني دېوال پورې مساحت اندازه کړ چې د هغه اوږدوالی  
هم پنځوس متره ؤ. (۱۴) ختیځې خواته د عبادت د ځای د حوډلی  
سور چې په هغې کې د عبادت د ځای مخه هم شامله وه، پنځوس  
متره ؤ. (۱۵) هغه د لوېدیځې ودانی بهرني اوږدوالی اندازه کړ چې په  
هغې کې د دېوالونو د دواړو خواو څنډې هم شاملې وي، هغه هم  
پنځوس متره ؤ.

## د عبادت د ځای د ودانی تفصیلات

د عبادت د ځای د اصلي کوټې دننني دېوالونه، دهلیز، (۱۶) د  
دروازو خولې، وړې کرکې ګانې او هغه درې څنډې چې د دې کوټو  
شاوخوا وي، همدارنگه د دروازي د خولې په مخکې دېوالونه د  
غولي څخه تر وړو کرکیو پورې د تړل شویو کرکې ګانو په شمول، دا  
ټول په لرگیو پوښل شوي وو. (۱۷) د دروازي د پاسه دېوال، د عبادت  
د ځای په دننه او دباندې او د هغه د شاوخوا په ټولو دېوالونو  
باندې که دننه وو او که دباندې، (۱۸) د اسماني مخلوقاتو او د خرما  
د ونو نقشونه ویستل شوي وو. مخکې یوه ونه وه، بیا یو اسماني  
مخلوق ؤ، ونه او اسماني مخلوق په دې ډول ویستل شوي وو. دغو  
اسماني مخلوقاتو هر یو دوه دوه مخونه درلودل. (۱۹-۲۰) په یو اړخ

باندي يې د انسان مخ و چي د خرما د ونې خواته يې كتل او بل  
اړخ باندي يې د حوان زمري مخ و چي هغه هم د خرما د ونې  
خواته كتل. د غولي نه نيولي د دروازو تر سره پورې، گردچاپره په  
ټولو دېوالونو او همدارنگه د اصلي كوټې په دېوالونو باندي د  
اسماني مخلوقاتو او د خرما د ونو نقشونه ويستل شوي وو. (۲۱) د  
اصلي كوټې د دروازي چوكاټونه مربع شكله وو.

د ډېر سپېڅلي حاي د دروازي د چوكاټ لرگي هم د دې په  
شان وو.

## د لرگيو نه جوړ شوي د قرباني حاي

(۲۲) د لرگيو نه جوړ شوي د قرباني د حاي لوړوالي يونيم متر او  
مساحت يې يو متر مربع و. د هغه د كنج پايې، بنياد او د هغه  
خواوې ټولې د لرگيو نه جوړې شوې وې. هغه سړي ماته وويل:  
«دا هغه مېز دی چې د خښتن په حضور كې اينبودل كيږي.»

## د عبادت د حاي دروازي

(۲۳) د عبادت حاي لويي كوټي يعني سپېڅلي حاي او ډېر  
سپېڅلي حاي دوه، دوه پرله پسې دروازي درلودلې. (۲۴) دې دروازو

دوه پلې درلودلې چې هره دروازه به د منځ نه خلاصېدله. (۲۵) د عبادت د ځای د لويي کوټې دروازې هم د دېوالونو په شان د خرما د ونو او اسماني مخلوقاتو په نقشونو باندې ښکلي کړای شوي وې. د دهليز د دروازې په باندیني ځای باندې د لرگيو چتری لگول شوي وه. (۲۶) د دې کوټې په اړخونو کې وړې کرکي گانې وې او دېوالونه يې د خرما د ونو په نقشونو باندې ښکلي کړای شوي وو. د عبادت د ځای نورو کوټو هم چتری گانې درلودلې.

## د کاهنانو کوټې

۱) بيا هغه سړي زه باندیني حوږلی ته بوتلم او هغې ودانۍ ته يې راوستلم چې د عبادتځای په شمال کې وه او د هغې ودانۍ او خالي ځای ته مخامخ وه چې د عبادتځای لوېديځ خواته وه. (۲) د دې ودانۍ اوږدوالی پنځوس متره او سور يې پنځه ويشت متره ؤ او دروازه يې شمال خواته خلاصېدله. (۳) د ودانۍ يوې خواته يوه ساحه وه چې د عبادتځای په خوا کې وه او لس متره سور يې درلود. بله خوا يې د باندیني حوږلی لارې ته مخامخ وه. ودانۍ په درېو منزلو کې جوړه شوې وه او هر منزل د لاندیني منزل په پرتله شاته ؤ. (۴) د دننۍ حوږلی خواته او د ودانۍ د کوټو په مخکې يوه لاره وه چې سور يې پنځه متره ؤ. د ودانۍ شمال خواته هم يوه

لاره وه چې نیم متر پراخه وه او دروازي يې هم شمال خواته خلاصېدلې. (۵) نو د ودانۍ پاسنۍ کوتې د منځنيو او لاندېنيو کوتو نه تنگې وې، ځکه چې هغه شاته جوړې شوې وې. (۶) کوتې په درېو منزلو کې جوړې شوې وې، خو د حوېليو د ودانيو په شان يې ستنې نه درلودلې. له دې امله پاسنۍ کوتې د لاندېنيو او منځنيو کوتو په پرتله شاته جوړې شوې وې. (۷) په باندینۍ حوېلي کې دې ودانۍ ته موازي يو دېوال ؤ او دا د ودانۍ د دېوال نيمايي برخه وه چې اوږدوالی يې پنځه ويشت متره ؤ. (۸) دا دېوال ځکه داسې ؤ چې د باندینۍ حوېلي د ودانۍ اوږدوالی پنځه ويشت متره ؤ، سره له دې چې د عبادتځای مخامخ ودانۍ پنځوس متره پراخه وه. (۹-۱۰) د ودانۍ په لومړني منزل کې چېرته چې دېوال پيلېده، يوه داسې دروازه وه چې يو کس کولای شول د باندینۍ حوېلي څخه دنننۍ ودانۍ ته ورننوځي. دا دروازه ختيځ خواته خلاصېدله.

جنوب خواته هم لکه د شمال په شان يوه ودانۍ وه چې کوتې په کې وې. دا کوتې هم لوېديځې ودانۍ ته او د عبادت د ځای شاته يعنې خالي ځای ته مخامخ وې. (۱۱) د دې کوتو په منځ کې يوه لاره وه او دا کوتې د شمال د کوتو په شان وې. د ودانۍ مساحت، نقشي او د وتلو دروازي هم د شمال د کوتو په شان وې. (۱۲) د جنوبي ودانۍ دروازي جنوب خواته خلاصېدلې. ودانۍ ته مخامخ د

شمال په شان يو دېوال ؤ چې يوه لاره يې درلودله. د دې لارې په پيل کې داسې يوه دروازه وه چې دې ودانۍ ته د ورننوتلو لاره وه او ختيځ خواته خلاصېدله.

١٣ هغه سړي بيا ماته وويل: «د شمال او جنوب خواته، د عبادتځای شاته د خالي ځای په مخکې، دا دواړه ودانۍ سپېڅلې دي. په هغو کې هغه کاهنان چې د څښتن حضور ته ورځي، ډېرې سپېڅلې نذرانې خوري. هغوی هلته هغه نذرانې ځای په ځای کوي، لکه د غلو دانو نذرانې، د گناه دپاره نذرانې او د تاوان دپاره نذرانې، ځکه چې هغه کوټې سپېڅلې دي. ١٤ کله چې کاهنان د عبادت په ځای کې وي او وغواړي چې باندینۍ حوږلۍ ته لاړ شي، نو هغوی چې د څښتن د خدمت کولو دپاره کوم کالي اغوستي وو، هغه دې په دې کوټو کې پرېږدي، ځکه چې دا کالي سپېڅلي دي. مخکې له دې چې هغوی هغه ځای ته لاړ شي چې نور خلک په کې راټولېږي، نو بايد نور کالي واغوندي.»

## د عبادتځای د ساحې اندازه

١٥ کله چې هغه سړي د عبادتځای دننه اندازه کول سرته ورسول، هغه زه د ختيځې دروازې په لاره دباندې بوتلم او بيا يې شاوخوا ټول ځای اندازه کړ. ١٦ هغه د اندازه کولو لړگي واخيست

او ختيځه خوا يې اندازه كړه او هغه دوه سوه او پنځوس متره وه. (۱۷) بيا هغه شمالي خوا اندازه كړه او هغه دوه سوه او پنځوس متره وه. (۱۸) هغه جنوبي خوا اندازه كړه او هغه دوه سوه او پنځوس متره وه. (۱۹) په پای كې هغه لوېديځې خوا ته تاو شو او هغه يې اندازه كړه او هغه هم دوه سوه او پنځوس متره وه. (۲۰) نو هغه د څلورو خواوو دېوال اندازه كړ. گردچاپېره دېوال مربع شكله ؤ او څلور واړه خواو كې هغه دوه سوه او پنځوس متره ؤ. دا دېوال د دې دپاره ؤ چې سپېڅلی ځای د عادي ځای نه بېل كړي.

## د څښتن جلال د هغه كور ته راستنېږي

(۱) بيا هغه سړي زه هغې دروازې ته بوتلم چې ختيځې خواته مخامخ وه، (۲) او ما وليدل چې د ختيځې خوا نه د اسراييلو د خدای جلال راروان دی. د خدای د راتلو اواز د تېزو اوبو د غرهار په شان ؤ او ځمکه د هغه د جلال څخه رڼا شوه. (۳) دا رويا د هغې رويا په شان وه چې ما هغه وخت ليدلې وه چې كله خدای د اورشليم د منځه وړلو دپاره راغلی ؤ او د هغې رويا په شان وه چې ما د خابور د سيند په غاړه ليدلې وه. بيا زه د وېرې نه پرمخې پرېوتم. (۴) د څښتن جلال د ختيځې دروازې له لارې تېر شو او د هغه كور ته ننوت. (۵) بيا د څښتن روح زه اوچت كړم، دننۍ

حوږلی ته یې بوتلم او ما ولیدل چې د څښتن کور د هغه د جلال نه ډک شو.

⑥ په داسې حال کې چې هغه سړی زما په څنگ کې ولاړ ؤ،

ما د څښتن اواز واورېده چې دننه د خپل کور نه یې زما سره خبرې کولې. ⑦ هغه وویل: «ای فاني انسانه، دا زما تخت او د پښو د اینودلو ځای دی. زه به دلته د اسراییلو د قوم په منځ کې د تل دپاره اوسېرم. نور به د اسراییلو قوم او د هغوی پاچاهان نورو خدایانو ته په عبادت کولو یا په دې ځای کې د خپلو مړو پاچاهانو په زیارت کولو سره زما سپکاوی ونه کړي. ⑧ پاچاهانو خپلې مانې زما د کور په څنگ کې جوړې کړلې چې زما او د هغوی په منځ کې یوازې یو دېوال ؤ. هغوی د خپلو د کرکې وړ کارونو سره زما د سپېڅلي نوم بې عزتي وکړه او ما په خپل قهر سره هغوی له منځه یووړل. ⑨ نو اوس باید هغوی د نورو خدایانو عبادت بس کړي او د خپلو پاچاهانو زیارتونه دې لېرې کړي. که هغوی داسې وکړي، نو زه به د تل دپاره د هغوی سره و اوسېرم.»

⑩ نو بیا څښتن وویل: «ای فاني انسانه، زما د کور په هکله د

اسراییلو قوم ته ووايه چې د هغې نقشي په هکله فکر وکړي او د خپلو گناهونو څخه وشمیري. ⑪ که چېرې هغوی د خپلو ټولو بدو کارونو په سبب وشمیري، نو زما د کور د نقشي، تصویر،

دروازې، د هغې د وتلو او ننوتلو لاره، د قوانینو او مقرراتو په هکله هغوی ته تشریح ورکړه. دا ټول شیان هغوی ته ولیکه چې هغوی یې وویني دا هرڅه څنګه تیار شوي دي، ترڅو هغوی په ټولو قوانینو باندې عمل وکړي. (۱۲) زما د کور قانون دا دی. د غره په سر باندې چېرته چې زما کور دی، د هغې شاوخوا سیمه به ډېره سپېڅلې وي. ګوره، دا د زما د کور قانون دی.»

## د قربانی ځای

(۱۳) «دا د قربانی د ځای مساحت دی، چې په هغې کې د اندازه کولو د هغه واحد نه کار اخیستل شوی لکه څنګه چې زما په کور کې و. د قربانی د ځای په شاوخوا کې لښتی و چې پنځوس سانتي متره ژور و او پنځوس سانتي متره یې سور و او څنډې یې پنځه ویش سانتي متره لوړې وې. (۱۴) د قربانی د ځای لاندېنۍ برخې د لښتی نه تر پورتنۍ څنډې پورې یو متر لوړوالی و او د څنډې سور یې پنځوس سانتي متره و. د لاندېنۍ برخې څنډې نه تر منځنۍ برخې څنډې پورې یې دوه متره لوړوالی و. د دې څنډې سور هم پنځوس سانتي متره و. (۱۵) هغه پاسنۍ برخه چې قربانی ورباندې سوځول کېږي، هغې هم دوه متره لوړوالی درلود. په څلورو کنجونو باندې چې کوم بڼکرونه وو، هغه د پاسنۍ برخې نه اوچت وو. (۱۶) د

قربانی د حای پاسنی برخه مربع شکله وه چې هره خوا یې شپږ شپږ متره وه. (۱۷) د پاسنی برخې خنډې هم د مربع شکل درلود چې هره خوا یې اووه متره وه. د دې برخې د باندینې خنډې سور پنځه ویشتمه سانتی متره ؤ. دلته یو لښتی هم ؤ چې ژوروالی یې پنځوس سانتی متره ؤ. د قربانی حای ته چې کومه زینه ختلې وه، هغه ختیځې خواته وه.»

## د قربانی د حای وقف کېدل

(۱۸) خښتن تعالی ماته وویل: «ای فانی انسانه، زه داسې وایم چې د قربانی د حای قوانین دا دي: کله چې د قربانی حای جوړ شو، نو په هغې باندې د قربانیو په سوځولو او د قربانی شویو حیواناتو د وینې په شیندلو باندې هغه وقف کېږي. (۱۹) ته باید یو خوسی هغو کاهنانو ته چې لاویان او د صادق اولاده ده، ورکړې. یوازې هغوی دا اجازه لري چې زما حضور ته راشي او زما خدمت وکړي. هغوی به دا خوسی د گناه د نذرانې په توگه وړاندې کړي. زه خښتن تعالی داسې وایم. (۲۰) ته باید د هغې نه لږه وینه واخلي او هغه د قربانی د حای په څلورو ښکرونو او د قربانی د حای د پاسنی خنډې په څلورو کنجونو او د هغې د غاړو په ټولو خواو باندې وموښې. ته به د قربانی د حای د پاکوالي مراسم تر سره کړې

او په دې ډول به هغه پاک شي. (۲۱) ته به هغه خوسى چې د گناه د قربانى په توگه وړاندې شوى دى، يوسې او هغه به د عبادت د خاى يعنې د څښتن د کور د ساحې نه دباندې په يو ځانگړي خاى کې چې د کور سره اړه لري، وسوځول شي. (۲۲) بله ورځ به يو سپرلى چې کوم عيب په کې نه وي، بوځي او د گناه د قربانى په توگه به يې وړاندې کړي. لکه څنگه چې د قربانى خاى د خوسى په وينو پاک شو، همداسې دې د سپرلي په وينو پاک شي. (۲۳) کله چې دې دا کار خلاص کړ، نو يو خوسى او يو ځوان پسه چې په دواړو کې کوم عيب نه وي، واخله (۲۴) او ماته يې راوله. کاهنان به په هغو باندې مالگه وښيني او هغه به ماته د سوځېدونکې نذرانې په توگه وړاندې کړي. (۲۵) ته به اووه ورځې هره ورځ يو سپرلى د گناه د نذرانې دپاره تيار کړي، همدارنگه يو خوسى او يو ځوان پسه چې عيب په کې نه وي، تيار کړه. (۲۶) کاهنان بايد اووه ورځې د قربانى خاى پاک کړي او په دې ډول به هغوى دا وقف کړي. (۲۷) د اوو ورځو نه وروسته کاهنان بايد هغه سوځېدونکې نذرانې او د سلامتۍ نذرانې چې خلک يې راوړي، د قربانى په خاى باندې وړاندې کړي. بيا به زه ستاسو نه راضي شم. ما څښتن تعالى داسې ويلي دي.

د تل دپاره ختيځه تړل شوې دروازه

① هغه سړي زه بېرته د عبادتځای د بهرنی خوږلی ختیځې دروازي ته بوتلم، خو هغه تړل شوې وه. ② خښتن ماته وویل: «دا دروازه به تړلې پاتې وي او هېڅکله به نه خلاصیږي. هېڅوک نه شي کولای چې په هغې باندې ننوځي، ځکه چې زه د اسراییلو خښتن تعالی په هغې باندې ننوتی یم. په دې خاطر هغه باید تړلې پاتې شي. ③ یوازي د اسراییلو د هېواد مشر کولای شي چې هلته دننه لاړ شي او زما په حضور کې سپېڅلي خواږه وڅوري. هغه باید د دهلیز د دننې دروازي له لارې ننوځي او په همدې لاره باید دباندي ووځي.»

## د خښتن کور ته د ننوتلو قوانین

④ بیا هغه سړي زه د شمالي دروازي له لارې د خښتن کور مخې ته بوتلم. څنگه چې مې وکتل، نو ما ولیدل چې کور د خښتن د جلال نه ډک شوی ؤ. زه په ځمکه باندې پرمخې پرېوتم. ⑤ خښتن ماته وویل: «ای فاني انسانه، څه چې وینې او اورې ورته پام کوه. زه تاته د خښتن د کور ټول قوانین وایم. دا په غور سره په یاد ساته چې کوم خلک اجازه لري د خښتن کور ته لاړ شي او راشي او کوم خلک اجازه نه لري. ⑥ د اسراییلو سرکښو خلکو ته ووايه چې زه خښتن تعالی داسې وایم: «تاسو دا ټول د کرکې وړ

کارونه نور بس کړئ. ⑦ تاسو زما د عبادتځای سپکاوی کوئ،  
 ځکه کله چې ماته د قربانیو وازگه او وینه وړاندې کوئ، په دې  
 وخت کې پردیو ناسته او هغو خلکو ته چې زما نافرمانی کوي،  
 اجازه ورکوئ چې زما کور ته ننوځي. نو تاسو په دې کارونو سره  
 چې د کرکې وړ دي، زما لوظ ماتوئ. ⑧ تاسو د دې په ځای چې  
 زما په عبادتځای کې سپېڅلي مراسم سرته ورسوئ، نورو پردیو  
 خلکو ته مو دا مسوولیت ورسپارلی دی.

## لاویان اجازه نه لري چې کاهنان شي

⑨ زه څښتن تعالی داسې وایم: «هرڅوک چې د اسراییلو د  
 خلکو په منځ کې زما د عبادت کولو وړ نه وي، یعنې پردی خلک،  
 هغه سړي چې ناسته وي او یا زما نافرمانی کوي، نه شي کولای  
 زما عبادتځای ته ننوځي. ⑩ خو زه هغو لاویانو ته سزا ورکوم چې  
 د اسراییلو د نورو خلکو سره یوځای یې زه پرېښی يم او د بتانو  
 عبادت یې کړی دی. ⑪ هغوی کولای شي زما د عبادتځای د  
 دروازو ساتنه وکړي او د هغه کارونه سرته ورسوي. هغوی دې هغه  
 حیوانات چې خلک یې د سوځېدونکو نذرانو او قربانیو په توګه  
 وړاندې کوي، حلال کړي او د خلکو په خدمت کې حاضر وي. ⑫  
 خو په دې خاطر چې هغوی د اسراییلو خلک د بتانو عبادت کولو

ته وهڅول او په دې ډول يې هغوی د گناه خواته بوتلل، نو ما  
څښتن تعالی قسم خوړلی دی چې هغوی ته به خامخا سزا ورکړل  
شي. (۱۳) هغوی به نور د کاهنانو په توگه زما خدمت نه کوي او نه  
به هغو شيانو ته ورنژدې کېږي چې ماته سپېڅلي دي او نه به ډېر  
سپېڅلي ځای ته ورننوځي. هغوی به د کرکې وړ هغو کارونو له امله  
چې کړي يې دي، وشرمېږي. (۱۴) خو بيا به هم هغوی زما د کور د  
ساتلو او د بېلابېلو خدمتونو دپاره وټاکم.»

## کاهنان

(۱۵) څښتن تعالی داسې وويل: «کله چې نورو اسراييليانو زه  
پرېښودم او بې لارې شول، بياهم د لاوي د قبيلې هغو کاهنانو چې د  
صادوق اولاده ده، په وفادارۍ سره زما په عبادتځای کې زما  
خدمت کاوه. نو هغوی هغه خلک دي چې زما خدمت به وکړي،  
زما حضور ته به راشي او ماته به د قربانيو وازگه او وينه وړاندې  
کړي. (۱۶) يوازې هغوی به زما عبادتځای ته ننوځي، زما د قرباني په  
ځای کې به خدمت کوي او په عبادتځای کې به مراسم سرته  
رسوي. (۱۷) کله چې هغوی د عبادتځای د دننۍ حوډلې په لاره  
ننوځي، بايد د کتان کالي واغوندي. کله چې هغوی د دننۍ حوډلې  
په دروازو يا عبادتځای کې کار کوي، بايد هغه کالي وانه غوندي

چې د وړيو څخه جوړ شوي وي. (۱۸) د دې دپاره چې د هغوی بدن خولې نه شي، نو بايد د کتان لونگی په سر کړي او نېکرونه واغوندي. (۱۹) مخکې له دې چې هغوی باندینی حوږلی ته چې خلک په کې دي لار شي، بايد خپل هغه کالي چې په عبادتخای کې يې د کار په وخت کې اغوندي، وباسي او په سپېڅلو کوټو کې دې پرېږدي. هغوی بايد نور کالي واغوندي، ترڅو د هغوی سپېڅلي کالي خلکو ته زیان ونه رسوي.

(۲۰) کاهنان بايد د خپلو سرونو وینبتان ونه خرابي او نه يې اوږده پرېږدي. هغوی بايد خپل وینبتان په مناسبه اندازه وساتي. (۲۱) کاهنان بايد دننی حوږلی ته د ننوتلو نه مخکې شراب ونه څښي. (۲۲) هېڅ یو کاهن بايد د کونډې يا د طلاقي شوي بڼې سره واده ونه کړي، هغه بايد د اسرايلو د قوم نه د يوې پېغلې انجلۍ سره يا د بل کاهن د کونډې سره واده وکړي.

(۲۳) کاهنان بايد زما قوم ته د سپېڅلي او عادي شيانو تر منځ توپير ورزده کړي او پاکو او ناپاکو شيانو تر منځ فرق وروښايي. (۲۴) کله چې يوه حقوقي دعوه رامنځته کيږي، نو کاهنان بايد د هغې دعوي په هکله زما د حکمونو له مخې پرېکړه وکړي. هغوی بايد زما اخترونه زما د قوانينو او مقرراتو له مخې ونيسي او بايد زما د سبت ورځ سپېڅلي وگڼي.

٢٥) كاهنان بايد مرو ته ورنژدې نه شي او په دې باندې خپل  
ځانونه ناپاڪه نه كړي، خو په هغه حالت كې چې هغه يې مور او  
پلار وي يا د هغه زوى او لور وي يا يې ورور وي يا يې ناواده  
شوې خور وي. ٢٦) كله چې هغه بېرته پاك شو، نو بايد اووه ورځې  
صبر وكړي ٢٧) او بيا دې د عبادتځاى دننۍ حوډلې او سپېڅلي  
ځاى ته لاړ شي چې د كاهن په توگه خدمت وكړي. خو د دې نه  
مخكې بايد د خپل ځان دپاره د گناه نذرانه وړاندې كړي. ما خښتن  
تعالى داسې ويلي دي.

٢٨) كاهنتوب هغه ميراث دى چې ما كاهنانو ته د اسراييلو په  
قوم كې ورکړى دى چې د يو نسل نه بل نسل ته به ولېږدول شي.  
هغوى بايد په اسراييلو كې خپل جايداد ونه لري، ځكه چې زه د  
هغوى ملكيت او شتمني يم. ٢٩) كاهنان به د غلو دانو نذرانې، د گناه  
نذرانې او د تاوان نذرانې د خپل خوراك په توگه وکاروي او په  
اسراييلو كې چې هر څه ماته وقف كېږي، هغه به هغوى اخلي. ٣٠)  
د لومړني فصل ډېر بڼه حاصلات او د لومړنۍ برخې هرڅه چې  
ماته وړاندې كېږي، هغه به د كاهنانو وي. تاسو بايد د خپلو اوږو  
اولنۍ پېره كاهنانو ته ورکړئ، نو د هغوى په كورونو باندې به زما  
برکتونه نازل شي. ٣١) كاهنان بايد هغه مرغۍ يا حيوان چې په خپل  
مرگ مړ شوى وي او يا كوم وحشي حيوان وژلى وي، ونه خوري.»

## د ځمکې سپېڅلې برخه

① «کله چې تاسو د اسراييلو د قبيلو ترمنځ ځمکه وېشئ، نو يوه برخه يې څښتن ته بېله کړئ. هغه بايد دولس نيم کيلومتره اوږدوالی ولري او لس کيلومتره سور ولري. دا ټوله ځمکه به سپېڅلې وي. ② په دې ساحه کې به د عبادتځای دپاره يوه مربع شکله ځمکه وي چې هره خوا به يې دوه سوه او پنځوس متره وي او ګردچاپېره به يې يو خالي ځای وي چې پنځه ويشت متره سور ولري. ③ د دې ساحې نيمه برخه به دولس نيم کيلومتره اوږدوالی او پنځه کيلومتره سور ولري چې په هغه کې به عبادتځای يعنې ډېر سپېڅلی ځای وي. ④ دا به د هغې ځمکې سپېڅلې برخه وي چې د هغو کاهنانو دپاره چې په عبادتځای کې د څښتن خدمت کوي، ځانګړې شوې وي. په دې ځمکه کې به د هغوی کورونه او د عبادتځای دپاره ځمکه وي. ⑤ د دې ځمکې بله نيمایي برخه چې دولس نيم کيلومتره به يې اوږدوالی او پنځه کيلومتره به يې سور وي، دا به د هغو لويانو وي چې د څښتن په کور کې خدمت کوي. هلته به د هغوی د اوسېدلو دپاره ښارګوټي وي.

⑥ د دې ځمکې په خوا کې به يوه بله برخه وي چې دولس نيم کيلومتره به يې اوږدوالی وي او دوه نيم کيلومتره به يې سور وي،

هغه به د هغه ښار دپاره بېله کړای شي چې د اسراییلو د ټول قوم دپاره وي.»

## د مشر دپاره ځمکه

۷ «د هېواد د مشر دپاره هم باید ځمکه بېله کړای شي. دا به د سپېڅلې ساحې او د ښار د برخې د لوېدیځې پولې نه د مدیترانې تر بحیرې پورې او د هېواد د ختیځې پولې پورې رسېږي چې هغه به د هغو ساحو سره موازي وي چې د اسراییلو د قبیلو دپاره ټاکل شوې دي. ۸ دا به د اسراییلو په وطن کې د وخت د مشر برخه وي، ترڅو نور زما په قوم باندې ظلم ونه کړي او پاتې ځمکه د اسراییلو قبیلو ته پرېږدي.»

## د مشرانو دپاره قوانین

۹ څښتن تعالی داسې وویل: «ای د اسراییلو مشرانو، تاسو نوره گناه مه کوئ! خپل ظلم او زور زیاتې پرېږدئ. عادلانه او سم کارونه وکړئ. تاسو نور باید زما قوم د خپلو ځمکو نه ونه شړئ. ما څښتن تعالی داسې ویلی دي.»

۱۰ تاسو باید په خپل کاروبار کې د سم وزن او پیمانو څخه کار

واخلئ. ۱۱ ایفه چې د وچو شیانو د پیمانہ کولو او بات چې د مایعاتو د پیمانہ کولو دپاره دي، باید یو برابر وي. حومر د دواړو د اندازه کولو واحد دی. اندازه اخیستل په لاندې ډول وو: یو حومر د لس ایفه سره برابر دی او لس ایفه د لس باتو سره برابر دی. ۱۲ د وزن د اندازه کولو واحد باید په لاندې ډول وي:

- شل جیرې د یوې سکې سره برابرې دي
- شپېته سکې د یوې منا سره برابرې دي

۱۳-۱۴ دا هغه اصول دي چې د هغو له مخې به تاسو خپلې نذرانې وړاندې کوی:

- غنم: د خپل حاصل شپېتمه برخه
- اوربشي: د خپل حاصل شپېتمه برخه
- د زیتونو تېل: د خپلو ونو د حاصلاتو سلمه برخه

(د بات له مخې اندازه کول: لس بات د یو حومر سره برابر دي او یو حومر د یو کر سره برابر دی.)

- ۱۵ د اسراییلو د خرځایونو نه، د رمو د دوه سوه پسونو نه یو پسه

«تاسو بايد د غلو دانو د نذرانو، د سوځېدونكو د نذرانو او د سلامتۍ د نذرانو دپاره حيوانات راولئ چې ستاسو د گناهونو دپاره كفاره ادا شي.» ما څښتن تعالى داسې ويلي دي.

۱۶ «د اسراييلو ټول خلك بايد دا نذرانې د اسراييلو مشر ته يوسي. ۱۷» دا به د هغه دنده وي چې د سوځېدونكو نذرانو دپاره حيوانات، د غلو دانو نذرانې او د څښلو نذرانې د نوې مياشتې په اخترونو، د سبت په ورځ او د نورو ټولو اخترونو په لمانځلو كې د اسراييلو د ټول قوم دپاره نذرانې تيارې كړي. هغه بايد د اسراييلو د خلكو د گناهونو د كفارې د ادا كولو دپاره د گناه نذرانې، د غلو دانو نذرانې، سوځېدونكې نذرانې او د سلامتۍ نذرانې تيارې كړي.»

## اخترونه

(هجرت ۱:۱۲-۲۰، لاويان: ۲۳:۳۳-۴۳)

۱۸ څښتن تعالى داسې وايي: «تاسو د عبادتځای د پاكولو دپاره بايد د لومړۍ مياشتې په لومړۍ ورځ يو خوسى چې كوم عيب په كې نه وي، واخلي او قرباني يې كړئ. ۱۹» كاهن بايد د گناه د نذرانې لږه وینه واخلي او هغه دې زما د كور د دروازې په چوكاټونو، د قربانۍ د ځای د پاسنۍ څنډې په څلورو كنجونو او د دننۍ حوډلي د دروازې په چوكاټ باندې وموښي. ۲۰» د مياشتې په

اوومه ورځ بايد تاسو د هر هغه چا دپاره چې په سهوې سره يا د ناپوهۍ له امله يې گناه كړې وي، همداسې كار وكړئ. په دې ډول به تاسو زما كور پاك كړئ.

②١ د لومړۍ مياشتې په څوارلسمه ورځ به تاسو د فسحې اختر ولمانځئ. اووه ورځې به خلك فطيره ډوډۍ وخوري. ②٢ د اختر په لومړۍ ورځ بايد مشر د خپلو او د ټولو خلكو د گناهونو په خاطر يو خوسى تيار كړي. ②٣ د اختر په اوو ورځو كې به هره ورځ هغه اووه غويان او اووه پسونه چې كوم عيب په كې نه وي، څښتن ته د سوځېدونكې نذرانې دپاره تيار كړي. همدارنگه هغه به هره ورځ يو سپرلى د گناه د نذرانې دپاره تيار كړي. ②٤ د هر خوسى او هر پسه دپاره چې قرباني كيږي، نو د هغو سره به څوارلس كيلوگرامه د غلو دانو نذرانه او څلور ليتره د زيتونو تېل هم وي.

②٥ د اوومې مياشتې په پنځلسمه ورځ چې اختر شروع كيږي، هغه مشر به اووه ورځې هره ورځ هماغه شان د گناه دپاره نذرانې، سوځېدونكې نذرانې، د غلو دانو او د زيتونو د تېلو نذرانې وړاندې كړي.»

**مشر او اخترونه**

① خښتن تعالى داسې وايي: «دننى حوږلى ته د ختيځې خوا د

نوتلو دروازه بايد د هفتې په شپږو كاري ورځو كې بنده وساتل شي، خو د سبت په ورځ او د نوې مياشتې په اختر كې بايد خلاصه شي. ② مشر به د باندینى حوږلى نه د دروازې په لاره دنننى كوتې

ته ننوځي او په داسې حال كې چې كاهنان د هغه سوځېدونكې نذرانه او د هغه د سلامتې نذرانې وړاندې كوي، هغه به د دروازې د چوكاټ سره ودرېږي. هغه بايد هلته د دروازې د خولې سره عبادت وكړي او بيا دباندې ووځي. دروازه بايد تر ماښامه پورې ونه تړل شي. ③ د سبت په ورځ او د هرې نوې مياشتې په اختر كې بايد د هېواد ټول خلك د هغې دروازې مخې ته خښتن ته سجده وكړي.

④ د سبت په ورځ به مشر خښتن ته شپږ وري او يو پسه چې

په هغو كې كوم عيب نه وي د سوځېدونكو نذرانو په توگه وړاندې كړي. ⑤ هغه به د هر پسه سره لس كيلوگرامه غلې دانې او د هر

وري سره به دومره نذرانه چې څومره يې زړه غواړي، وړاندې كړي. د غلو دانو د نذرانو د هرې لس كيلوگرامه نذرانې دپاره به څلور څلور ليتره د زيتونو تېل وړاندې كړي. ⑥ د نوې مياشتې په

اختر كې به هغه يو خوسى، شپږ وري او يو پسه چې په ټولو كې كوم عيب نه وي، وړاندې كړي. ⑦ د هر غويي او هر پسه سره به

لس کیلوگرامه غلې دانې او د هر وري سره به دومره نذرانه چې مشر یې ورکولی شي، وړاندې کړي. د غلو دانو د نذرانو د هرې لس کیلوگرامه نذرانې دپاره به خلور خلور لیتره د زیتونو تېل وړاندې کړي. ⑧ مشر باید د دروازې د دهلیز د لارې ننوځي او په همدې لاره باید ووځي.

⑨ کله چې خلک په کوم اختر کې د خښتن د عبادت دپاره راځي، نو څوک چې په شمالي دروازه باندې راننوځي، د عبادت کولو نه وروسته به په جنوبي دروازه باندې وځي او څوک چې په جنوبي دروازه راننوځي، په شمالي دروازه به وځي. په کومه لاره چې څوک ننوتلی وي، په هماغه لاره به نه وځي، بلکې په مخامخ لاره به وځي. ⑩ کله چې خلک راننوځي، نو مشر به راننوځي او کله چې هغوی لار شي، نو مشر به هم ځي. ⑪ په اخرونو او مذهبي جشنونو کې به د هر خوسي او د هر پسه سره لس کیلوگرامه د غلو دانو نذرانه وړاندې کېږي او د هر وري سره چې عبادت کوونکی څومره غواړي، نو هغومره نذرانه به وړاندې کوي. د غلو دانو د نذرانو د هرې لس کیلوگرامه نذرانې دپاره به خلور خلور لیتره د زیتونو تېل وړاندې کړي.

⑫ کله چې مشر وغواړي چې خښتن ته د خپلې خوښې نذرانه وړاندې کړي، که هغه سوځېدونکې نذرانه وي یا د سلامتې نذرانه

وي، نو د هغه دپاره دې د دننې حوډلی ختیځه دروازه خلاصه شي. بیا به هغه وکولای شي خپلې نذرانې وړاندې کړي، لکه څنگه چې یې د سبت په ورځ وړاندې کوي او کله چې هغه وځي، نو دروازه دې بېرته وتړل شي.»

## ورځنی نذرانه

⑬ خښتن وايي: «هر سهار باید یو وری چې یو کلن وي او کوم عیب په کې نه وي، د سوځېدونکې نذرانې په توګه دې خښتن ته وړاندې شي. ⑭ همدارنګه هره ورځ سهار دې د دوه کیلوګرامه اوږو نذرانه چې یو لیتر د زیتونو تېل ورسره ګډ وي، وړاندې شي. خښتن ته د دې نذرانې وړاندې کولو قوانین به تلپاتې قوانین وي. ⑮ وری، اوږه او د زیتونو تېل باید د تل دپاره هره ورځ سهار خښتن ته د سوځېدونکې نذرانې په توګه وړاندې شي.»

## د مشر ځمکه

⑯ خښتن تعالی داسې وايي: «که چېرې مشر د خپلې ځمکې نه یو څه ځمکه په خپلو زامنو کې یو زوی ته د سوغات په توګه ورکړي، نو دا ځمکه به د هغه د کورنۍ په جايداد کې د همدې زوی برخه وي. ⑰ خو که چېرې مشر د خپلې ځمکې نه څه ځمکه د

خپلو خدمتگارانو څخه کوم یو ته ورکړي، نو دا ځمکه به د ازادۍ د ورکولو تر کاله پورې د هغه سره وي او بیا به دا ځمکه بېرته مشر ته ورکول کېږي. یوازې هغه او د هغه زامن کولای شي چې د هغې ځمکې تلیپاتي خاوندان اوسي. (۱۸) مشر باید د خلکو نه د هغوی جایداد په زور وانخلي. هغه چې خپلو زامنو ته کومه ځمکه ورکوي، نو باید د خپلې ځمکې نه یې ورکړي، ترڅو زما د قوم څخه هیڅوک هم د خپلې ځمکې څخه ونه ویستل شي.»

## د څښتن د کور پخلنځایونه

(۱۹) بیا هغه سړي زه د ننوتلو د لارې نه چې د شمالي دروازي په څنګ کې وه، د کاهنانو هغو سپېڅلو کوټو ته چې شمال خواته مخامخ وې، بوتلم. هلته یې ماته د دې کوټو د لوېدیځې برخې په پای کې یو ځای وښود (۲۰) او هغه ماته وویل: «دا هغه ځای دی چې کاهنان دې په کې د تاوان او د ګناه د نذرانو غوښه وایشوي او د اوږو نذرانې دې پخې کړي، ترڅو هېڅ کوم سپېڅلی شی باندینی حوږلی ته یونه وړل شي چې خلکو ته زیان ورسوي.»

(۲۱-۲۲) بیا هغه زه باندینی حوږلی ته بوتلم او د حوږلی په څلورو کنجونو یې وګرځولم چې په هر کنج کې یې یو څلور دېوالي ځای ؤ چې هر یو یې شل متره اوږدوالی او پنځلس متره سور درلود. (۲۳)

دنده د هر يو گړدچاپېره د تيرو دپوال ؤ، د دې دپوال څنگ ته  
نغري جوړ شوي وو. <sup>(۲۴)</sup> هغه سړي ماته وويل: «دا هغه پخلنځايونه  
دي چې د څښتن د کور خدمتگاران دې په کې د قربانيو غوښني  
چې خلک يې راوړي، وايشوي.»

## هغه وياله چې د څښتن د کور نه رابهيږي

① بيا هغه سړي زه د څښتن د کور دروازي ته بوتلم. ما وليدل  
چې د دروازي لاندې اوبه راروانې وې او ختيځې خواته د څښتن د  
کور مخې ته بهېدلې، ځکه چې د کور ختيځ خواته ؤ. هغه د څښتن  
د کور د جنوبي برخې نه لاندې تېرېدلې او د قرباني د ځای جنوب  
خواته بهېدلې. <sup>(۲)</sup> بيا هغه سړي د شمالي دروازي په لاره د څښتن  
د کور د ساحې نه دباندې راوويستلم او هغې باندينی دروازي ته يې  
بوتلم چې ختيځ خواته مخامخ وه. د دروازي جنوب خواته يوه  
کوچنی وياله بهېدله. <sup>(۳)</sup> هغه د اندازه کولو په لرگي باندي پنځه سوه  
متره ختيځې خواته کوزه وياله اندازه کړه او ما سره يې مرسته وکړه  
چې د ويالې نه تېر شم. اوبه زما د پښو تر بنده پورې رسېدلې. <sup>(۴)</sup>  
بيا هغه نور پنځه سوه متره اندازه کړه او زما سره يې مرسته وکړه  
چې د اوبو نه تېر شم، هلته اوبه زما تر زنگنونو پورې رسېدلې. د  
هغه ځای نه پنځه سوه متره لېرې اوبه زما تر ملا پورې رسېدلې.

⑤ هغه نور پنځه سوه متره اندازه واخيستله او په هغه ځای کې سيند ډېر ژور ؤ چې ورڅخه پورې وتلی نه شوم. دا سيند دومره ژور ؤ چې هېڅوک پرته د لامبو نه ورڅخه پورې وتلی نه شو. ⑥ هغه ماته وويل: «ای فاني انسانه، دې هرڅه ته په غور سره وگوره.»

بيا زه هغه سړي بېرته د سيند غاړې ته بوتلم ⑦ او کله چې هلته ورسېدم، ما وليدل چې د سيند دواړو غاړو ته ډېرې زياتې ونې وې. ⑧ هغه ماته وويل: «دا اوبه ختيځې سيمې او لاندي مړې بحيرې ته بهيږي. کله چې دا اوبه مړې بحيرې ته وروبهیږي، نو د مړې بحيرې مالگينې اوبه په خوږو اوبو باندې بدلېږي. ⑨ هر چپرته چې دا سيند جاري شي، نو هلته به ډول ډول حيوانات او ډېر زيات ماهيان وي. دا سيند د مړې بحيرې اوبه خوږې کوي او چپرته چې هغه بهيږي، نو هرڅه به هلته ژوندي وي. ⑩ د عين جدي نه تر عين عجلايم پورې به ماهيگيران د مړې بحيرې په غاړه ولاړ وي او په هغه ځای کې به خپل جالونه وغوروي چې وچ شي. هلته به د مدیترانې د بحيرې په شان ډول ډول ماهيان وي. ⑪ خو جبه زاره ډنډونه به پاک نه شي، هغه به د مالگې دپاره پاتې شي. ⑫ د سيند په دواړو غاړو باندې به هر ډول ونې راشنې کيږي چې مېوه ونيسي. د هغو پانې به هېڅکله نه مړاوې کيږي او تل به

مېوه نيسي. هغه به هره مياشت مېوه نيسي، ځكه چې هغه ته د داسې سيند اوبه وركول كيږي چې د عبادت د ځاى نه راځي. د هغو د مېوو نه به د خوراك دپاره گټه اخيستل كيږي او د پانو نه به يې د خلكو د علاج دپاره كار اخيستل كيږي.»

## د اسراييلو سرحدونه

١٣ څښتن تعالى داسې وويل: «دا د هېواد سرحدونه دي چې د اسراييلو په دولس قبيلو باندي به د ملكيت په توگه وېشل كيږي. د يوسف قبيلې ته به دوه برخې وركړل شي. ١٤ ما ستاسو د نيكونو سره قسم خوړلى ؤ چې زه به دا هېواد هغوى ته وركړم، اوس تاسو هغه د خپل ملكيت په توگه په خپل منځ كې سره برابر ووبشئ.»

١٥ شمالي سرحد به ختيځې خواته د مديتراڼې د بحيرې نه پيل شي او د حتلون تر ښاره، د حمات تر غاښي، د صدد تر ښاره، ١٦ بيروته او سبراهيم تر ښارونو چې دا ښارونه د دمشق د پاچاهۍ او حمات د پاچاهۍ ترمنځ پراته دي او د حاضيرحاتكان تر ښاره پورې چې د حوران د سيمې په سرحد باندي پروت دى، ورسپړي. ١٧ نو شمالي سرحد به د مديتراڼې د بحيرې نه ختيځې خواته د حصرعينان تر ښاره چې د دمشق په شمال او د حمات په جنوب كې دى، ورسپړي.»

١٨ «ختیخ سرحد به جنوب خواته د حورون او دمشق د دواړو پاچاهيو ترمنځ سرحد نه پیل شي، د اردن د سیند نه چې په لوېدیځ کې د اسراییلو د هېواد او په ختیخ کې د جلعاد د سیمې ترمنځ سرحد جوړوي او د تمار تر ښارگوټي پورې چې په مړې بحیرې باندي پروت دی، ورسپري.

١٩ جنوبي سرحد به د تمار نه لوېدیځ خواته د مریوت قاش تر اوبو پورې او د هغه ځای نه شمال لوېدیځ خواته د مصر تر خوږه پورې او د مدیترانې تر بحیرې پورې ورسپري.

٢٠ لوېدیځ سرحد به یې د مدیترانې بحیره وي، شمال خواته به هغه ځای ته ورسپري چې د حما غابني ته مخامخ دی.»

## د اسراییلو د قبیلو ترمنځ د ځمکې وېش

٢١ «دا ځمکه د خپلو قبیلو ترمنځ ووېشئ، ٢٢ دا به ستاسو تلپاتي ملکیت وي. کله چې دا ځمکه وېشئ، نو کوم پردي خلک چې ستاسو په منځ کې اوسپري او دلته یې اولادونه پیدا شوي وي، نو هغوی ته به هم په دې ځمکه کې برخه ورکول کېږي. هغوی باید د اصلي اسراییلانو په شان وگڼل شي او ملکیت باید هغوی ته د اسراییلو د قبیلو په شان ورکړل شي. ٢٣ پردي اوسپدونکي چې د

کومی قبیلې سره اوسېږي، هغوی به هلته خپله برخه اخلي.» ما  
خښتن تعالی داسې ویلي دي.

## د اسرایلو د قبیلو ترمنځ د ځمکې وېش

⑦-۱ «د هېواد شمالي سرحد ختیځ خواته د مدیترانې د بحیرې نه  
د حتلون، د حمات تر غاښي، د حصرعینان تر ښارگوټي او د دمشق  
او حمات د پاچاهيو ترمنځ تر سرحده پورې رسېږي. هره قبيله به  
د ځمکې یوه یوه برخه چې د ختیځ سرحد نه پیلېږي او لوېدیځ  
خواته د مدیترانې تر بحیرې پورې غزېدلې ده، واخلي چې د شمال  
نه تر جنوبه پورې به په لاندې ډول وي:

- دان
- اشیر
- نفتالي
- منسي
- افرايم
- روبین
- يهودا

د هېواد په منځ کې ځانگړې برخه

⑧ د يهودا د برخې په جنوب کې دې د ځمکې يوه بله برخه وي چې د يو ځانگړي مقصد دپاره بېله کړای شي. هغه دې د شمال نه د جنوب خواته دولس نيم کيلومتره سور ولري او اوږدوالی به يې د ختيځ نه لوېديځ خواته د قبيلو د برخو سره برابره وي. عبادتځای به د دې ساحې په دننه کې وي.

⑨ د دې برخې په منځنۍ ځمکه کې به څښتن ته يوه وقف شوې ځانگړې ساحه وي چې هغه به دولس نيم کيلومتره اوږدوالی او لس کيلومتره سور ولري. ⑩ کاهنانو ته به په دې سپېڅلې ساحه کې برخه ورکول کېږي. د ختيځ نه لوېديځ خواته به د هغوی برخه دولس نيم کيلومتره او د شمال نه تر جنوب پورې پنځه کيلومتره وي. د څښتن عبادتځای به د دې ساحې په دننه کې وي. ⑪ دا سپېڅلې ساحه به د هغو کاهنانو وي چې د صادق اولاده ده. هغوی په وفادارۍ سره زما خدمت کړی و او هغوی د نورو اسراييليانو سره په غلطو کارونو کې ملگري نه شول، لکه څنگه چې د لاويانو قبيلې وکړل. ⑫ نو هغوی ته به د لاويانو د ساحې په څنگ کې يوه ځانگړې ساحه ورکول کېږي او هغه به د ټولو نه زياته سپېڅلې ساحه وي. ⑬ لاويان به هم يوه ځانگړې ساحه ولري چې د کاهنانو د ساحې په څنگ کې به وي. دا به هم د ختيځ نه لوېديځ خواته دولس نيم کيلومتره اوږدوالی او د شمال نه تر

جنوب پورې به پنځه کیلومتره سور ولري. (۱۴) کومه ساحه چې  
خښتن ته وقف کيږي، هغه د ټولو ځمکو نه ډېره بڼه ځمکه ده او د  
دې ځمکې نه به یوه ټوټه هم نه خرڅيږي، نه به بدلېږي او نه به  
کوم بل چاته لېږدول کيږي. ځکه چې دا ځمکه سپېڅلې ده او د  
خښتن ده.

(۱۵) د ځانگړې ساحې کومه برخه چې پاتې ده، هغه دولس نیم  
کیلومتره اوږدوالی او دوه نیم کیلومتره سور لري. هغه سپېڅلې نه  
ده، خو هغه به د عامو خلکو د اړتیا دپاره یعنې د ښار، کورونو او د  
خالي ځمکو دپاره وي. ښار باید په هغې ساحه کې وي، (۱۶) دا  
ساحه به د مربع په شکل وي او هره څنډه به یې دوه زره او دوه  
سوه پنځوس متره وي. (۱۷) د ښار گردچاپېره هرې خواته به یوسلو  
پنځه ویشتمتره خالي ځمکه وي. (۱۸) نوره ځمکه به په دوو برخو  
کې د ختیځ او لوېدیځ خواته پنځه کیلومتره اوږدوالی او دوه نیم  
کیلومتره سور ولري. دا ځمکه به د ښار د کارکوونکو دپاره خواږه  
برابروي. (۱۹) هغه کارکوونکي چې په ښار کې اوسېږي، هغه که د  
هرې قبیلې څخه وي، کولای شي چې دا ځمکه وکړي. (۲۰) نو د  
ځمکې ټوله جلا شوې برخه چې په هغې کې سپېڅلې ساحه او ښار  
شامل دي، هره څنډه به یې دولس نیم کیلومتره مربع وي.

(۲۱-۲۲) په سپېڅلې ساحه کې به د خښتن کور، د کاهنانو ځمکه، د

لاويانو ځمکه او بنار شامل وي. د سپېڅلي ساحې ختيځ او لوېديځ خواته ځمکه به د مشر وي. هغه ختيځې خواته د ختيځ سرحد او لوېديځ خواته د مديترانې تر بحيرې پورې غزېدلې ده او په شمال کې د يهودا د ځمکې او په جنوب کې د بنيامين د ځمکې سره سرحد لري.

## د نورو قبيلو دپاره ځمکه

د دې ځانگړې برخې په جنوب کې به پاتې شوې هرې قبيلې ته د ځمکې يوه يوه برخه ورکول کېږي چې هغه د ختيځ سرحد نه د لوېديځ خواته د مديترانې تر بحيرې پورې رسېږي، هغه به د شمال نه تر جنوب پورې په دې ډول سره وي:

- بنيامين
- شمعون
- يساکار
- زبولون
- جاد

د جاد د برخې جنوبي سرحد به د تمار نه د لوېديځ خواته د مريوت قادش تر چينو پورې او د هغه ځای نه شمال لوېديځ

خواته د مصر د خوږ په اوږدو کې د مدیترانې تر بحیرې پورې  
ورسیري.»

۲۹ خښتن تعالی داسې وایي: «په دې ډول به دا ځمکه د  
اسراییلو په قبیلو باندې د ملکیت په ډول په برخو وپشل کېږي.»

## د بنار دروازي

۳۰-۳۴ «بنار به دولس دروازي ولري. د څلور واړو دېوالونو د هر  
دېوال اوږدوالی به دوه زره او دوه سوه او پنځوس متره وي او په  
هر دېوال کې به درې دروازي وي، هره دروازه به د یوې قبیلې په  
نوم یادېږي. د شمالي دېوال دروازي به د روبین، یهودا او لاوي په  
نومونو، د ختیځ دېوال دروازي به د یوسف، بنیامین او دان په  
نومونو، په جنوب کې چې کومې دروازي دي، هغه به د شمعون،  
یساکار او زبولون په نومونو او هغه دروازي چې په لوېدیځ دېوال  
کې دي، هغه به د جاد، اشیر او نفتالي په نومونو یادېږي. ۳۵ د بنار  
د څلورو خواوو اوږدوالی به نهه کیلومتره وي. د بنار نوم به د دې  
ورځې نه ورسته دا وي: «خښتن دلته دی!»